

10-56

علماء احناف کے حیرت انگیز واقعات

إمام أبو يوسفؒ — إمام محمدؒ

تالیف

عمولانا القیوم حقانی

القاسم اکیڈمی جامعہ ابھریہ

برانچ پوسٹ آفس خالق آباد ضلع نوشہرہ

10-56

علماء احناف کے حیرت انگیز واقعات

إمام أبو يوسفؒ — إمام محمدؒ

تالیف

عمولانا القیوم حقانی

القاسم اکیڈمی جامعہ ابوہریرہ

برانچ پوسٹ آفس خالق آباد ضلع نوشہرہ

بِسْمِ اللّٰهِ الرَّحْمٰنِ الرَّحِیْمِ

علماءِ احنافِکے

حیرت انگیز واقعات

إمام ابو یوسفؒ — امام محمدؒ

تألیف

مولانا عبدالصمیم حقانی

القاسم ایسٹری جٹا میٹروپولیٹن

خانیق آباد، نوشہرہ، سرحد، پاکستان

فون: 630237 فیکس

2009

جملہ حقوق بحق القاسم اکیڈمی محفوظ ہیں

نام کتاب	-----	علمائے احناف کے حیرت انگیز واقعات
مرتب	-----	مولانا عبدالقیوم حقانی
کتابت	-----	ابو عثمان محمد لطیف کیلانی حضرت کیلانوالہ گوجرانوالہ
ضخامت	-----	280 صفحات
تاریخ طباعت اول	-----	شوال ۱۴۰۹ھ / مئی ۱۹۸۹ء
تاریخ طباعت بارودہم	---	محرم الحرام ۱۴۳۰ھ / جنوری 2009ء
ناشر	-----	القاسم اکیڈمی، جامعہ ابوہریرہ برانچ پوسٹ آفس، خالق آباد، نوشہرہ، سرحد، پاکستان فون : 0923-630237

ملنے کے پتے

- ☆ صدیقی ٹرسٹ، صدیقی ہاؤس المنظر پارٹمنٹس 458 گارڈن ایسٹ، نزد سبیلہ چوک کراچی
 - ☆ مولانا سید محمد حقانی، مدرس جامعہ ابوہریرہ، خالق آباد، ضلع نوشہرہ
 - ☆ مکتبہ رشیدیہ، سردار پلازہ، جی ٹی روڈ، اکوڑہ خٹک، ضلع نوشہرہ
 - ☆ کتب خانہ رشیدیہ، مدینہ کلاتھ مارکیٹ، راجہ بازار، راولپنڈی
 - ☆ مکتبہ سید احمد شہید، ۱۱۰ الکریم مارکیٹ، اردو بازار، لاہور
 - ☆ مولانا خلیل الرحمن راشدی صاحب، جامعہ ابوہریرہ، جنوں، موم ضلع سیالکوٹ
- اس کے علاوہ پشاور کے ہر کتب خانہ میں یہ کتاب دستیاب ہے

بِسْمِ اللّٰهِ الرَّحْمٰنِ الرَّحِیْمِ

آئینہ کتاب

صفحہ	عنوان
۱۵	پیش لفظ
۲۱	تبرکات و تاثرات
۳۲	حضرت امام ابو یوسف رحمۃ اللہ علیہ
۳۲	مختصر سوانحی خاکہ
۳۲	دستِ نبوت کی برکات
۳۵	جمال ابو یوسفؒ
۳۵	طلبِ علم، والدہ کی پریشانی اور امام ابو حنیفہؒ کی پیش گوئی
۳۶	امام ابو حنیفہؒ کی نظرِ شفقت نے مالی برکت اور علم کی دولت سے مالا مال کر دیا
۳۸	امام ابو یوسفؒ کی طالب علمی
۳۹	شوقِ علم کی انتہاء
۴۰	علمی انہماک میں عیال و اطفال کا خیال بھی بھلا دیا
۴۱	امام ابو حنیفہؒ سے امام ابو یوسفؒ کی اہلیہ کی شکایت
۴۱	مقتضائے حدیث پر عمل کے جذبہ نے ابو حنیفہؒ کی درس گاہ میں پہنچا دیا
۴۳	امام ابو یوسفؒ کا ابن ابی لیلیٰ کی درس گاہ چھوڑنے اور امام ابو حنیفہؒ کی خدمت میں حاضری کا ایک جائزہ
۴۵	ذوقِ حدیث، قوتِ حافظہ اور استحضار

صفحہ	عنوان
۴۶	امام ابو یوسف آثار کے گنجینہ تھے
۴۷	بے مثال حافظہ
۴۸	امام مالک اور محمد بن اسحاق سے ملاقات
۵۰	امام ابو یوسف اور امام شافعی کی ملاقات
۵۲	اپنے استاذ سے تعلق اور صحبت و خدمت
۵۳	علم دین سے شغف
۵۳	اپنے اساتذہ علم سے عقیدت اور وارفتگی
۵۴	امام ابو حنیفہ کی ایک صحبت کے بدلے دس لاکھ روپیہ بیچ ہے
۵۴	امام ابو حنیفہ نے جو چاہا امام ابو یوسف نے وہی کر دکھایا
۵۵	امام ابو حنیفہ کی مجلس شوریٰ اور امام ابو یوسف کی ذمہ داری تدوین مسائل
۵۶	امام ابو حنیفہ کے وصایا اور امام ابو یوسف کا صحیفہ زندگی
۵۷	تم انکور ہونے سے پہلے متقی ہو گئے
۶۰	افادہ اور استفادہ کا سلسلہ ابھی کچھ دن اور باقی رہے
۶۱	علمی ریاست اور عملی سیادت ابو یوسف کا حق ہے
۶۱	حلقہ درس و افادہ
۶۳	امام ابو یوسف کے درس کی خصوصیات اور امتیاز
۶۳	امام ابو یوسف کا حلقہ درس اور طلبہ کی والہانہ حاضری
۶۴	طلبہ پر شفقت اور اخلاق کی بلندی
۶۵	حالت نزع میں تعلیم مسائل
۶۶	کتب خانہ بھی مغفرت اور نجات کا ذریعہ بن جائے گا
۶۶	سفر میں بھی درس کا سلسلہ جاری رہتا تھا
۶۸	وسعت افادہ

صفحہ	عنوان
۶۸	سب کے ساتھ مساویانہ برتاؤ
۶۹	امام ابو یوسفؒ کا مسلک اعتدال اور طلبہ کو نصیحت
۷۳	تنازعہ فیہ مسائل اور معاملات دین میں جنگ و پیکار سے گریز کی وصیت
۷۶	جو دت طبع اور ذوق صحیح
۷۶	امام ابو یوسفؒ علم اصول فقہ کے مدون اول ہیں
۷۷	تین سو مجلدات پر مشتمل مبسوط کی تصنیف اور کتاب الخراج
۷۹	مؤلفات امام ابو یوسفؒ کا اجمالی تعارف
۸۰	جو کچھ آپ کما کرتے ہیں وہی حاضر خدمت ہے
۸۰	خوشدامن کا طعنہ
۸۱	امام ابو یوسفؒ نے قاضی القضاة کا منصب جلیل کیوں قبول کیا؟
۸۲	یہودی کا طنز اور اللہ تعالیٰ کا جلال
۸۲	اظہار حق اور امر بالمعروف
۸۵	خلیفہ ہارون رشید کے نام امام ابو یوسفؒ کی ہدایات
۸۶	شجاعت و حق پرستی اور انصاف کے تقاضے
۸۷	عدل و انصاف کی عدالت میں شاہ و گداس برابر ہیں
۸۸	ہارون رشید کے دربار میں قتل زندیق کا فیصلہ
۸۸	امام کساٹیؒ کا نحوی اعتراض اور امام ابو یوسفؒ کا فقہی جواب
۹۰	یا جماعت نماز نہ پڑھنے کی وجہ سے خلیفہ کا چہیتا وزیر مردود الشہادۃ قرار پایا
۹۱	امام ابو یوسفؒ کا ایک جواب نصف سلطنت کے برابر ہے
۹۱	ہارون رشید کا اشتباہ اور امام ابو یوسفؒ کی استغناء
۹۲	امام ابو یوسفؒ کی تدبیر اصلاح اور حق گوئی و بیباکی
۹۳	قیاسات حضرت عمرؓ سے مخالفت کا اعتراض اور امام ابو یوسفؒ کا جواب

صفحہ	عنوان
۹۲	امام ابو یوسفؒ کی دانائی کا مآئی
۹۵	امام ابو یوسفؒ کی وسعتِ قلبی کا دلچسپ قصہ
۹۷	ہمعصر علماء کی توقیر اور اہل علم کی قدر و منزلت
۹۹	قاضی ابو یوسفؒ اور ربیعۃ الرائے، ایک دلچسپ مباحثہ
۱۰۰	علوم اور معارف میں امام ابو یوسفؒ کی یکتائی
۱۰۰	جب تک فریقین حاضر نہ ہوں میں فیصلہ نہیں کرتا
۱۰۰	عیسائی باپ اور مسلمان بیٹا
۱۰۱	اعترافِ سرقہ کے باوجود چور کا ہاتھ نہیں کاٹا جائے گا
۱۰۲	کشتی خرید لو طلاق واقع نہیں ہوگی
۱۰۲	جیل و تدابیر کی شرعی حیثیت
۱۰۲	امام ابو یوسفؒ کا طرزِ عمل
۱۰۵	خاموش رہنا ہی اچھا تھا
۱۰۵	قرآنِ پاک کا ادب اور احترام
۱۰۷	سخاوت و ایثار
۱۰۷	صرف مٹی کا ایک برتن جس سے والدہ اور بیٹا وضو کرتے تھے
۱۰۸	نرم خوئی و قیاضی اور احساسِ ذمہ داری
۱۱۰	اہل بدعت اور دروغ گوؤں کا جواب
۱۱۱	امام ابو یوسفؒ کی علمِ فقہ سے تعلق کی ایک مثال
۱۱۲	علم و فضل اور زبان و بیان کا بادشاہ
۱۱۳	امام ابو یوسفؒ کا نام لو تو پہلے زبان دھولو
۱۱۳	مخالفوں کا اعتراف
۱۱۴	جنت کا پروانہ منامی

صفحہ	عنوان
۱۱۴	محدث اعمش اور فقیہ ابو یوسف
۱۱۵	قاضی ابو یوسف امام اعظم ابو حنیفہ کی نگاہ میں
۱۱۵	امام ابو یوسف کی علمی عظمت، اعظم رجال علماء کا اعتراف
۱۱۶	سید العلماء
۱۱۶	امام ابو حنیفہ کا ممتاز شاگرد
۱۱۶	امام ابو یوسف اور امام محمد ائمہ ثلاثہ سے کسی طرح بھی کم نہ تھے
۱۱۷	لاؤ، اگر ابو یوسف کا سا کوئی آدمی پیش کر سکتے ہو
۱۱۹	امام ابو یوسف نے عہدہ قضا کو بلندی بخشی تھی
۱۲۰	امام ابو یوسف کی موجودگی میں محدث ابو معاویہ کے پاس کیوں آتے ہو
۱۲۰	ائمہ احناف کی فقہی ڈگریاں
۱۲۱	امام ابو حنیفہ، امام ابو یوسف اور امام محمد کے درجات
۱۲۱	تو مجھ کو بھری بزم میں تنہا نظر آیا
۱۲۲	اپنے کام سے کام
۱۲۲	امام ابو یوسف کا قصر جمیل
۱۲۴	امام ابو یوسف نے ہارون رشید کے خلاف فیصلہ دیا
۱۲۵	کاش ایسا نہ ہوتا
۱۲۶	تقویٰ اور دیانت اور اولاد کی تربیت
۱۲۶	زہد و ورع اور ذوق عبادت
۱۲۶	تقویٰ اور خوفِ آخرت
۱۲۷	عالم نزع میں توجہ و انابت الی اللہ
۱۲۹	گر انقدر نصائح



حضرت امام محمد

مختصر سوانحی خاکہ

۱۳۱

۱۳۱

۱۳۳

۱۳۴

۱۳۴

۱۳۵

۱۳۷

۱۳۸

۱۳۸

۱۴۰

۱۴۱

۱۴۳

۱۴۴

۱۴۵

۱۴۷

۱۴۸

۱۴۸

۱۴۹

۱۵۰

۱۵۰

۱۵۱

ابتدائی تعلیم، کوفہ کا علمی ماحول اور امام محمدؐ ایک جوہر قابل

امام اعظم ابوحنیفہؒ کی مجلس میں پہلی حاضری / ایک دلچسپ سوال اور امام اعظمؒ کی توقعات

امام ابو یوسفؒ کی تادیب اور توقیرِ علم کا پہلا سبق

ایک ہفتہ میں قرآن حکیم حفظ اور استحضار

بڑے لوگوں اور باشعور مردوں جیسا سوال

حسن ظاہر و باطن کا مرقع

حلیہ اور جمالِ ظاہری

امام محمدؐ اور استاذ کی نگاہِ شفقت و تزییح

اساتذہ کے علوم و فنون کی حفاظت، ان کی توضیح و تشریح اور ترویج و اشاعت

امام ابو یوسفؒ سے اشتیاقِ ملاقات

علمِ حدیث کی تحصیل کا شوق اور اسفار

شوقِ حدیث نے امام محمدؐ کو اساتذہ کے رتبہ و مقام سے بے نیاز کر دیا تھا

علم میں فنا، عالم کی بقا کی ضمانت ہے

شوقِ مطالعہ اور لذتِ افکار

ذوقِ مطالعہ و انہماک اور علم کی ذمہ داری کا احساس

ذوقِ مطالعہ کی تکمیل کے لیے فراغِ قلب کا اہتمام

مطالعہ کے شغف میں کپڑے تبدیل کرنے کی فرصت نہ ملی

امام محمدؐ نے مطالعہ میں نخل ڈالنے والے مرغ کو ذبح کر دیا

مطالعہ میں انہماک اور سلام کے جواب میں دُعا

صفحہ	عنوان
۱۵۲	عربیت اور ادب میں امام کسائی سے تبادلاً خیالات اور استفادہ
۱۵۵	امام محمد سے زیادہ عربیت کا کوئی واقف اور شناسا نہیں
۱۵۶	امام محمد نحو، لغت اور ادب کے امام تھے
۱۵۶	دربار نبوی میں حاضری اور امام مالک سے استفادہ
۱۵۸	امام مالک کے حدیثی افادات کی حفاظت و ترتیب اور موطا امام محمد
۱۶۱	موطا کے ضبط میں امام محمد کا عمل جلیل جس سے ۲۲ نسخوں میں اختلاف کا نقص زائل ہو گیا
۱۶۲	ائمہ احناف اور آزادی فکر و نظر
۱۶۲	امام محمد کا امام مالک سے ایک علمی مباحثہ
۱۶۵	درس گاہ امام مالک اور لیلئے علم کے مجنوں
۱۶۶	امام ابو حنیفہ اور امام مالک کا موازنہ اور امام محمد کا واقعاتی تجزیہ
۱۶۹	امام ابو حنیفہ سنت کے معانی سے اور امام مالک سنت کے الفاظ سے زیادہ باخبر تھے
۱۷۰	اپنے اقران و امثال میں امام محمد کی خصوصیت و امتیاز
۱۷۱	علماء مدینہ اور امام مالک سے اختلاف اور کتاب الحج کی تصنیف
۱۷۲	کتاب الحج سے امام شافعی کا استفادہ اور تاثر
۱۷۲	امام محمد کی نیند اور امام مالک کی بیداری
۱۷۳	فقہی ریاست کا بے تاج بادشاہ
۱۷۴	اسد بن فرات کو امام محمد کے تلمذ پر فخر تھا
۱۷۴	اسد بن فرات در سگاہ امام مالک سے امام محمد کے مدرسہ میں کیسے پہنچے
۱۷۴	در سگاہ امام مالک کی عظمت و جلال
۱۷۵	امام مالک کا اہل عراق سے استفادہ کا مشورہ
۱۷۶	فقہاء حنفیہ کی شان علم و تفقہ
۱۷۸	فقہ مالکیہ کی تدوین بھی فقہائے عراق کی مرہونِ منت ہے

صفحہ	عنوان
۱۷۹	اسد بن فرات اور اشہب کا دلچسپ مباحثہ
۱۸۱	اشہب کے جوابات اور اسد بن فرات کی ایک تشیل
۱۸۲	فقہ مالکیہ کی تدوین مسائل، امام محمد کی کتب و رسائل کی روشنی میں ہوئی ہے
۱۸۳	افریقہ میں مذہب حنفی کی اشاعت اسد کی مساعی کا نتیجہ ہے
۱۸۴	فاریح صقلیہ
۱۸۴	جب امام مالک کی رائے معلوم نہ ہو تو امام ابوحنیفہ کے قول پر عمل کیا جائے۔
۱۸۵	امام ابوحنیفہ اور امام مالک کا اختلاف صرف ۳۲ مسائل میں ہے
۱۸۵	امام مالک اور امام ابوحنیفہ کے درمیان علمی مذاکرے
۱۸۶	ائمہ تنبوعین ایک خاندان تھے
۱۸۷	امام محمد کے اصحاب اور تلامذہ کا اجمالی تعارف و تذکرہ
۱۹۳	امام محمد کا درس "موطا" اور طلبہ کا ازدحام
۱۹۴	امام محمد درس دیتے تو ہجوم سے راستے بند ہو جاتے
۱۹۵	رات کے وقت مجلس درس کا اہتمام
۱۹۶	رات کے درس میں بعض تلامذہ پراونگتھے وقت پانی چھڑکنے کا اہتمام
۱۹۶	تعلیم البنات کا اہتمام
۱۹۷	تلامذہ کے ساتھ حسن سلوک اور مالی معاونت
۱۹۸	اسد بن فرات سے مالی معاونت
۱۹۸	امام شافعی سے تعلق خاطر اور مالی معاونت
۲۰۰	امام محمد احسان و معاونت کے باوجود مسائل رہتے تھے
۲۰۰	امام محمد کی سفارش سے امام شافعی کی جان بخشی ہوئی
۲۰۱	امام شافعی پر خصوصی نظر
۲۰۲	امام محمد کے احسانات سے بڑھ کر مجھ پر کسی کا احسان نہیں

صفحہ	عنوان
۲۰۳	شواہد پر واجب ہے
۲۰۴	امام محمد سے امام شافعیؒ کے بارے میں اقادات کو مرتب کیا
۲۰۴	امام شافعیؒ کی تاریخی شہادت
۲۰۵	تدریس میں خندہ جبینی اور کشادہ روئی کا مبارک و طہرہ
۲۰۶	امام شافعیؒ کو امام محمدؒ سے استفادہ پر فخر تھا
۲۰۷	امام محمدؒ کا اپنے شاگرد امام شافعیؒ کے ساتھ مباحثہ اور قدر افزائی
۲۰۸	انتباہ
۲۰۹	زہد و عبادت اور مجاہدہ و ریاضت
۲۱۱	حافظ تو ایسا ہی ہوتا ہے
۲۱۲	امام محمدؒ اور امام ابو یوسفؒ کا ایک علمی مباحثہ
۲۱۲	امام ابو یوسفؒ کی شہادت کہ امام محمدؒ سب سے بڑے عالم تھے
۲۱۳	مسند قضا کے مقابلہ میں امام محمدؒ کو مسند علم عزیز تھی
۲۱۵	علماء امراء کے دربار میں یا امراء علماء کی چوکھٹ پر
۲۱۷	ہارون رشید کے دربار میں امام محمدؒ کا نعرہ مستانہ
۲۱۷	تاریخی پس منظر
۲۱۸	امام محمدؒ کی دیانت داری اور جرات و حق گوئی
۲۱۹	امن معاہدہ کی شرعی حیثیت
۲۲۰	کرہ ارض کے سب سے بڑے فقیہ کا فتویٰ
۲۲۱	تو کر شاہی کا ظالمانہ کردار
۲۲۱	امام محمدؒ کا ہارون رشید سے مناظرہ
۲۲۲	امام محمدؒ کی حق گوئی اور ہارون رشید کی ہاتھ پائی
۲۲۲	فتویٰ اور میان مسائل پر پابندی

۲۲۲	امام محمد پر شاہی عناب، جس بے جا اور خانہ تلاشی
۲۲۳	احساسِ ندامت اور مقامِ عزیمت
۲۲۴	ہارون رشید کی والدہ نے امام محمد کی رہائی اور بیانِ مسائل کی سفارش کی
۲۲۵	امام محمد کو قید تنہائی کی سزا، استاد کی سنت پوری ہو گئی
۲۲۶	امام محمد کے بے داغ کردار نے انہیں وزارتِ عدلیہ یا قاضی القضاۃ کے عہد پر پہنچا دیا
۲۲۶	اور جب امام محمد ہارون رشید کی آمد پر کھڑے نہ ہوئے
۲۲۷	خلیفہ کا بنو تغلب سے بد عہدی کا عزم اور امام محمد کا بروقت انتہاء
۲۲۸	خلفاء و اشدین کی دی ہوئی امان واپس نہیں لی جاسکتی
۲۲۹	امام محمد کے کھڑے نہ ہونے پر خلیفہ کی باز پرس اور امام محمد کا جواب
۲۲۹	جو بیٹھا رہا اُس نے سنت رسول کی ادا کی
۲۳۰	خلیفہ ہارون رشید نے امام محمد کی خدمت میں نذرانہ پیش کیا
۲۳۱	ہارون رشید کی ایک مشکل اور امام محمد کا حل
۲۳۲	امام محمد میں ایک مجتہد کے اوصاف بتا مہ موجود تھے
۲۳۳	امام محمد رنگریزوں کے محلہ میں
۲۳۴	عرفِ قدیم و جدید سے واقفیت کی ضرورت و اہمیت
۲۳۵	امام محمد جیب بھی کوئی کام کرتے تھے تو اس کے تمام پہلوؤں پر ان کی نظر حاوی رہتی تھی
۲۳۶	اربابِ ہوائی کے مقابلہ میں اہلِ عدل کی روایت قبول کر لی جاتی تھی
۲۳۸	امام محمد کا حاسدین و مخالفین کو جواب علیٰ اسلوبِ حکیم
۲۳۹	بصیرت و تحقیق اور رائے و اجتہاد میں حزم و احتیاط
۲۴۰	امام ابو الہیثم نے خود چل کر امام محمد سے ملاقات کی سعادت حاصل کی
۲۴۲	بشر بن ولید نے امام محمد کے تلامذہ کے سوالات سے تنگ آ کر حلقہٴ افادہ ترک کر دیا
۲۴۳	تحقیق اور تدقیقِ مسائل میں امام محمد کا مرتبہ امام ابو یوسف سے بڑھا ہوا تھا

صفحہ	عنوان
۲۴۴	رائے واجتہاد اور ائمہ احناف کا موقف
۲۴۶	احباب سے بے تکلفی اور سادگی و ملتساری
۲۴۸	عیسیٰ بن ابان معترض تھے جب درسی افادات سے تو امام محمدؒ کے ہو کر رہے
۲۵۱	امام احمد بن حنبلؒ امام محمدؒ کی کتابوں سے استفادہ کا اعتراف کرتے ہیں
۲۵۱	ائمہ احناف اور امام محمدؒ کا مسلک اعتدال
۲۵۳	امام محمدؒ بہترین ذہنی اور دماغی صلاحیتوں کے مالک تھے
۲۵۴	داؤد طائیؒ، ابو عبیدہؒ، محمد بن سلامؒ اور عیسیٰ بن ابانؒ کا خراج تحسین
۲۵۶	امام محمدؒ، امام اعظم ابو حنیفہؒ کے علوم و معارف کے ترجمان تھے
۲۵۸	امام محمدؒ علم کی ڈھال تھے
۲۵۸	امام محمدؒ کی وفات پر ہارون رشید کا ماتم
۲۵۹	شمس و قمر
۲۵۹	امام محمدؒ کی بالغ نظری بے نظیر تھی
۲۶۰	حلت و حرمت اور ناسخ و منسوخ کا سب سے بڑا عالم
۲۶۱	امام شافعیؒ کی امام محمدؒ سے پہلی ملاقات اور تاثرات و واردات
۲۶۲	قرآن امام محمدؒ کی لغت میں اتر ہے
۲۶۳	فصاحت اور بلاغت
۲۶۳	ظرافت و بذلہ سنجی
۲۶۴	ذوق تلاوت، تدبر فی القرآن اور استخراج مسائل
۲۶۴	امام محمدؒ جب بولتے تو کانوں کو معمور اور دل کو پرنور کر دیتے تھے
۲۶۵	قیاس کے مقابلہ میں حدیث کو ترجیح
۲۶۶	امام محمدؒ اور تفریع مسائل
۲۶۷	مسئلہ پر غور نے نزع کا احساس نہ ہونے دیا

صفحہ	عنوان
۲۶۸	فکرِ امت اور استخراج مسائل میں تمام رات غور و تدبیر میں گزار دی
۲۶۹	امام محمد کی وفات پر بیٹی یزیدی کا پرورد اور دل سوز مرثیہ
۲۷۱	محمد بن سماعہ اور نوادر کی کتابت و حفاظت
۲۷۱	الجامع البکیر
۲۷۲	نصاری کا ایک عالم "جامع کبیر" دیکھ کر مسلمان ہو گیا
۲۷۵	"محمد اصغر" کی کتاب دیکھ کر "محمد اکبر" کی عظمت و صداقت کا یقین ہو گیا

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لولیه والصلوة علی نبیه وعلیٰ الہ
وصحبہ المتادبین بادابہ اقا بعد!
پہا رسو شور ہے ”بحران ہے، بحران ہے“ مگر سوال یہ ہے کہ کس چیز کا؟ علم کا؟ عقل کا؟
مال و مادہ کا؟ تہذیب و تمدن کا؟ جاہ و منصب کا؟ عیش و عشرت کا؟ اسبابِ راحت کی فراوانی کا؟
نہیں! نہیں! ایسا ہرگز نہیں! دل اور ضمیر کا بحران ہے، شخصیت اور اخلاق کا بحران ہے جس نے قوموں
میں آج کی پوری ملتِ اسلامیہ میں بالخصوص برصغیر اور مملکتِ خداداد پاکستان میں صحیح اور مستقیم قیادت
کے بحران کو جنم دیا ہے اور ایسے بی شمار مسائل پیدا کر دیئے ہیں جن کا کوئی حل نہیں ہے۔
لاریب امت بحران سے دوچار ہے۔ مگر بحران اس زندہ ضمیر کا ہے جو خریدنا نہ جاسکے، ہو کھویا نہ
جاسکے۔ جو کسی سودے بازی کو قبول نہ کرے۔

ایسے قلب، ایسے عزم و حوصلہ اور ایسے دل کا بحران ہے جو ایمان اور یقین کی دولت سے
مالا مال ہو۔ امت میں یہی بحران اور خلا ہے جو بہت دنوں سے پیدا ہو گیا ہے۔ اب کے مہذب
اور ترقی یافتہ معاشرہ، علم و تہذیب کے نقطہٴ عروج پر پہنچے ہوئے تمدن میں کسی چیز کی کمی نہیں،
معلومات کی کثرت ہے، مطبوعات کی بہتات ہے، علم کی فراوانی ہے، راہنمایان قوم اور واعظین
ملتِ طلاقِ لسانی اور خوش بیانی کے نئے نئے انداز پیش فرماتے ہیں۔ زورِ خطابت اور
آرائش و زیبائش، طنطنہ اور جذب و تقریر کی وہ کونسی ادا ہے جو خطابت کے سیٹج پر ظاہر نہ ہو رہی
ہو، ریسرچ و تحقیق اور تصنیف و تالیف کے میدان میں وہ کون سا پہلو ہے یا کون سا عنوان ہے جو
تشہ توجیح رہ گیا ہو۔ مگر اس سب کچھ کے باوجود امت ایک جوہرِ عالی اور افرادِ امت ایک

روح انقلاب کی حقیقت سے نا آشنا ہیں۔ عام افراد اور معاشرتی سوسائٹی تب آپ کی بات سُننے گی، آپ کی بات کو موثر سمجھے گی جب عمل اور کردار، علم اور اپنی شخصی زندگی کے حوالے سے ان کے سامنے ایسی چیز پیش کر دی جائے جو خود ان کے اندر کمیاب بلکہ نایاب ہو جس میں وہ مفلس اور قلاش ہو۔ وہ قناعت، سادگی، اخلاص، للہیت، زہد، ضبط نفس اور جاہ و منصب کے طلسم سے آزاد ہونے اور زندگی کے رنگین اور خوشنما کھوکھلے مظاہر سے بے اعتنائی کی عظیم دولت ہے۔

موجودہ معاشرہ اس میدان میں بالکل دیوالیہ ہو چکا ہے، جب اس معاشرہ اور موجودہ دور کی سوسائٹی میں ان ہی جیسے چند صالح افراد لذت و راحت دنیا کو ٹھکراتے اور ان بلند قدروں کو حقارت کی نگاہ سے دیکھتے ہیں جن پر ساری دنیا کا ایمان ہے اور سارے لوگ جس کی پرستش کرتے ہیں، تو ان کے سامنے اخلاق و شخصیت کا ایک نیا نمونہ آجاتا ہے اور اس پر لپکتے اور ان کے اخلاق و عادات سے اپنی زندگی سنوارتے ہیں، یہ عمل کی دولت ہے، یہ انفرادی اور اجتماعی زندگی میں اسلامی تعلیمات کے عملی مظاہر اور اخلاق و کردار کے نمونے ہیں۔ اس طرح مذہب اپنا اعتماد اور علم ارباب علم اپنا کھویا ہوا وقار حاصل کر سکتے ہیں۔ علماء احناف کے حیرانگیز واقعات کے سلسلہ تالیف کی بھی یہی غرض ہے۔ اس سلسلہ کی جلد اول کے ”حرف آغاز“ کا اقتباس پیش خدمت ہے جس سے مقصد کی توضیح اور علم و مطالعہ کی اصل غرض کی نشاندہی بھی ہو جائیگی۔

”مختلف قسم کے آزاد اور جنسی انگیخت سے معمور اور فحاشی و بے حیائی پر مشتمل لڑیہ پچر کی وجہ سے خدا بیزار نظریات، اشتراکیت، دہریت اور الحاد و زندقہ کو ہاتھیوں کی یلغار کی طرح پھیلا جا رہا ہے، جبکہ اس کے مقابلہ میں منکرات سے نہی اور معروفات کی اشاعت کا کام چیونٹی کی رفتار سے بھی کمزور ہے، ادھر خود ہمارے اپنے علمی اور تحقیقی حلقوں، مطالعاتی اور اشاعتی اداروں، تعلیمی اور تربیتی درسگاہوں کے بنائے ہوئے اپنے مخصوص خاکوں اور مقاصد، مخصوص نصاب تعلیم کے درس و تدریس، علمی موشگافیوں، تاریخی افسانوں، اشاعتی مشغلوں اور تدریسی فنکاروں میں انہماک اور اشتغال کے پیش نظر اصلاح قلب، سوزدروں، ذوق عبادت، خلوص و للہیت، جذب و شوقِ حمل، فکرِ اثرت، تعمیرِ زندگی، عالی ہمتی، اخلاق کی بلندی، عملی انقلاب اور اصلاح احوال جو مقصدِ تعلیم اور روحِ شریعت ہے، کی طرف توجہ کم بلکہ

کالعدم ہے۔ سلف کے حالات و اخلاق، ان کی عالی ہمتی، قوتِ حافظہ، ذوقِ عبادت، تقویٰ و طہارت، توجہ الی اللہ و اتابت، علومِ نادرہ اور انقلابی نمونہ عمل جب تک سامنے نہ ہو، اصلاحِ انقلابِ امت، تعمیرِ زندگی، طہارت و تزکیہٴ احوال، شکر و سپاس، بندگی و عبودیت اور قرب و رضائے الہی کا صحیح مقام حاصل نہیں کیا جاسکتا۔

دنیوی مشاغل ہوں یا دینی تعلیم و تدریس ہو، وعظ و تبلیغ ہو، تصنیف و تالیف ہو، تحقیق و مطالعہ ہو، غرض زندگی کے کسی بھی پہلو اور کسی بھی حیثیت سے کوئی عمل کیا جا رہا ہو اگر اس کے ساتھ اللہ کے مقرب اور نیک بندوں اور ائمہ امت کے مؤثر واقعات اور سلف صالحین کے علمی و عملی اور روحانی حالات سے واقفیت اور ان کا مطالعہ بھی شامل کر لیا جائے تو قلب میں رقت اور گداز پیدا ہوگا، صحبتِ صالح کا پرتو پڑے گا، فکر و نظر کو جلا ملے گی۔ عملِ صالح اور خدمتِ دین کے جذبات و عزائم کی اینگھت ہوگی۔ سچے اور مؤثر واقعات اور علمی و روحانی حکایات سے گوہرِ مقصود اور سلف صالحین کے حالات کے مطالعہ سے مقصدِ حیات اور اتابت و توجہ الی اللہ حاصل ہوگی۔

کیونکہ ہمارے اسلاف دین کے اصل مزاج، علم و عمل کے ذوق اور قرآن و حدیث کے لب لباب سے آشنا اور بہرہ ور تھے۔ محض مرویات، علم و مطالعہ، جدیدیات، بحث و مناظرہ اور وسعتِ معلومات سے رقتِ قلب کا سامان کم اور عجب و پندار کا اندیشہ زیادہ رہتا ہے۔

علامہ ابن جوزی نے لکھا ہے کہ گذشتہ زمانوں میں سلف کی ایک جماعت نیک اور بزرگ شخصیتوں سے محض ان کے طور طریقے دیکھنے کے لیے ملنے جاتی تھی علم کے استفادے کیلئے نہیں اس لیے کہ ان کا طور طریقہ ان کے علم کا اصل پھل تھا۔

ذاتی سرگذشت اور آپ بیتی یا سوانح و تذکرہ کسی کا بھی ہو، دلچسپ ہوتا ہے چہ جائیکہ ایسے بزرگوں کے حالات جو فنا بیت کے پتیلے، سلیم و رضا کے بندے اور محبت و محبوبیت کے مجسمے تھے، دلاویزی ان کی حکایات اور واقعات میں نہ ملے گی تو اور کہاں ملے گی؟

إِنَّ الَّذِينَ آمَنُوا وَعَمِلُوا الصَّالِحَاتِ | البتہ جو لوگ ایمان لائے اور عمل صالح کیے،

سیجعل لهم الرحمن ودا۔ (مریم: ۹۶) | رحمن ان کو محبت سے نوازیں گے۔

”علماء احناف کے حیرت انگیز واقعات“ سے اس بات کا اندازہ بھی ہو سکے گا کہ اللہ تعالیٰ نے ائمہ احناف اور فقہاء اسلام کو کیسی وہی صلاحیتیں عطا فرمائی تھیں۔ مکتب حنفیہ میں کیسے کیسے طاقتور عناصر جمع ہو گئے تھے۔ تربیت و تزکیہ نفس کے شعبہ میں علمی و فقہی دقیقہ سنجی اور نکتہ رسی کے شعبہ میں، اخلاص اور دعوت و تبلیغ کے شعبہ میں، نیز فنائیت اور مقصد سے عشق میں ان کا کتنا بلند مقام تھا۔ اور یہ اندازہ لگانا بھی آسان ہو جائے گا کہ مدرسہ حنفیت نے کیسے کیسے گوہرِ شب چراغ پیدا کیے اور کیسے کیسے نادر اشیاء پتھروں کے جوہر کو چمکایا اور ان کی قیمت کہیں سے کہیں پہنچا دی۔ ان متفرق اور منتشر تاریخی شہ پاروں سے واقعات کی مربوط لڑیاں امت کے سامنے آجائیں گی۔ ہم نے جو نئے اور اچھوتے انداز میں حنفی تاریخ کے حسین و جمیل رُخِ زیبا سے پردہ اٹھانے کی کوشش کی ہے۔ ہماری یہ کوشش انشاء اللہ ایک صاحب یقین جماعت، مجاہد و غازی، متقی و پرہیزگار اور علمی و روحانی اور فقہی و تاریخی اعتبار سے ایک بہترین نسل کی تصویر، اخلاص و ولہیت اور سادگی و پرکاری کا وہ صحیح معیار اور دلکش نمونہ ثابت ہوگی جو ہر زمانہ میں مطلوب اور شریعت کا مقصود ہے۔

علامہ ابن عبد البر رحمۃ اللہ علیہ تحریر فرماتے ہیں: ”جس نے صحابہ کرامؓ اور تابعین کے بعد ائمہ فقہاء کے فضائل پڑھے اور اس کا اہتمام کیا اور ان کی عمدہ سیرت و فضیلت پر مطلع ہوا تو یہ اس کا ایک ستھرا عمل ہوگا، اللہ تعالیٰ ہمیں اس کی محبت عطا فرماوے۔ امام ثوریؒ فرماتے ہیں کہ نیک لوگوں کے تذکروں کے وقت اللہ تعالیٰ کی رحمت نازل ہوتی ہے،“

خدا تعالیٰ کے فضل و کرم اور اس کے لطف و احسان اور توفیق و مہربانی سے الحمد للہ کہ اس سلسلہ کی پہلی جلد جو صرف حضرت امام اعظم ابو حنیفہؒ کے حیرت انگیز واقعات پر مشتمل ہے، ابھی سال پورا نہیں ہوا کہ اس کے دو ایڈیشن نکل گئے ہیں۔ اللہ کریم نے اپنے خاص فضل و کرم اور عنایت و مہربانی سے دوسری جلد کی ترتیب و تکمیل کی توفیق بھی مرحمت فرمائی۔ اس جلد میں سے

لہ جامع بیان العلم لابن عبد البر ص ۱۶۲

امام ابو یوسفؒ اور امام محمدؒ کے حالات، ان کی دلچسپ حکایات اور واقعات مرتب کر لیے گئے ہیں۔ واقعات کی جمع و ترتیب میں کسی بھی ترتیب کو ملحوظ نہیں رکھا جاسکا۔ مطالعہ کے دوران جس بات سے تسکین خاطر اور ذوقِ عمل کی انگیزت ہوئی، کیفیت ما التفق نوٹ کر لی اور کسی بھی ادنیٰ مناسبت سے ایک عنوان کے تحت درج کر دی ہے۔

بہر تسکین دل نے رکھ لی ہے غنیمت جان کر

جو بوقت ناز کچھ جنبش تیرے ابرو نے کی

بہر حال تاریخی اور علمی لحاظ سے حیرت انگیز واقعات کے مضامین کی سادگی و اہمیت

اور واقعی افادیت کے پیش نظر یہ سلسلہ تالیف انشاء اللہ اس عہدِ پر فتن اور دورِ انقلاب میں موضوع اور مقصد کے لحاظ سے مفید، ہمت آفرین، فکر انگیز، مزید مطالعہ و تحقیق کے لیے محرک، عمل صالح اور دینی مساعی و جدوجہد کے لیے شوق انگیز ثابت ہوگا۔ میرے نزدیک ایمان و یقین، عشق و محبت، درد و سوز، جذبہ ابتداء سنت، عزیمت و علو ہمت، ذوق دعوت و تبلیغ، اصلاح اعمال و اخلاق اور صحیح علوم اور دینی حکم و معارف ان بزرگوں کا اصل جوہر اور ان کے سوانح و افکار کا اصل پیغام ہے۔

یہ کوشش جدید اسلامی کتب خانہ کے خلائ کو پُر کرے گی اور اس سے ان اہل ذوق اور مخلص طلبہ کی تشنگی کسی حد تک دور ہو جائے گی جو حنفی تاریخ کے اس تابناک باب کے مطالعہ و استفادہ کی طلب اور عملاً اس راہ پر چلنے کی ترغیب رکھتے ہیں اور اپنی انفرادی اور اجتماعی زندگی میں نیک اور صالح انقلاب، دینی و علمی، مطالعاتی اور روحانی انقلاب کے لیے کچھ کام کرنا چاہتے ہیں۔ جو زمانہ جدید کی ہوا اور قضا میں ڈھلنے کی بجائے اہل زمانہ کو اسلاف امت کی ڈگر پر لانے کے خواہشمند ہیں، جو میدانِ زیست میں مردانگی و شجاعت اور جہاد و عزیمت کو وصلے رکھتے ہیں، جو اپنے فکر و مطالعہ، قول و فعل کی یک رنگی اور کردار و عمل سے ہوا کے رخ میں بہنے والوں کو ڈنکے کی چوٹ یہ کہہ دینے میں کوئی باک محسوس نہیں کرنے کہ ہے

ناز کیا اس پہ کہ بدلا ہے زمانے نے تجھے

مرد وہ ہیں جو زمانے کو بدل دیتے ہیں

جلد دوم میں حضرت امام ابو یوسفؒ کے تذکرہ اور نقل حکایات میں تحریری معیار کے اعتبار سے قریب قریب وہی انداز اختیار کیا گیا جو جلد اول میں حضرت امام اعظمؒ کے تذکرہ میں اپنایا گیا تھا۔ تاہم بعض جگہ تمہیدات اور اخذ نتائج میں انداز مختلف رہا۔ مگر حضرت امام محمدؒ کے تذکرہ اور نقل واقعہ و حکایت میں تحریر کا معیار ادبی اعتبار سے اور تمہید، اخذ نتائج اور تنبیہ و تفہیم کے لحاظ سے پہلے دونوں تذکروں سے مختلف اور بعض مقامات پر طویل بھی ہو گیا ہے مگر اس میں میرے قصد اور اختیار کو دخل نہیں، نظر ثانی کے وقت اپنے ذوق کے مطابق اسے بہتر پایا ہے، مگر اپنے عیب کے نظر آتے ہیں؟ خدا کرے کہ واقعہ بھی قارئین کو اس سے نفع اور حظ وافر حاصل ہو۔ آمین

اصل کتاب کے مطالعہ سے قبل ناظرین سے ایک گزارش یہ بھی ہے کہ ہمارے اس سلسلہ تالیف کے زیادہ تر اجزاء کا مدار تاریخی روایات پر ہے، اور تاریخی روایات کلبۃ علمی روایت کے برابر موثق اور معتبر نہیں ہوتیں۔ نیز تاریخی شخصیتوں کے ساتھ عقیدت اور عداوت کے دونوں پہلو بھی برابر چلتے رہتے ہیں، اس لیے بسا اوقات اصل حقیقت بھی واقعات میں ستور ہو جاتی ہے۔ لہذا ہماری اس تالیف میں بھی اگر کوئی روایت یا واقعہ جادہ شریعت سے الگ ملے دگو احقر نے حتی الامکان ایسے واقعات کے نقل کرنے سے احتراز کیا ہے اور اگر کہیں نقل بھی ہو گئے تو نظر ثانی کے وقت حذف کر دیا ہے) تو ہر حال میں فکر و نظر، اتباع شریعت و سنت اور علم و تقویٰ ملحوظ رکھنا چاہیے نہ شوق اتباع میں اس پر عمل جائز ہے اور نہ اس کی وجہ سے صاحب واقعہ سے بدگمانی جائز ہے۔ وصلى الله تعالى على خير خلقه محمدٍ وآله وصحبه اجمعين۔

عبد القیوم حقانی

رفیق مؤتمرا المصنفین و استاذ دارالعلوم حقانیہ
اکوڑہ خٹک۔ پشاور۔ پاکستان
۱۵ رجب المرجب ۱۴۰۹ھ مطابق ۲۱ فروری ۱۹۸۹ء

تبرکات اور تاثرات

افکار و آراء — تبصرے — تھنیے

”علماء احناف کے حیرت انگیز واقعات“ کی جلد اول ”امام اعظم کے حیرت انگیز واقعات“ کے نام سے طبع ہوئی اور الحمد للہ ایک ہی سال میں اس کے دو ایڈیشن نکل گئے اور اب تیسرا بھی پریس میں جا چکا ہے۔ اکابر علماء، مشائخ، اساتذہ علم، دانشوروں، قومی پریس اور دینی جرائد کے تبصروں اور کتاب کے تعارف سے مؤلف کی خوب ہمت افزائی ہوئی۔ ذیل میں بعض کے چند اقتباسات نقل کر دیئے جاتے ہیں تاکہ اس سلسلہ تالیف کی ضرورت، استناد اور اہمیت واضح ہو اور قارئین زیادہ سے زیادہ نفع حاصل کر سکیں۔ (ع۔ ق۔ ح)

- محدث جلیل استاذ العلماء قائد شریعت شیخ الحدیث حضرت مولانا عبدالحق صاحب قدس سرہ العزیز یافی دارالعلوم حقانیہ اکوڑہ خٹک
- حضرت علامہ مولانا سمیع الحق صاحب مدظلہ مدیر ماہنامہ الحق و مہتمم دارالعلوم حقانیہ
- محدث کبیر فقیہ العصر شیخ الحدیث حضرت مولانا مفتی محمد فرید صاحب دامت برکاتہم
- بقیۃ السلف شیخ الحدیث حضرت علامہ مولانا محمد سرفراز خان صدقہ دامت برکاتہم صاحب تصانیف کثیرہ
- حضرت علامہ مولانا قاضی محمد زاہد حسینی مدظلہ تخلیقہ مجاز شیخ التفسیر حضرت مولانا احمد علی لاہوری
- حضرت علامہ مولانا محمد یوسف لدھیانوی مدظلہ مدیر ماہنامہ ”بینات“ کراچی
- حضرت علامہ مولانا محمد عبدالمعبود صاحب مدظلہ مصنف تاریخ مدینہ منورہ و تاریخ مکہ معظمہ
- جناب حکیم محمد سعید صاحب چیئرمین ہمدرد فاؤنڈیشن کراچی
- حضرت علامہ مولانا محمد ازہر صاحب مدظلہ مدیر ماہنامہ ”الخیر“ ملتان
- حضرت علامہ مولانا مفتی نظام الدین صاحب مدظلہ شامزئی، جامعہ فاروقیہ کراچی
- حضرت علامہ مولانا عبدالحلیم صاحب سابق مفتی و مدرس دارالعلوم حقانیہ و نائب مہتمم نجم المدارس کلاچی

گرائف علمی سوغات

الحمد للہ! کہ افراد امت کے عمومی مزاج اور وقت کی ایک اہم ضرورت کے تقاضے کو ملحوظ رکھ کر فاضل عزیز مولانا

عبدالقیوم حقانی مدرس دارالعلوم حقانیہ نے اردو زبان میں علماء احناف کے حیرت انگیز واقعات کی تالیف اور ترتیب و تحریر کی طرح ڈال کر ہماری دیرینہ تمنا کو پورا کر دیا اور گویا امت کی طرف سے ایک فرض کفایہ ادا کر دیا۔ اس سلسلہ کی پہلی جلد امام اعظم ابوحنیفہ کے حیرت انگیز واقعات پر مشتمل ہے۔ جو اپنے موضوع کے اعتبار سے پرمغز، جامع اور اثرات و نتائج کے اعتبار سے یقیناً موثر اور انشاء اللہ انقلاب آفرین ثابت ہوگی۔ اور مجھے سب سے زیادہ مسرت اس پر ہے کہ حالات اور واقعات کے انتخاب میں مؤلف نے ان اجزاء و مضامین اور حکایات کو اہمیت دی ہے جو نسل نو کے لیے مفید، سبق آموز، قابل تقلید، عام فہم اور دل نشین ہیں جن سے غلط روی اور غلط فہمی کا کم سے کم اندیشہ ہوتا ہے اور جو عقیدت و محبت کے بجائے حقیقت اور شریعت کے معیار پر پورے اترتے ہیں۔

مؤلف سلمہ نے جس محنت و عرق ریزی اور ہزاروں صفحات کی ورق گردانی سے اردو زبان میں تاریخ نویسی کی جو نئی طرح ڈالی ہے، علماء احناف کی سیرت و سوانح اور واقعات و حکایات کی گرائف سوغات امت کے حضور پیش کی ہے۔ اس کے مطالعہ سے اندازہ ہوتا ہے کہ اس موضوع پر ان کی نظر وسیع اور عمیق اور ان کا انتخاب و مذاق پاکیزہ اور قابل رشک حد تک شائستہ ہے۔ میری دلی دعا ہے کہ فیاض ازل مؤلف کی ان کوششوں کو ایسی بارگاہ میں قبول فرمائے، اس سلسلہ تالیف کو زیادہ سے زیادہ نافع بنائے اور مؤلف سلمہ کو اس سلسلہ کے باقی جلدوں کی بھی جلد از جلد باحسن و جود تکمیل اور اشاعت کی توفیق ارزانی فرمائے۔ آمین

قائد شریعت شیخ الحدیث حضرت مولانا عبدالحق رحمہ اللہ

بانی دارالعلوم حقانیہ اکوڑہ تنگل

دلاویز، خوش تاثیر اور حیرت انگیز کتاب

حضرت امام اعظم ابوحنیفہ کے جامع سوانحات اور

کثیر و پُر از معلومات تذکروں کے ہوتے ہوئے بھی فاضل محترم برادر عزیز مولانا عبدالقیوم حقانی کی

لہ اقتباس از افتتاحیہ امام اعظم کے حیرت انگیز واقعات، ص ۱

84656

حنفیت کا دلچسپ گلدستہ تاریخ

پس فقیر کہتا ہے کہ فاضل محترم جناب حضرت مولانا عبد القیوم حقانی، دارالعلوم حقانیہ کے فاضل اور کامیاب استاذ بھی ہیں اور قابلِ فخر شاگرد ہونے کے ساتھ بفضلہ تعالیٰ اچھے محقق عالم بہترین مصنف اور ادیب بھی ہیں۔ شعلہ بیان مقرر اور دارالعلوم حقانیہ کی لسان (زبان) اور خطیب بھی ہیں، باصلاحیت نوجوان ہیں۔ استاذ العلماء محدث کبیر شیخ الحدیث حضرت مولانا عبد الحق صاحب رحمۃ اللہ علیہ اور دیگر اساتذہ کرام کی خدمت و فیض صحبت اور جناب مدیر الحق مولانا سمیع الحق صاحب مدظلہ کی تربیت اور اب عمومی رفاقت کرنے ان کی صلاحیتوں میں مزید نکھار پیدا کر دیا ہے۔ موصوف کی گرفت قدر علمی و تحقیقی کاوشیں اور بلند پایہ تصانیف علمی اور دینی حلقوں میں معروف ہیں۔ ان کی تصانیف میں ”دفاع امام ابوحنیفہ“، تو اپنی مثال آپ ہے۔ ”امام اعظم ابوحنیفہ کے حیرت انگیز واقعات“ واقعہ حنفیت کا ایک دلچسپ گلدستہ تاریخ ہے۔ موصوف کی گرفت قدر علمی اور واقع تحریریں اور تحقیقی مضامین ملک بھر کے علمی و دینی رسالوں کے علاوہ مرکز علم دارالعلوم دیوبند کے ترجمان ”ماہنامہ دارالعلوم“ میں بھی بڑی تزییح اور اہمیت کے ساتھ شائع ہوتے رہتے ہیں۔

دشخ الحدیث حضرت مولانا مفتی محمد فرید (مدظلہ)

شستہ، مدلل اور معنی خیز تحریر

آپ کا محبت نامہ تو کافی دنوں سے موصول ہو چکا ہے۔ مصروفیت، علالت اور کاہلی کی وجہ سے جواب میں تاخیر ہوئی، بارِ خاطر نہ ہو۔ نوجوان طبقہ میں بفضلہ تعالیٰ آپ کی تحریر بڑی شستہ، مدلل اور معنی خیز ہوتی ہے، دعا ہے اللہم زد قلوبہم۔ اس وقت قلم کا فتنہ عروج پر ہے، بے دین پروفیسر اور صحافی دین کی بنیادی باتوں تک مذاق اڑاتے ہیں، ان باطل پرستوں کی علمی اور تحقیقی طور پر سرکوبی فریضہ وقت ہے، تقریباً نصف صدی تک راقم انہم اپنی ناقص بساط کے مطابق باطل پرستوں کا تعاقب کرتا رہا ہے مگر اب کیرسنی اور علالت کی وجہ سے رہ گیا ہے۔ اللہ تعالیٰ

لہ اقتباس از پیش لفظ ”تخطبات حقانی“ جلد اول ص ۷

اپنے دین کا محافظ ہے۔ سرحد میں آپ کے لیے اور کراچی میں حضرت مولانا محمد یوسف لدھیانوی کے لیے خصوصیت سے دعائیں کرتا رہتا ہوں، اللہ تعالیٰ قبول فرمائے، اللہ تعالیٰ آپ حضرات کو مزید سے مزید احقاقِ حق اور ازالہِ باطل کے لیے قوت، ہمت اور جرأت بخشنے۔ وَبِئْسَ مَا يَكْتُمُ اللَّهُ عَبْدًا قَالَ آمِينَ — والسلام

احقر ابو الزاہد محمد سیفراز از گلگھڑ

۲۲ محرم ۱۴۰۹ھ بمطابق ۷ ستمبر ۱۹۸۸ء

مقام شکر ہے کہ دورِ حاضر کے فاضل نوجوان **فراموش شدہ موضوع کی زندگی اور تابندگی**

محقق، صاحبِ البیان و البنان مولانا عبدالقیوم حقانی نے امام ابوحنیفہؒ اور علماء احناف کے تذکرہ اور ذکر سے عامۃ المسلمین کو شناسا کرنے کے لیے ایک فراموش شدہ موضوع کو زندگی بلکہ تابندگی بخشی ہے۔ اسی محنت کا ایک شاہکار آپ کی نئی تالیف ”علماء احناف حیرت انگیز واقعات“ ہے، دعا ہے کہ اللہ تعالیٰ اسے قبول فرما کر نافع المخلوق بنائے اور مؤلف کو دارین کی سعادتوں سے نوازے۔ آمین

(حضرت مولانا تاضی) محمد زاہد الحسینی (دامت برکاتہم)

خلیفہ مجاز شیخ التفسیر حضرت مولانا احمد علی لاہوری رحمہ اللہ

(الف) حضرت امام اعظم ابوحنیفہؒ کی شخصیت اسلام **ایک بہترین شاہراہ عمل**

کے معجزات میں سے ایک اہم ترین معجزہ تھی ان کے ورع و تقویٰ، زہد و عبادت، خشیت و انابت، ایثار و مروت، ہمدردی و غمخواری، عقل و دانش، فہم و بصیرت اور فقہ و ذکاوت کے واقعات حیرت انگیز بھی ہیں اور دلچسپ و سبق آموز بھی حضرت امامؒ کی سیرت و سوانح پر نظر ڈالیے تو ایسا محسوس ہوتا ہے کہ صحابہؓ و تابعین کے بعد ان کی ٹکر کا آدمی پیدا نہیں ہوا۔

مولانا عبدالقیوم حقانی کو حضرت امام صاحبؒ کی سیرت و سوانح سے خصوصی شفقت اور وہ اس موضوع پر ”دفاع امام ابوحنیفہؒ“ کے نام سے ایک وقیع کتاب مرتب کر چکے ہیں۔ — زیر نظر

کتاب ”علماء احناف کے حیرت انگیز واقعات (جلد اول)“ اس لحاظ سے خاص اہمیت رکھتی ہے کہ اس میں حضرت امامؒ کی سیرت و کردار کے بکھرے ہوئے موتیوں کو ایک حسین تربیتی رشتہ میں پرو دیا گیا ہے۔ اس کے مطالعہ سے نہ صرف اہل علم اپنے علم و تفقہ میں گرانقدر اضافہ کر سکیں گے بلکہ یہ عام قارئین کے لیے بھی شاہراہ عمل مہیا کرے گی اور خطباء و واعظین ان واقعات کو بطور نمونہ قوم کے سامنے پیش کر کے درس عمل دے سکیں گے۔

(ب) ”امام اعظم ابو حنیفہؒ کا نظریہ انقلاب و سیاست“ مولانا عبدالقیوم حقانی کی بسوٹ کتاب ”دفاع امام ابو حنیفہؒ“ کا گیارہواں باب ہے جس میں موصوف نے نہایت ہی حسین اور دلکش اسلوب سے امام الائمہ حضرت امام اعظمؒ کے نظریہ انقلاب و سیاست پر مفصل کلام کیا ہے۔ کتاب کا تعارف کراتے ہوئے ”مدیر الحق“ مولانا سمیع الحق صاحب لکھتے ہیں: ”یہ مقالہ مختصر ہونے کے باوجود امام اعظم ابو حنیفہؒ کی سیرت و سوانح، شخصی و قومی کردار، علمی، فقہی اور آئینی خدمات، سیاسی حکمت و تدبیر، حنفی فقہ کی جامعیت اور اس کی قانونی و آئینی وسعت و ہمہ گیری اور ہر دور میں قابل نفاذ اور کامیاب نظام جیسے اہم عنوانات کو جامع اور سیر حاصل مباحث پر مشتمل ہے؛“ دفاع ابو حنیفہؒ اپنی جگہ بسوٹ و مفصل اہم دستاویز ہے، جس کے مندرجات میں گیارہویں باب کو افادہ عام کے لیے ایک الگ کتابی شکل میں شائع کیا ہے حقیقت میں یہ اسی لائق ہے کہ اسے زیادہ سے زیادہ عام کیا جائے۔ امید ہے کہ اہل ذوق اس گرانقدر کاوش کو سراہیں گے۔

(مولانا) محمد یوسف لدھیانوی

ماہنامہ ”بینات“ ذی الحجہ ۱۴۰۸ھ و شوال ۱۴۰۸ھ

امام عالی مقام حضرت امام اعظم ابو حنیفہؒ اور آپ

حقیقت کی درخشندہ تاریخ

کے لائق تلامذہ اور تمام ائمہ احناف کی زندگی کے

بتی برحقائق ”سیرت انگیز واقعات“ سے کتب تاریخ، سیر اور رجال بھری پڑی ہیں اور محققین اور راجحین علماء کرام نے تصویب و توثیق فرما کر ان کی افادیت و اہمیت کو چارچاند لگا دیئے۔ لیکن ان ضخیم اور مطول کتابوں سے صرف علماء کرام ہی مستفید ہو سکتے ہیں، عوام الناس ان سے بہرہ یاب ہونے کی صلاحیت سے محروم ہیں۔ اندریں حالات ہمیں بجا طور پر خوشی ہے کہ فاضل نوجوان

حضرت مولانا عبدالقیوم صاحب حقانی کو اللہ تعالیٰ نے حظ وافر عطا فرمایا ہے کہ انہوں نے علم و ادب کے اس بحر عمیق میں غوطہ زن ہو کر ڈرہائے ناسفتہ اور گہرائے گرانمایہ نکال کر بڑی سلیقہ مندی کے ساتھ سلک مرواریدی میں پرو دیئے ہیں، اور علماء احناف کے حیرت انگیز واقعات، کی صورت میں فصاحت و بلاغت کے گلہائے رنگارنگ سے ایسا خوشنما گلستہ سجایا، جس سے حقیقت کی درخشندہ تاریخ تابندگی سے ہمکنار ہوئی اور جس کی روح پرور مہک سے گلشن حقیقت معطر اور ارباب فضل و کمال کی محفل زعفران نار بن گئی۔

مؤلف علام کی جانفشانی، محنت و کوشش، شستہ و سگفتہ اسلوب نگارش اور دلآویز انداز تحریر، بید قابل قدر اور لائق تحسین ہے۔ اور تاریخ نویسی، سیرت نگاری کے باب میں یہ ایک قابل رشک جدت طرازی اور خوش آئند پیش رفت ہے۔ مولانا موصوف کا قلم فیض رقم، زود نویسی، سہل نگاری، انشا پردازی اور فیض رسانی میں کامل مہارت اور کہنہ تجربہ کا حامل ہے، جن کی جنتیش قلم سے چالیس دن کی قلیل مدت میں امام اعظم ابوحنیفہ کے حیرت انگیز واقعات، جیسی عظیم الشان کتاب معرض وجود میں آگئی۔ جو علم دوست اور صاحب ذوق تنقی مشرب حضرات کے لیے نایاب تحفہ ہے۔ اسی طرح امام ابو یوسف اور امام محمد سے متعلق موصوف کی مرتب کردہ کتاب بھی مکمل، موچکی ہے جو اس سلسلہ کی دوسری جلد ہوگی۔

اللہ تعالیٰ موصوف کی اس تالیف لطیف اور سعی مشکور کو قبولیت سے نوازے، ان کے علم و قلم اور عمر میں برکت عطا کرے اور اس فیض کو تا ابد جاری و ساری رکھے۔ اللہ تعالیٰ اس کتاب کو مفید عام اور نافع تام بنائے۔ جزاہ اللہ عنا وعن جمیع المسلمین خیر الجزاء، وتقبل منہ مسعاہ۔

(حضرت مولانا محمد عبدالمعبود عفی اللہ عنہ)

مصنف تاریخ مدینۃ المنورہ و تاریخ مکة المکرمة

خطیب جامع مسجد پھولوں والی، رحمن پورہ، راولپنڈی

امام اعظم ابوحنیفہ کا نظریہ انقلاب و سیاست

میں تے آپکی کتاب امام اعظم ابوحنیفہ کا نظریہ انقلاب و سیاست

کا مطالعہ بہ تمام و کمال کیا۔ آپ نے امام ابوحنیفہؒ کی سیاسی زندگی کے اہم اور سبق آموز پہلوؤں پر اختصاراً کے ساتھ روشنی ڈالی ہے۔ آپ نے جن واقعات کے حوالے سے ان کے نظریہ انقلاب و سیاست کی وضاحت کی ہے وہ نہایت جامع ہے۔

ائمہ فقہ نے عام دینی مسائل کے ساتھ قرآن و سنت پر مبنی نظام کے قیام اور معاشرے پر شرعی قوانین کی بالادستی کی بھی جدوجہد مجاہدانہ عزم و استقلال کے ساتھ کی ہے۔ ان کا فقہی اور اجتہادی شعف بھی اس عظیم مقصد کے تابع تھا کہ پوری زندگی پر شریعت محیط ہو، انہوں نے شریعت کے خلاف قدم اٹھانے والے حکام و وقت کا محاسبہ خوف و طمع سے بلند ہو کر کیا اور اسلامی اصول و عدل سے معمولی انحراف پر بھی علی الاعلان گرفت کی ہے۔ شرعی قوانین کے نفاذ کے لیے جہد مسلسل کی تاریخ میں بلاشبہ امام اعظم ابوحنیفہؒ کا مقام بہت بلند ہے۔

آپ نے نہایت تحقیق و بصیرت اور بیش قیمت حوالہ جات کے ساتھ امام صاحب کے نظریہ انقلاب و سیاست کی اس طرح وضاحت کر دی ہے کہ اس باب میں موجودہ کشمکش اور نڈب کی فضا میں نفاذ شریعت کے لیے کام کرنے والوں کو راہنمائی حاصل ہو سکتی ہے۔ اللہ جل جلالہ آپ کو جزائے خیر عطا فرمائیں اور آپ کی کتاب کو قبول عام سے نوازیں۔ آمین۔ امید ہے کہ مزاج بعافیت ہوگا۔

بہ احترامات فراواں

آپ کا مخلص: حکیم محمد سعید چیئر مین ہمدرد فاؤنڈیشن کراچی

۱۵ جون ۱۹۸۶ء

عظیم تاریخی اور تحقیقی شاہکار | دارالعلوم حقانیہ اکوڑہ خٹک کے ممتاز فاضل اور کامیاب

استاذ، نوجوان اہل قلم حضرت مولانا عبد القیوم حقانی مدظلہ کی تازہ تاریخی عظیم تحقیقی شاہکار، اردو زبان کی سب سے پہلی اور کامیاب کاوش ہے جبکہ اس سے قبل حقانی صاحب "دفاع امام ابوحنیفہؒ" لکھ کر علمی و دینی حلقوں اور اکابر علماء امت اور ملت حنفیہ سے زبردست خراج تحسین حاصل کر چکے ہیں۔

پیش نظر کتاب اپنی جدت سلاست اور انوکھے اور دلچسپ طرز تالیف کے لحاظ سے منفرد

ہے، جو سات ابواب، ایک وقیع مقدمہ اور ۲۷۲ صفحات پر مشتمل ہے جس کا افتتاحیہ استاذ العلماء محدث کبیر شیخ الحدیث حضرت مولانا عبدالحق صاحب دامت برکاتہم اور پیش لفظ حضرت السلام مولانا سمیع الحق مدیر ماہنامہ "الحق" نے تحریر فرمایا ہے۔ سہل، سلیس، دلچسپ اور عام فہم ہونے کے ساتھ ساتھ فکر و نظر، علم و عمل، تاریخ و تذکرہ، فقہ و قانون، اخلاص و للہیت، طہارت و تقویٰ، سیاست و اجتماعیت، جذبہ اصلاح انقلاب امت، تبلیغ و اشاعت دین، تعلیم و تدریس، غرض ہمہ جہت جامع اور نفع بخش ہے۔ نہایت آسان رواں اور خوبصورت زبان میں ایک اعلیٰ علمی و تاریخی اور تحقیقی شاہکار ہے، جو اگر ایک دفعہ مطالعہ میں آجائے تو طبیعت اس وقت تک چھوڑنے کو تیار نہیں ہوتی جب تک پوری کتاب ختم نہ کر لی جائے۔ واقعات و حکایات اور شریعت و طریقت کے دقیق مگر واضح اور حیات آفریں نکات کو عشق و محبت کی زبان میں بیان کر کے کتاب کو واقعہ دلاویز، خوش تاثیر اور حیرت انگیز بنا دیا گیا ہے۔ وقت کی ضرورت، حالات کے تقاضوں اور علمی و دینی، اشاعتی و تبلیغی اور اصلاحی و تعمیری ذوق اور جذبہ اصلاح انقلاب امت کے پیش نظر توقع بلکہ یقین ہے کہ قارئین خود بھی اور اپنے حلقہ احباب میں بھی اس کتاب کی افادیت و اشاعت اور تبلیغ و استفادہ عام کی خاطر بھرپور دلچسپی لیں گے۔ خدا کرے کہ مؤلف حسب ارادہ "علماء احناف کے حیرت انگیز واقعات" کی دوسری جلدیں بھی نقش اول کی طرح جامع اور مفصل اور سہل اور سلیس انداز میں جلد از جلد پیش کرنے میں کامیاب ہوں۔

مولانا محمد ازہر۔ مدیر ماہنامہ "الخیر" فروری ۱۹۸۸ء

عظیم ابوحنیفہ کے حیرت انگیز واقعات

جذبہ عمل ابھارنے والی عمدہ کتاب

حضرت امام صاحب کے مختلف

واقعات پر مشتمل ہے۔ کتاب میں سات ابواب ہیں۔ باب اول: مختصر سوانح، تعلیم و تربیت، تقویٰ اور ذوق عبادت۔ باب دوم: تسلیم و رضا، ایمان و احتساب اور احسانی کیفیات کے متعلق مواد ہے۔ باب سوم: زہد و قناعت، کسب حلال اور سخاوت کے متعلق واقعات ہیں۔ باب چہارم: میں خلق خدا پر شفقت، رعایت، حقوق، اخلاق و تواضع، حق گوئی و بیباکی کے متعلق مختلف قصص اور واقعات کو تفصیل سے بیان کیا گیا ہے۔ پانچواں باب علم و فضیلت، جاہلیت

اور قرأت کے واقعات پر مشتمل ہے۔ باب ششم میں ذکاوت، جودت، طبع، بحث و مناظرہ کے دلچسپ واقعات کا بیان ہے۔ ساتویں باب میں بھی مختلف واقعات کو یکجا بیان کیا گیا ہے۔

اس سے قبل مصنف نے امام ابو حنیفہؒ کے متعلق ”دفاع امام ابو حنیفہؒ“ کے نام سے ایک بہت مفید کتاب لکھی تھی۔۔۔ زیر تبصرہ کتاب بھی بہت دلچسپ واقعات پر مشتمل ہے جس میں امام ابو حنیفہؒ کی زندگی کے مختلف گوشوں پر روشنی پڑتی ہے، پڑھنے والوں کو نصیحت بھی ملتی ہے، عمل کا جذبہ بھی ابھرتا ہے۔ بہر حال یہ ایک عمدہ کتاب ہے۔

مولانا مفتی نظام الدین شامزئی

ماہنامہ ”الفراروق“ کراچی، جمادی الآخر ۱۴۰۸ھ

کامیابی کی کنجی اور دینی ترقی کا بنیادی گُر | مؤتمر کی تازہ اور موثر اشاعت
 امام اعظم ابو حنیفہؒ کے حیرانگیز واقعات

کے مکمل ۲۷۲ صفحات کا من و عن مطالعہ کیا۔ ماشاء اللہ کتاب میں جگہ جگہ ادبی تحریریں اور دلچسپ تعبیرات مؤلف کے حسن ذوق کا عظیم شاہکار ہیں۔ واللہ درہ ما احسن و ادق کتاب کے ہر ہر پیرائے میں پتے کی باتیں ملتی ہیں، پھر مرکز علم دارالعلوم دیوبند کے ترجمان ماہنامہ ”دارالعلوم“ کے مدیر شہیر حضرت مولانا حبیب الرحمن قاسمی مدظلہ کی تصویب و تحسین جناب حقانی صاحب کے لیے ایسا سرمایہ ہے جو موصوف کی تصنیفات کو ماوشما کے تبصروں سے بے نیاز کر دیتا ہے۔

ز عشقے ناتمام ما جمالے یار مستغنیست

یہ آب و رنگ و حال و خط چہ حاجت روئے زیبارا

البتہ مؤلف کے ساتھ قدیم علمی رفاقت کی وجہ سے حضرت والد صاحب (حضرت علامہ مولانا قاضی عبدالکریم صاحب کلاچوی مدظلہ) کا یہ شعر جو انہوں نے اپنے پیر و مرشد حضرت صاحب کابل والے کو لکھا تھا، مؤلف کو دعا دیتے ہوئے لکھ دیتا ہوں۔

نوٹس بیپیری سے بلند فراموشیت مبارک
 از حالے ما کہ خستہ پریم و شکستہ بال

مؤلف کے لیے ”علماء احناف کے حیرت انگیز واقعات“ کی تکمیل کا ارادہ مبارک ہو۔

اللہم وفقه لهذا لفاضل الشاب والشیخ علماء لسا اراد۔

کتاب ہذا کے ۲۶ پر مؤلف کا یہ جملہ دیکھا کہ ”مدرسہ حنفیت نے کیسے کیسے گوہر
 شنب چراغ پیدا کیے“ لاریب درست ہے۔ ہم تو خود مؤلف کی خدمات کو دیکھ کر بیساختہ یہ لکھنے
 پر مجبور ہیں کہ ”وہ دریا کیا ہوگا جس کے قطرے یہ سمندر ہیں۔ والحمد لله على ذلك حمداً كثيراً۔
 جناب حقانی صاحب نے بہت اچھی معلومات فراہم کر دی ہیں۔ کتاب کے حواشی میں
 تشریحی نوٹس بجا اور توجیہات بہت خوب ہیں۔ امام اعظم کے نصاب، حکایات و واقعات
 واقعہ کامیابی کی گنجی اور دینی ترقی کے بنیادی گڑ ہیں۔ اللہ تعالیٰ ہم کو اور تمام مسلمانوں کو ان پر
 عمل کی توفیق بخشے اور مؤلف کو ان کے نقل و تالیف کا اجر عطا فرماوے اور اس سلسلہ کی مزید
 جلدوں کی تکمیل کے اسباب پیدا فرماوے۔ اللہ تعالیٰ ادارہ کو حضرت امیر المؤمنین فی الحدیث
 شیخ الحدیث مولانا عبدالحق مدظلہ اور مدیر الحق ”مولانا سمیع الحق مدظلہ کی سرپرستی میں دن دگنی
 رات چوگنی ترقی عطا فرماوے۔ آمین

(مولانا) قاضی عبدالحلیم عفی عنہ

نائب مہتمم مدرسہ عربیہ نجف المدارس، کلاچی، ضلع ڈیرہ اسماعیل خان

۶ شعبان المعظم ۱۴۰۸ھ

حضرت امام ابو یوسف رحمۃ اللہ علیہ

ولادت ۹۳ھ ○ وفات ۱۸۲ھ

امام ابو یوسف کا مختصر سوانحی خاکہ | آپ کا نام یعقوب اور کنیت ابو یوسف تھی

سلسلہ نسب یہ ہے: ابو یوسف بن ابراہیم بن حبیب بن سعد بن یحیر بن معاویہ بن قحافہ بن نفیل الانصاری البجلی رضی اللہ عنہ۔

آپ کوفہ میں پیدا ہوئے، وہیں تعلیم پائی، وہیں سکونت پذیر رہے۔ آپ عربی نسل تھے موالی میں سے نہ تھے۔ سلسلہ نسب انصار سے جا ملتا ہے۔ ان کے جد اعلیٰ حضرت سعد بن حنظلہ صحابی تھے جو غزوہ احد میں اجازت چاہنے کے باوجود بوجہ کمسنی کے شریک نہ ہو سکے، بعد میں جب غزوہ تندق پیش آیا تو انہیں شرکت کی سعادت حاصل رہی۔ آپ ۹۳ھ یا ۱۰۳ھ میں کوفہ میں پیدا ہوئے۔ ۱۸۲ھ میں انتقال ہوا، ۸۹ سال عمر پائی۔

اے عام تذکرہ نگاروں نے امام ابو یوسف کا سنہ ولادت ۱۱۳ھ لکھا ہے لیکن علامہ سمعانی اور صاحب مسالک لابصا نے ان کی عمر ۸۹ برس بتائی ہے جبکہ وفات کے بارے میں تمام تذکرہ نگار متفق ہیں کہ ۱۸۲ھ میں ہوئی۔ عمر اور سنہ وفات کو ملحوظ رکھا جائے تو آپ کی پیدائش کا ۹۳ھ قرار پاتا ہے۔ علامہ زاہد الکوثری نے بھی امام ذہبی کے رسائل کے حواشی میں اور امام ابو یوسف کے تذکرہ میں اسی کو ترجیح دی ہے۔ لکھتے ہیں کہ اصل نسخہ میں ۹۳ کے ۹ کا سر اٹک گیا تو ۱۳ رہ گیا ارباب رجال نے قیاساً اسے ۱۱۳ سمجھ لیا اور ایک بڑھا دیا۔ علامہ زاہد الکوثری کی رائے اس لیے بھی راجح قرار دی جاسکتی ہے کہ فقہ کی عام کتابوں میں تذکرہ نویسوں نے جہاں امام ابو حنیفہ اور امام ابو یوسف کا یکجا تذکرہ کیا ہے تو وہاں شیخین لکھ دیا ہے اور ظاہر ہے کہ اس تغلیب میں عمر کا بھی کوئی تناسب ہونا چاہیے۔ اگر امام ابو یوسف کی پیدائش کا سنہ ۱۱۳ قرار دیا جائے تو دونوں کی عمر میں ۳۳ برس کا تفاوت ہوتا ہے اور ظاہر ہے کہ اتنے بڑے تفاوت کے ساتھ دونوں کو شیخین کہنا مناسب نہیں معلوم ہوتا۔

فقروفاقر، غربت و افلاس اور اہل و عیال کی ذمہ داریوں کے باوجود بھی خود کو تحصیل علم کے لیے وقف کر دیا۔ ابتداء میں تقریباً آٹھ نو برس تک قاضی ابن ابی لیسلی کی درسگاہ میں باقاعدگی سے حاضر ہوتے اور کسب فیض کرتے رہے۔ اس کے بعد جب امام اعظم ابو حنیفہ کی مجلس علم و فقہ میں حاضری کا موقع ملا تو پھر انہی کے ہو کر رہ گئے۔ امام اعظم کی تدریس اور مجلس علم ایسی بھائی کہ پھر امام صاحب کی زندگی میں ان سے علیحدہ نہیں ہوئے۔ معاشی کفالت کی ذمہ داری امام اعظم ابو حنیفہ نے لے لی تھی اور یہ مدد اس وقت جاری رکھی جب تک کہ خود امام ابو یوسف نے نیاز نہیں ہو گئے۔

اسلامی تاریخ میں سب سے پہلے قاضی القضاة (چیف جسٹس) کا منصب جلیل آپ کو ملا۔ امام ابو یوسف تین عباسی خلفاء کے دور میں قاضی رہے، مہدی نے ان کو صرف بغداد کے مشرقی حصہ کا قاضی مقرر کیا تھا پھر خلیفہ ہادی کے زمانے میں پورے بغداد کے قاضی بنا دیئے گئے، اور ہارون رشید نے انہیں تمام ممالک محروسہ کا قاضی بنا دیا، اس سال تک انہوں نے قضا کی خدمت کی جبکہ اس سے قبل ۶ سال تک علم دین کی تدریس اور اشاعتی خدمت کرتے رہے گو کہ اس کے لیے انہوں نے اس زمانہ کے مروجہ درسگاہ کا اہتمام نہیں کیا تھا تاہم قضا کے زمانہ میں بھی درس و افادہ کا سلسلہ باقاعدہ جاری رہا۔

بہت بڑے اور جلیل القدر امام تھے، بذاتِ خود فقہ کے امام تھے مگر اپنے استاذ کے راوی اور ان کی فقہ کا قائل ہونا پسند کیا۔ امام ابو حنیفہ نے اپنے حیات میں ان کو قاضی و مفتی اور ان کو مرقی ہونے کے لائق بنایا تھا۔ امام ابو حنیفہ کی زندگی میں امام ابو یوسف کا ذوق علمی اتنا پختہ ہو چکا تھا کہ وہ نجیر و خوبی ان مناصب خطیرہ کی ذمہ داریوں سے عہدہ برآ ہو سکتے تھے۔

ائمہ فقہ میں امام اعظم کے بعد امام ابو یوسف وہ پہلے اور شاید آخری شخص ہیں جنہوں نے فقہ کو ایک فن کی حیثیت سے زندہ و جاوید بنا دیا۔ اگر امام ابو یوسف نہ ہوتے تو فقہ اسلامی اس مرتبے

پر نظر نہ آتی جس پر آج نظر آتی ہے۔ وہ امام ابو یوسف ہی تھے جنہوں نے حلقہ مدرس میں،
مسند قضا پر ایوان خلافت میں، قصر امیر المؤمنین میں اپنی فقہ کی عظمت بڑھائی۔
امام ابو یوسف نے بہت سی کتابیں تصنیف کیں جن کی تفصیل اگلے صفحات
میں آ رہی ہے) جس سے ان کے اُستاد امام اعظم ابو حنیفہ اور فقہ حنفیہ اور ائمہ احناف
کے افکار و نظریات کو فروغ حاصل ہوا۔ عہدہ قضا پر فائز ہونے کی وجہ سے آپ نے
عملاً فقہ حنفیہ کو صیقل کر دیا، لوگوں کی ضروریات و حاجات سے براہ راست آگاہ ہوئے
اور ان کی ذاتِ بابرکات سے فقہ حنفیہ کو فروغ اور عروج حاصل ہوا۔ اجتہاد کا ملک
خدا تعالیٰ کی بہت بڑی نعمت ہے لیکن اجتہاد سے کام لینا آسان نہیں، اس کے لیے علم،
بصیرت، تدبیر و فراست، وسعتِ فکر و نظر اور اصابتِ رائے کی ضرورت ہے۔
امام ابو یوسف میں یہ سارے خصائص بدرجہ اتم موجود تھے۔

دستِ نبوت کے برکات | قاضی ابو یوسف کے پردادا حضرت سعد بن حنیفہ

الانصاری حضور اقدس صلی اللہ علیہ وسلم کے جلیل القدر
صحابی تھے۔ غزوہ احد میں شرکت کے عزم کے باوجود بوجہ کمسنی کے اجازت نہ ملی البتہ
غزوہ خندق اور بعض دیگر غزوات میں حضرات صحابہؓ کے ساتھ شریک جہاد رہے۔
ابن عبد البر نے استیعاب میں لکھا ہے کہ حضور اقدس صلی اللہ علیہ وسلم نے غزوہ خندق
کے موقع پر (قاضی ابو یوسف کے پردادا) حضرت سعد الانصاری کی طرف نظر اٹھا کر دیکھا تو
ملاحظہ فرمایا کہ نو عمر (حدیث السن) ہونے کے باوجود بڑی بے جگری اور دیری سے
دشمن کا مقابلہ کر رہے ہیں تو آپ صلی اللہ علیہ وسلم نے حضرت سعد سے پوچھا اے لڑکے!
تو کون ہے؟ حضرت سعد نے عرض کیا جی میرا نام سعد بن حنیفہ ہے۔ یہ سن کر حضور اقدس
صلی اللہ علیہ وسلم نے فرمایا:۔

اے حضرت سعد کی والدہ کا نام حنیفہ ہے جیسا کہ صیمری نے کتاب اخبار ابی حنیفہ و اصحابہ میں ذکر کیا ہے، البتہ بعض مورخین
نے ان کا نام حسنہ بھی لکھا ہے۔ (البدایہ والنہایۃ لابن کثیر جلد ۱۰ ص ۱۸۱)

اسعدك الله اقترب مني - آفرین! آؤ میرے قریب آ جاؤ۔
 حضرت سعدؓ آنحضرت صلی اللہ علیہ وسلم کے قریب آ کر کھڑے ہو گئے تو حضور اقدس صلی اللہ
 علیہ وسلم نے حضرت سعدؓ کے سر اور پیشانی پر ہاتھ پھیرا اور دعائیں دیں کہ خدا تمہیں اسعد کرے۔
 قاضی امام ابو یوسفؒ اس واقعہ پر بہت فخر کیا کرتے تھے اور فرمایا کرتے تھے کہ
 ”حضور اقدس صلی اللہ علیہ وسلم کے دست مبارک کے چھوتے کی برکات آج بھی میرے
 محسوس کرتا ہوں“

جمال ابو یوسفؒ | چنانچہ خود امام ابو یوسفؒ کا یہ حال تھا کہ جب کبھی کوئی شخص آپ
 کے چہرہ کی طرف دیکھتا تو آپ کی پیشانی کا نور چمکتا نظر آتا تھا،
 اور چہرہ مبارک ایسا لامع (چمکتا ہوا) دکھائی دیتا گویا کسی نے تیل لگا دیا ہے۔

**طلب علم، والدہ کی پریشانی اور
 امام ابو حنیفہؒ کی پیش گوئی** | علی بن جعد سے روایت ہے کہ امام ابو یوسفؒ
 کہا کرتے تھے کہ جب میرا باپ فوت ہو گیا تو میری
 عمر چھوٹی تھی، صغیر السن تھا، میری والدہ مجھ کو ایک
 دھوبی کے پاس کام سیکھنے کے لیے لے گئی۔ راستہ میں امام ابو حنیفہؒ کا حلقہ درس تھا میں
 دھوبی کی مجلس چھوڑ کر امام صاحبؒ کے حلقہ درس میں بیٹھ گیا، جب بارہا ایسا ہوا تو والدہ
 مجھ کو کھینچ کر دھوبی کی مجلس میں لے جانا چاہتی تھی مگر میں ابو حنیفہؒ کے حلقہ درس سے کسی
 دوسری جگہ جانے کے لیے قطعاً تیار نہ ہوتا تھا، آخر میری والدہ نے تنگ آ کر امام ابو حنیفہؒ
 سے عرض کیا کہ:-

”میں ایک بیوہ عورت ہوں اور یہ بڑا کابھی یتیم سے، میں سارا دن سوت
 کات کات کر گزارا کرتی ہوں، معلوم نہیں! آپ نے اس بڑے سے
 کیا کہہ دیا ہے کہ میں اسے بہ منت و اصرار لے جانا چاہتی ہوں مگر یہ آپ
 سے جانے کے لیے تیار نہیں ہوتا،“

له حدائق الحنفیہ حسن النقاہی فی سیرۃ الامام ابی یوسف القاضی ملا و
 کتاب اخبار ابی حنیفہ واصحابہ للامام الصیمری

امام ابوحنیفہؒ نے میری والدہ سے فرمایا: "اسے یہاں ہمارے ہاں رہنے دو، علم پڑھے گا اور عنقریب صحن فیروزج میں روغن پستہ کے ساتھ فالودہ کھائے گا" اور بعض مؤرخین نے امام صاحبؒ کے یہ الفاظ بھی نقل کیے ہیں کہ:-

هَذَا هُوَ ذَا يَتَعَلَّمُ أَكْلَ الْفَالُوذِجِ بِدِهْنِ
الْفَسْتَقِ۔

یہ لڑکا پستے کے روغن میں تیار کیا ہو فالودہ کھانا سیکھ رہا ہے۔

والدہ نے یہ سنا تو سب سے پہلے ہوا اور امام ابوحنیفہؒ سے کہا:-

أَنْتَ شَيْخٌ قَدْ خَرَفْتَ وَذَهَبَ عَقْلُكَ۔

بڑھے تم سٹھیا گئے اور تمہاری عقل ماری گئی۔

امام ابو یوسفؒ فرماتے ہیں کہ جب مجھے منصب قضا کی ذمہ داری سونپی گئی تو میں صحن فیروزج میں خلیفہ رشید کے پاس بیٹھا ہوا تھا کہ خلیفہ کے نوکر فالودہ لائے روغن پستہ بھی اس کے ساتھ تھا، مجھے خلیفہ نے کہا: "فالودہ تناول فرمائیے، یہ فالودہ ایک خاص قسم کا ہے جو ہر وقت تیار نہیں کیا جاتا"۔ خلیفہ کی یہ بات سن کر میں نے تبسم کیا خلیفہ نے میرے مسکرانے کی وجہ دریافت کی۔ میں نے تمام پس منظر اور سارا قصہ بیان کر دیا اور کہا کہ یہ میرے استاد امام ابوحنیفہؒ کی کرامت ہے۔ خلیفہ نے کہا کہ "بے شک علم فائدہ دیتا ہے اور دنیا و آخرت میں مرتبہ بڑھاتا ہے" پھر کہا:-

رَحِمَ اللَّهُ أَبَا حَنِيفَةَ لَقَدْ كَانَ
يَنْظُرُ بَعَيْنَ عَقْلِهِ مَا لَا يَنْظُرُ
بَعَيْنٌ رَأْسَهُ۔

خدا امام ابوحنیفہؒ پر رحم کرے وہ عقل کی آنکھوں سے وہ چیز دیکھتے تھے جو سر کی آنکھوں سے بھی نہیں دیکھی جاسکتی۔

خطیب بغدادیؒ نے امام ابو یوسفؒ کی بیان فرمودہ یہ حکایت نقل کی ہے کہ میں علم حدیث اور علم فقہ کی تعلیم حاصل کر رہا تھا لیکن یہی حالت بے حدستہ اور خراب تھی۔ ایک روز میں امام اعظم ابوحنیفہؒ کی

له حسن التقاضی مؤ

مجلس میں بیٹھا تھا کہ میرے والد صاحب آئے، انہیں دیکھ کر میں اُٹھ کھڑا ہوا اور ان کے ساتھ باہر چلا گیا۔ میرے والد نے اُس وقت مجھ سے کہا بیٹے دیکھو اُم ابوحنیفہؓ کے قدم بہ قدم نہیں چل سکتے، خدا کے فضل سے اُن کے پاس سب کچھ ہے جو چاہیں کھائیں جو چاہیں پیئیں، اس کے برعکس تمہارا کیا حال ہے، دیکھو تم سراسر معاش کے محتاج ہو، آخر کچھ تو سوچو بھی؟

والد کی یہ بات میرے دل میں ترازو ہو گئی، میں نے حصولِ علم کی طرف توجہ کم کر دی اور حصولِ معاش کی سرگرمیوں میں مصروف اور منہمک ہو گیا کیونکہ والد صاحب کی مرضی بھی یہی تھی اور حالات کا تقاضا بھی یہی تھا۔ اور اُن کی مرضی پر بہر حال مجھے چلنا چاہیے تھا۔
حضرت امام اعظمؒ نے جب یہ دیکھا کہ اُن کی مجلس میں میری حاضری کم ہونے لگی ہے تو میرے بارے میں انہیں تشویش ہونے لگی، ایک روز جب میں حسبِ معمول دیر سے پہنچا تو دریافت فرمایا: تم کہاں رہتے ہو، پابندی سے آتے کیوں نہیں؟ میں نے جواب دیا:-

الشغل بالمعاش و طاعة
والدی۔

شغلِ معاش میں مصروف رہتا ہوں اور
والد گرامی کا یہی حکم ہے۔

یہ کہہ کر میں مجلسِ درس میں بیٹھ گیا، تھوڑی دیر کے بعد اٹھنا چاہا مگر امام صاحبؒ نے روک لیا، جب مجلس برخاست ہوئی اور لوگ چلے گئے تو امام ابوحنیفہؓ نے ایک تھیلی میرے ہاتھوں میں تھما دی اور فرمایا اس سے اپنا کام چلاؤ اور سبق پر پوری توجہ دو، میں نے دیکھا تو تھیلی میں ایک سودرہم تھے۔ امام ابو یوسفؒ نے فرمایا کہ امام ابوحنیفہؓ نے اُس وقت مجھے تاکیداً یہ بھی فرمایا کہ: یہ رقم جب ختم ہو جائے تو مجھے بتا دینا لیکن مجلسِ درس میں

اے متعدد واقعات سے معلوم ہوتا ہے کہ باقاعدہ طلبِ علم سے پہلے ہی امام ابو یوسفؒ کی شادی بھی ہو چکی تھی اور وہ صاحبِ اولاد بھی ہو گئے تھے، آپ کے بال بچوں کی معاشی ذمہ داری کی وجہ سے ان کے والد اور باپ ان کو حصولِ معاش پر مجبور کرتے تھے۔

اب پابندی سے آیا کرو۔۔۔ میں نے پابندی سے مجلس درس میں حاضر ہونا شروع کر دیا۔ کچھ مدت کے بعد امام ابوحنیفہؒ نے سو درہم کی ایک تھیلی پھر مجھے عطا کی اور درس میں حاضری کی تاکید بھی فرمائی۔ اس کے بعد یہ معمول ہو گیا، نہ جانے امام ابوحنیفہؒ کس طرح محسوس کر لیتے کہ میرے پاس رقم ختم ہو چکی ہے، فوراً پھر سو درہم کی تھیلی عطا فرمادیتے حالانکہ میں نے کبھی بھی نہ ان سے رقم طلب کی اور نہ یہ بتایا کہ رقم ختم ہو چکی ہے، یہاں تک کہ امام صاحبؒ کی اس داد و دہش کا یہ نتیجہ نکلا کہ میری معاشی حالت بہتر ہو گئی اور میں ٹھاٹھ زندگی بسر کرنے لگا اور پابندی کے ساتھ امام ابوحنیفہؒ کی مجلس میں حاضر ہونے لگا، یہاں تک کہ میری کوئی حاجت اور ضرورت ایسی نہ تھی جو اٹکی رہ گئی ہو۔ اللہ تعالیٰ نے حضرت امام ابوحنیفہؒ کی حسن نیت اور برکت و توجہ کے باعث میرے لیے آئندہ زندگی میں علم اور مال کے دروازے کھول دیئے، اللہ تعالیٰ میری طرف سے انہیں اچھا صلہ اور اجر عظیم عطا فرماوے۔ آمین

امام ابو یوسفؒ کی طالب علمی | ابراہیم بن جراحؒ فرماتے ہیں کہ میں نے قاضی ابو یوسفؒ سے خود سنا ہے فرمایا کہ ہم نے بھی طلب علم کیا اور

۱۷ مناقب موفق ترجمہ ابی یوسفؒ ص ۶۹ ۲۷ اس روایت کے قریب قریب یہی قصہ تاریخ کی کتابوں میں امام ابو یوسفؒ کی والدہ کی طرف منسوب بھی منقول ہوتا چلا آیا ہے جسے احقر نے اس سے قبل نقل کر دیا ہے۔ ممکن ہے کہ واقعہ ایک ہو البتہ نسبت میں غلطی واقع ہوئی ہو۔ علامہ زاہد الکوثریؒ کی رائے کے مطابق اصل واقعہ تو والد ہی کا ہے والد کا واقعہ سرسریے بنیاد ہے، اس کے راوی محمد بن الحسن ابن زیاد النقاش المقرئ صاحب "شفاء الصدور" ہیں جو تفسیر کی ایک کتاب ہے مگر ان کی روایت سند کے اعتبار سے کمزور ہے۔ اور یہ بھی ممکن ہے قصہ ہی دو ہوں، والدہ کو بھی یہی قصہ پیش آیا ہو جو والد کو پیش آیا ہے۔ احمد بن مسیٰ کے بیان کے مطابق امام ابو یوسفؒ کو درس سے اٹھایا جانے کا واقعہ ایک ہی بار پیش نہیں آیا بلکہ بسا اوقات ایک ہی دن میں کئی کئی بار پیش آتا تھا۔ ایک روز امام ابو یوسفؒ کے بار بار اپنے والد کی نظر بچا کر درس میں آنے سے ان کے والد کو بہت غصہ آیا درس میں آئے ابو یوسفؒ کو سخت سست کہا اور اہل مجلس سے مخاطب ہو کر کہنے لگے: "يعصيني هذا الولد انتم تعينونه" (میرا لڑکا بار بار میری حکم عدولی کرتا ہے اور تم لوگ اسکی مدد کرتے ہو، تو امام اعظمؒ نے انہیں نرمی، محبت اور حکمت و مصلحت سے راہنی کر کے رخصت کر دیا۔

ہمارے ساتھ اتنے لوگوں نے طلب علم کیا کہ ہم ان کو شمار نہیں کر سکتے، مگر علم سے نفع صرف اسی شخص نے حاصل کیا جس کے قلب کو دودھ نے رنگ دیا تھا۔ مراد ان کی یہ تھی کہ طالب علمی کے وقت امام ابو یوسفؒ کے گھر والے ان کے لیے روٹی دودھ میں ڈال کر رکھ دیتے تھے، قاضی ابو یوسفؒ وہی صبح کے وقت کھا کر حلقہ دوس میں پہنچ جاتے تھے اور پھر واپس آ کر بھی وہی کھاتے تھے، کسی عمدہ کھانے پکانے کا انتظار کرنے میں وقت ضائع نہیں کرتے تھے جبکہ دوسرے لوگ عمدہ غذا میں اور بہترین کھانے تیار کرنے میں مشغول ہو کر سبق کے ایک حصہ سے محروم رہ جاتے تھے بلکہ

شوقِ علم کی انتہا | امام ابو یوسفؒ کو اپنے شیخ و مرتبی اور شفیق استاذ امام ابو حنیفہؒ سے اتنا گہرا تعلق پیدا ہو گیا تھا اور ان کی مجلس درس سے ان کے شغف و انہماک کا یہ عالم تھا کہ دنیا کا ہر کام چھوڑ سکتے تھے مگر مجلس درس کی حاضری ترک کرنے پر آمادہ نہ تھے۔ ایک مجلس میں امام ابو یوسفؒ کو درس کی حاضری اور شوقِ علم کے بارے میں یہ کہتے ہوئے سنا گیا کہ:-

”میرے لڑکے کا انتقال ہو گیا لیکن نہ میں نے اس کی تدفین و تجہیز میں حصہ لیا اور نہ تکفین میں، یہ سارا کام میں نے اپنے پڑوسیوں اور عزیزوں پر چھوڑ دیا، مجھے یہ دھڑکا لگا رہا کہ کہیں ایسا نہ ہو کہ مجلس درس سے بچھڑ جاؤں اور کوئی سبق قضا ہو جائے، اور یہ حسرت رہ جائے کہ فلاں سبق میں حاضری نہ تھا، آپ کے بعض سوانح نگاروں نے لکھا ہے کہ ایسا ہی معاملہ آپ کو اپنے والد کی وفات

اے کشکول از مولانا مفتی محمد شفیعؒ ص ۱۳۲ ۱۳۳ مناقب موفتے — اس واقعہ سے اُس عہد کی اسلامی معاشرت پر بھی کچھ روشنی پڑتی ہے۔ اُس زمانہ میں ہمدردی ہو اسات اور اخوت اس درجہ عام تھی کہ امام ابو یوسفؒ رحمۃ اللہ علیہ نے اپنے نختِ جگر کے جنازہ اور تدفین میں اس لیے شرکت ضروری نہیں سمجھی کہ وہ اگر نہ بھی شریک ہوں گے تو ان کے اعزہ و اقرباء اور پڑوسی اس کام کو اپنا ذاتی کام سمجھ کر پورا کر دیں گے۔

پر بھی پیش آیا کہ درس کے فوت ہو جانے کے خدشہ سے اپنے والد ماجد کے جنازے سے محروم رہنا گوارا کر لیا مگر تحصیل علم سے چھٹی نہیں کی۔

امام ابو حنیفہؒ فرمایا کرتے کہ میرے درس میں امام ابو یوسفؒ کی طرح کسی نے بھی اتنی پابندی سے حاضری نہیں دی۔ اگر داؤد طائیؒ نے بھی ان کے نقش قدم کی ریسروی کی ہوتی تو لوگ اس سے بھی امام ابو یوسفؒ کی طرح نفع اندوز ہوتے۔ ایک مرتبہ فرمایا کہ: ابو یوسفؒ اپنے طبقہ فقہاء میں اس دنیا کے سب سے بڑے عالم ہیں۔

اور واقعہ بھی یہ ہے کہ امام ابو یوسفؒ امام ابو حنیفہؒ کے شاگرد تھے اور امام ابو حنیفہؒ کو اپنے اس مخلص شاگرد پر فخر تھا۔ تاریخ گواہ ہے کہ بارگاہ امام اعظمؒ میں جو بھی آیا وہ کہیں سے کہیں پہنچ گیا، لیکن ابو یوسفؒ تنہا وہ شخص تھے جو ان کے جانشین بلا اختلاف بن گئے۔ امام ابو حنیفہؒ کے درس اور صحبت اور خدمت کی برکت سے ان کی عقل میں جلا پیدا ہو گئی اور ذہن پر صیقل اور ان کی فقہ کے تعمق میں توسع پیدا ہو گیا جس کے ثمرات و اثرات ان کی زندگی کے واقعات سے نمایاں ہیں۔

علمی انہماک میں عیال و اطفال کا خیال بھی بھلا دیا۔

علمی مذاکرہ میں اونچی آواز سے بول رہے ہیں اور ہمہ تن بحث میں مشغول ہیں۔ ماموں ان کا ایک طرف ہو کر چپکے کھڑا رہا۔ امام ابو حنیفہؒ کی اچانک نظر پڑی تو فرمانے لگے آگے تشریف لے آئیے کھڑے کیوں ہیں! کہنے لگا۔

”میں مذاکرہ اور علمی مباحثہ میں اپنے بھانجے ابو یوسفؒ کی بلند آواز اور

ہمہ تو جہی پر تعجب کر رہا ہوں کہ آج تیسرا روز ہے کہ انہوں نے اور ان کے

عیال اور اطفال نے کچھ نہیں کھایا“ لے

۱۔ مناقب کردری ترجمہ امام یوسفؒ ۳۹۴ حسن التقاضی، ۲۔ حدائق الحنفیہ تذکرہ ابو یوسفؒ

بعض روایات سے پتہ چلتا ہے کہ علم دین کی تحصیل میں انہماک اور جس قدر شغف امام ابو یوسفؒ کو تھا اس کی شکایت محض ان کے والدین یا ماموں ہی کو نہیں تھی بلکہ ان کی لایہ کو بھی..... تھی۔ ان ہی کی روایت ہے کہ امام ابو یوسفؒ دن بھر تو امام ابو حنیفہؒ کی خدمت میں رہتے تھے اور رات کو گھر آتے تھے اور کبھی کبھی رات کو بھی وہیں رہ جاتے تھے اور کئی کئی دن گھر نہیں آتے تھے۔ ایک دن یہ امام ابو یوسفؒ کی شکایت لے کر امام ابو حنیفہؒ کی خدمت میں حاضر ہوئے اور عرض کیا کہ یہ آپ کے شاگرد ہمارے نان و نفقہ کی طرف کوئی توجہ نہیں کرتے صرف پڑھنے پڑھانے ہی میں لگے رہتے ہیں۔ امام صاحبؒ نے ان کو سمجھایا اور صبر کی تلقین کی اور فرمایا کہ یہ عسرت اور تنگدستی کے دن انشاء اللہ جلد ختم ہو جائیں گے اور تم لوگ ان سے جو توقع رکھتے ہو اس سے زیادہ تم کو ملے گا۔

پھر کوئی زیادہ عرصہ نہیں گذرا تھا کہ اللہ تعالیٰ نے ہم پر اپنے فضل و کرم اور رحمت و عنایت کے دروازے کھول دیئے، معاشی تنگی دور ہو گئی۔ اس دوران ایک روز میں نے امام ابو یوسفؒ سے پوچھا کہ اب ہمارے پاس کتنا مال ہے؟ فرمانے لگے سب کا تو مجھے علم نہیں البتہ میری معلومات کی حد تک سب سے مائتہ بغل و ثلاث مائتہ فرس لے۔ سات سو خچر اور تین سو گھوڑے اپنے ذاتی اصطبل میں موجود ہیں۔

اس سلسلہ کا ایک دلچسپ واقعہ علامہ زاہد الکوثریؒ نے بھی لکھا ہے، متعدد وجوہات میں ایک وجہ اسے بھی قرار

مقتضائے حدیث پر عمل کے جذبہ نے امام ابو حنیفہؒ کی درس گاہ میں پہنچا دیا

دیا جاسکتا ہے۔ لکھتے ہیں جس زمانے میں امام ابو یوسفؒ قاضی ابن ابی لیلیٰ کے حلقہ درس میں جایا کرتے تھے تو وہ آپ کا بہت لحاظ کرتے تھے۔ قاضی ابن ابی لیلیٰ کا معمول تھا کہ

جب کوئی بیچیدہ اور نازک مسئلہ درپیش ہوتا تو وہ امام ابوحنیفہؒ سے رجوع کر کے مسئلہ حل کر لیا کرتے تھے۔ امام ابو یوسفؒ یہ دیکھ کر امام ابوحنیفہؒ کی خدمت میں حاضری کے لیے بیتاب رہتے مگر عملاً اس کی نوبت نہ آسکی۔ چنانچہ اتفاق سے ان کے قاضی ابن ابی لیلیٰؒ سے تعلقات کشیدہ ہو گئے۔ اس کی وجہ یہ تھی کہ امام ابو یوسفؒ نے حدیث کے مقتضاً پر عمل کیا تو قاضی ابن ابی لیلیٰ نے ٹوکا، مگر امام ابو یوسفؒ نے مقتضائے حدیث کی روشنی میں ان کے ٹوکنے کو بے جا قرار دیا۔

واقعہ یہ ہوا کہ قاضی ابن ابی لیلیٰ کی صاحبزادی کی شادی تھی، نکاح کی تقریب میں اہل مجلس پر چھوڑے بھیرے گئے، حاضرین نے چھین جھپٹ شروع کی تو امام ابو یوسفؒ نے بھی ٹوٹے۔ قاضی ابن ابی لیلیٰ نے ابو یوسفؒ کو اس عمل سے روکا اور فرمایا کہ اس طرح کی چھین جھپٹ اور ٹوٹ مکروہ ہے۔ امام ابو یوسفؒ نے جواب دیا کہ بے شک ٹوٹ مکروہ و ممنوع ہے لیکن عساکر (شکروں) میں، نہ کہ شادی بیاہ اور نکاح کے موقعوں پر۔ امام ابو یوسفؒ کا یہ جواب سن کر ابن ابی لیلیٰ کا رنگ رخ بدل گیا، اور یہ بات پھر مزید کشیدگی کا سبب بن گئی جس کی وجہ سے ابو یوسفؒ امام ابوحنیفہؒ کے حلقہ درس میں شریک ہونے لگے۔

در اصل بات یہ ہے کہ ابن ابی لیلیٰ کو اس سلسلہ میں وارد حدیث کا صحیح مورد یاد نہ رہا کہ مورد نہی کیا ہے؟ حدیث میں وارد ہے کہ ایک موقع پر حاضرین پر چھوڑے پھینکے گئے لیکن لوگ الگ تھلگ بیٹھے رہے اور انہیں لوٹا نہیں، یہ دیکھ کر حضور صلی اللہ علیہ وسلم نے دریافت فرمایا کہ تم لوگ ٹوٹتے کیوں نہیں؟ لوگوں نے عرض کیا "آپ ہی نے تو منع فرمایا ہے" حضور صلی اللہ علیہ وسلم نے فرمایا "میں نے صرف عساکر میں (غنیمت) کے لوٹنے سے منع کیا ہے اس سے نہیں، خوب لوٹو"۔

۱۔ حسن التقاضی سے فی سیرت الامام ابی یوسف القاضی ص ۷ و مناقب کردی سے تذکرہ
ابن یوسف ص ۳۹۳۔

امام ابو یوسفؒ کا ابن ابی لیلیٰؒ کی خدمت میں رہے، ان کے علمی فیوضات سے بھرپور استفادہ کرتے رہے۔ اس کے بعد امام ابو حنیفہؒ کی مجلس درس میں گئے تو پھر وہیں کے ہو کر رہ گئے۔ امام ابو یوسفؒ نے محمد بن ابی لیلیٰؒ کی مجلس درس کو چھوڑ کر امام اعظم ابو حنیفہؒ کی صحبت کیوں اختیار کی؟ اس بارہ میں ارباب تذکرہ نے بہت کچھ لکھا ہے جس میں حقیقت کم اور افسانہ زیادہ ہے، اور بعض باتیں تو بالکل بے بنیاد معلوم ہوتی ہیں۔ امام ابو یوسفؒ کی ابتدائی تعلیم و تربیت کیسے ہوئی! کتابوں میں اس کی تفصیل بہت کم ملتی ہے، البتہ متعدد روایات اور موثق حکایات اس پر شاہد ہیں کہ انہوں نے جو کچھ بھی حاصل کیا اس میں ان کے ذاتی ذوق و شوق کے ساتھ ساتھ امام اعظم ابو حنیفہؒ کی مالی امداد اور تکفل کو بھی دخل رہا ہے۔

(الف) امام ابو یوسفؒ کے پہلے استاذ محمد بن ابی لیلیٰؒ بڑے جید فاضل اور ممتاز تبع تابعین سے تھے۔ اموی اور عباسی دونوں دوروں میں برسوں قاضی رہ چکے تھے، ان کا علم اور تجربہ وسیع تھا، امام ابو یوسفؒ نے ان سے علمی اور عملی دونوں طرح فیض اٹھایا تھا مگر اس زمانے میں کوئی بھی طالب علم اور وہ بھی فقہ کا! امام اعظم ابو حنیفہؒ کی مجلس درس سے بے نیاز نہیں رہ سکتا تھا۔ خود ابن ابی لیلیٰؒ بہت سی خوبیوں، ذاتی کمالات اور علم و فضل اور علمی منزلت کے باوجود جب کوئی مشکل مسئلہ آتا تو سب سے پہلے امام اعظم ابو حنیفہؒ کی رائے معلوم کرنے کی کوشش کرتے۔ اس سے خود امام ابو یوسفؒ کو بھی خیال پیدا ہوا کہ امام صاحبؒ کے درس میں بھی ضرور شریک ہونا چاہیے، مگر استاذ کا احترام اور لحاظ اس میں مانع تھا، لہذا ابتداء میں وہ اس کی جرات نہ کر سکے، بعد میں جب بعض وجوہات کی وجہ سے امام ابن ابی لیلیٰؒ کی مجلس چھوڑ دی تو امام اعظمؒ کی مجلس میں زانوئے تلمذ تہہ کرنے لگے۔

(ب) بعض حضرات نے نفس اختلاف کو ابن ابی لیلیٰؒ کی مجلس چھوڑ دینے کا سبب قرار دیا، مگر یہ بات اس لیے درست نہیں کہ خود امام ابو یوسفؒ نے امام اعظم ابو حنیفہؒ سے متعدد امور اور مسائل میں اختلاف کیا۔ بہر حال یہ کوئی ایسی بات نہیں تھی جس کی وجہ سے

وہ ان کی مجلس چھوڑ دیتے۔

(ج) جب قاضی ابو یوسف امام ابو حنیفہ کی درسگاہ سے فارغ ہو کر مسندِ علم پر بیٹھے تو اپنے تلامذہ کے سامنے امام اعظم ابو حنیفہ اور ابن ابی لیلیٰ کے اختلافی مسائل مساویانہ طور پر بیان کرتے، اگر اختلاف کسی کبیدہ خاطر کی وجہ سے آیا تھا جیسا کہ بعد میں بعض تذکرہ نویسوں نے اسے گھڑ لیا، تو اس کا تقاضا تھا کہ امام ابو یوسف ہر مسئلہ پر ابن ابی لیلیٰ پر نگیں کرتے اور اگر ایسا موقع نہ تھا تو نام تک نہ لیتے۔

(د) امام محمد نے استاد اور شاگرد کے درمیان تمام مختلف فیہ مسائل کو ایک کتاب "اختلاف ابی حنیفہ و ابن ابی لیلیٰ" میں جمع کر دیا ہے جو حیدرآباد میں چھپ گئی ہے، اس سے اندازہ ہوتا ہے کہ ان کے دل میں دونوں کا کس قدر احترام تھا اور اسے آخر وقت تک کیسے باقی رکھا۔

(و) امام سرخسی نے مبسوط کے آخر میں امام ابو یوسف اور ابن ابی لیلیٰ کے درمیان اسباب اختلاف کا ذکر کیا ہے اور اس کا ذکر کرتے ہوئے قیل کے لفظ سے اس کے ضعف کا اشارہ کر دیا ہے۔

اور ایک وجہ یہ بھی بیان کی جاتی ہے کہ امام ابو یوسف امام زفر سے بحث و مناظرہ کیا کرتے تھے، ان مناظرات سے انہوں نے محسوس کیا کہ امام ابو حنیفہ اور ابن ابی لیلیٰ کی فقہ میں وجہ امتیاز کیا ہے تو امام ابو حنیفہ کی مجلس درس میں شامل ہو گئے۔

ان واقعات اور تفصیلات میں پڑے بغیر جن لوگوں کے سامنے اس زمانے کے نظامِ تعلیم و تربیت کا نقشہ ہے وہ کبھی بھی اس قسم کی توجیہات اور افسانوں پر توجہ نہیں دیں گے۔ دراصل بات یہ ہے کہ یہ علومِ دینیہ کی جمع و تدوین کا ابتدائی زمانہ تھا جو ہزاروں اہل علم کے سینوں اور سینوں میں منتشر تھے، اس لیے اُس وقت کا یہ دستور تھا کہ طلبہ زیادہ سے زیادہ اہل علم اور اصحابِ درس کے پاس جا کر استفادہ کرتے تھے تاکہ ان

لے مبسوط ج ۳ ص ۱۲۸

منتشر اجزاء کو وہ بھی اپنے اپنے سینہ و سینہ میں جمع کر سکیں۔ چنانچہ اُس دور کا کوئی بھی ممتاز اہل علم ایسا نہ ملے گا جس کے سینکڑوں کی تعداد میں شیوخ نہ رہے ہوں۔ علامہ زاہد الکوثری نے خود امام ابو یوسفؒ کے ممتاز مشائخ و اساتذہ کی تعداد ۱۰۴ بتائی ہے۔ پھر یہ حالت تھی تو امام ابو یوسفؒ جیسے طباع اور ذہین طالب علم کب ایک استاذ پر قناعت کر سکتے تھے؟ انہوں نے بھی دستورِ زمانہ کے مطابق اکابر اہل علم کے پاس جا کر زانوئے تلمذتہہ کیا ہوگا اور از دیادِ علم کا یہی شوق انہیں ابن ابی لیلیٰؒ کی مجلس سے اٹھا کر درسگاہ ابو حنیفہؒ میں لایا ہوگا۔

ذوقِ حدیث، قوتِ حافظہ اور استحضار | محمد بن جریر طبریؒ کا قول ہے کہ قاضی ابو یوسف بہت بڑے عالم، بہت بڑے حافظِ حدیث تھے، حفظِ حدیث میں تو ان کی شہرت کا ڈنکا بجا کرتا تھا، وہ بہت زیادہ حاضر دماغ اور جید الحافظہ محدثین سے تھے، ساٹھ ستر حدیثیں سنتے ہی یاد کر لیا کرتے تھے پھر کھڑے ہو کر لوگوں کو املا کر دیتے تھے۔

حسن بن زیاد فرماتے ہیں کہ ہم امام ابو یوسفؒ کے ساتھ بارادہ حج روانہ ہوئے، راستہ میں ان کی طبیعت ناساز ہو گئی، چنانچہ ہم نے بئیر میمون پر ڈیرا ڈال دیا جہاں ابو محمد سفیان بن عیینہ ان کی عیادت کے لیے تشریف لائے تو ابو یوسفؒ نے ہم سے کہا: ابو محمد سفیانؒ سے حدیث سننا چاہیے، چنانچہ حضرت سفیانؒ نے چالیس احادیث اسی وقت بیان کر دیں پھر جب سفیان اٹھ گئے تو قاضی ابو یوسفؒ نے ہم سے کہا: اب وہ حدیثیں مجھ سے سن لو جو سفیانؒ نے روایت کی تھیں، چنانچہ انہوں نے چالیس کی چالیس احادیث اسی وقت سنادیں۔ گو بیماری سے ابو یوسفؒ نڈھال ہو رہے تھے، عمر بھی کافی ہو چکی تھی، بڑھاپا تھا، عدالت کا بار بھی تھا، سیاسی مشاغل اور سفر کی پریشانیاں اس پر مستزاد، لیکن بے پناہ حافظہ کا اس وقت بھی یہ عالم تھا بلکہ

بیماری اور شدید علالت کی حالت میں طلبِ علم اور ذوقِ حدیث اور حفظ و توجہ کا یہ

لہ الانتقاء لابن عبد البر و اخبار ابی حنیفہ واصحابہ

عالم تھا اور واقعہ بھی یہ ہے کہ ان کے حرصِ علم اور شوقِ علم کی کوئی انتہاء نہ تھی۔ کوئی در ایسا نہ تھا جہاں انہوں نے دستک نہ دی ہو، کوئی شیخ وقت ایسا نہ تھا جس کے سامنے انہوں نے زانوئے تلمذ تہ نہ کیا ہو، یہی چیز تھی جس نے انہیں امام وقت بنا دیا، یہی چیز تھی جس نے ان کو علم کا بحر بکیرا بنا دیا۔

امام ابو یوسفؒ آثار کے گنجینہ تھے | اسد بن فراتؒ، امام مالکؒ کی خدمت میں رہ کر تحصیلِ علمِ حدیث کرتے رہے۔ امام مالکؒ کی

درسگاہ میں دُور دراز سے طلبہ کثرت سے آتے تھے اور کسبِ فیض کر کے اپنی اپنی جھولیاں بھرتے تھے مگر ان کی عظمت، ہیبت و دبدبہ اور جلال کی وجہ سے کسی بھی طالبِ علم کو سوال کرنے کی جرأت نہیں ہوتی تھی لہٰذا اسد بن فراتؒ دوسرے رُفقاء کی انگیخت پر جرأت کر لیا کرتے تھے اور امام مالکؒ بھی خلاقِ معمول ان پر شفقت فرماتے تھے کہ وہ دُور دراز کا سفر کر کے آئے تھے، مگر یہ سلسلہ دیر تک نہ چل سکا۔ اسد بن فراتؒ اپنی حساسِ طبیعت کے پیشِ نظر کسی بھی ابہام یا اشکال پر خاموش نہیں رہ سکتے تھے، بالآخر امام مالکؒ نے تنگ آکر انہیں عراق جانے اور اہل عراق سے استفادہ کا مشورہ دیا۔ اسد بن فراتؒ اس کے بعد عراق آئے، باقاعدہ استفادہ اور کسبِ فیض تو انہوں نے امام محمدؒ سے کیا جس کی جس کی تفصیل آئندہ صفحات میں ان کے تذکرہ میں آرہی ہے۔ مگر عراق پہنچنے پر ان کی سب سے پہلی ملاقات امام ابو یوسفؒ سے ہوئی تو ان کی خدمت میں اسدؒ نے موٹا کا وہ نسخہ بھی پیش کر دیا جو خود انہوں نے اپنی مرویات کی بنا پر مرتب کیا تھا۔ چنانچہ امام ابو یوسفؒ نے بڑے اشتیاق اور ذوق سے موٹا کا مطالعہ کیا جو اسد بن فراتؒ کی روایت پر مبنی تھا، یہ خبر جب امام محمدؒ کو پہنچی تو انہوں نے اس پر تبصرہ کرتے ہوئے فرمایا،

ابو یوسفؒ یکتفی بنشم العلم | امام ابو یوسفؒ کو کہیں ذرہ بھی علم کی خوشبو یا
یرید انہ لم یرحل مثله | بھنگ مل جائے تو اس پر اکتفاء کر لیتے ہیں

لہٰذا امام سفیان ثوریؒ نے امام مالکؒ کی عظمتِ جلال کا نقشہ اشعائیں بیان کیا ہے۔ پر ملاحظہ فرمائیے۔

مقصود یہ تھا کہ انہوں نے موٹا کے سماع کیلئے
باقاعدہ سفر نہیں کیا اور جب ایسا شخص سامنے
آیا جو خود مدینہ میں امام مالک سے سماع کر چکا
ہے اور اس کے پاس وہیں کا اور اسی کا لکھا
ہوا نسخہ بھی ہے تو اس کے ہاتھ سے لیکر
اپنا یہ اشتباہی حدیث اور جذبہ بھی پورا کر لیا۔

سماع الموطا بل
اکتفی بالتناول من
یدین یطلب العلم
عندہ لہ

مگر اصل حقیقت اور واقعہ یہ ہے کہ امام ابو یوسف کو مدت سے فن حدیث سے
شغف چلا آ رہا تھا اور روایت آثار کے سلسلہ میں تو خزانہ اور گنجینہ کی حیثیت رکھتے تھے اور
چونکہ موٹا میں بھی اخبار کی بہ نسبت آثار زیادہ ہیں تو ان کے لیے یہ بات کافی تھی کہ جب
موٹا کے ایک نسخہ صحیحہ کی انہیں اطلاع ملی تو وہ اسے نظر انداز نہ کر سکے اور محض اس کے
مطالعائی استفادہ پر اکتفاء کر لیا، جبکہ اس کے برعکس امام محمد بذات خود امام مالک سے
موٹا کی سماعت کر چکے تھے، اور یہ ان کی نوعمری اور طالب علمی کا زمانہ تھا اور معرفت آثار بھی
پورے طور پر ابھی انہیں حاصل نہیں ہوئی تھی لہذا۔

فستان ما بین الحالتین

امام ذہبی نے امام ابو یوسف کو حفاظ حدیث میں شمار کیا ہے
ابن جوزی لکھتے ہیں کہ امام ابو یوسف اُمت کے ان سو قوی الحفظ
لوگوں میں شمار ہوتے ہیں جن کا حافظہ ضرب المثل تھا۔

امام ابو یوسف اپنے اساتذہ سے جب حدیث سنتے تھے تو ایک ایک مجلس میں
انہیں پچاس ساٹھ حدیثیں مع سند زبانی یاد ہو جاتی تھیں۔

حافظ ابن حجر نے حسن بن زیاد کے واسطے سے نقل کیا ہے کہ امام ابو یوسف ایک بار
بیمار تھے، اسی حالت میں سفیان بن عیینہ نے انہیں چالیس حدیثیں سنائیں، وہ سب

لہ بلوغ الامانی ص ۱۱۱

اُن کو اسی وقت یاد ہو گئیں اور اُن کے جانے کے بعد اپنے رفقاء کو وہ تمام حدیثیں مع سند سنادیں، رفقاء کو اُن کی قوتِ حفظ پر سخت تعجب ہوا۔

ابو معاویہ کی روایت ہے کہ میں اور امام ابو یوسفؒ دونوں اکٹھے سماعِ حدیث کے لیے جایا کرتے تھے، میں تو شیخ سے سُنی ہوئی تمام حدیثیں لکھ لیا کرتا تھا اور ابو یوسفؒ کو لکھے بغیر زبانی یاد ہو جایا کرتی تھیں۔

خلیفہ ہارون رشید بھی امام ابو یوسفؒ کا ہم سبق رہ چکا تھا۔ اُن سے ایک مرتبہ لوگوں نے امام ابو یوسفؒ کی شکایت کی تو اُس نے کہا میں ابو یوسفؒ کے علم و فضل کو بچپن سے جانتا ہوں، یہ درس میں حدیث نہیں لکھتے تھے مگر حافظہ ایسا قوی تھا کہ ان کو سب حدیثیں زبانی یاد ہو جایا کرتی تھیں اور درس کے بعد لکھنے والے ان کے حفظ سے اپنی مکتوبہ احادیث کی تصحیح کرتے تھے لہ

امام مالکؒ اور محمد بن اسحاقؒ سے ملاقات

امام ابو یوسفؒ امام مالکؒ کے ہم عصر تھے، دونوں درجہ اجتہاد پر فائز تھے، دونوں میں بعض اجتہادی مسائل میں اختلاف بھی تھا۔ امام ابو یوسفؒ نے باوجود معاصرت کے بعض مسائل میں امام مالکؒ کی رائے کو ترجیح بھی دی، اور اس سلسلہ کی تفصیلات فقہ کی کتب میں مل جاتی ہیں۔ امام ابو یوسفؒ نے مؤطا کا سماع براہِ راست امام مالکؒ سے نہیں کیا تھا البتہ اُن کے جلیل القدر اور مشہور شاگرد اسد بن فراتؒ سے مؤطا پڑھی تھی۔ یہی وجہ تھی کہ امام محمدؒ کا ہے گلہ کہا کرتے تھے کہ:-

”امام ابو یوسفؒ نے علمِ حدیث کی صرف مہک پائی ہے“ لہ

یعنی انہوں نے امام مالکؒ کی خدمت میں رہ کر باقاعدہ ان سے مؤطا کا سماع نہیں

لہ حسن التقاضی ۱۵۱ اس کے علاوہ یہ تمام روایات موفقتے کر درمی، جو اہر مضمیہ اور تاریخ بغداد وغیرہ میں موجود ہیں۔

لہ حسن التقاضی ۱۵۱

کیا تھا اور امام ابو یوسفؒ کو یہ شرف حاصل نہیں تھا لے
 امام ابو یوسفؒ کے زمانہ طالب علمی میں ایک مرتبہ محمد بن اسحاق صاحب المغازی کو فہ
 تشریف لائے تو ان کی علمی شہرت اور کشش امام ابو یوسفؒ کو بھی ان کے حلقہ درس میں کھینچ
 لائی اور کئی مہینہ تک ان سے کتاب المغازی کا سماع کیا، جب پوری کتاب ختم ہو گئی تب
 امام اعظمؒ کی خدمت میں حاضر ہوئے، امام صاحبؒ نے غیر حاضری کی وجہ دریافت کی تو
 کہا میں ابن اسحاقؒ سے ان کی کتاب المغازی کا سماع کر رہا تھا اس لیے حاضر خدمت نہ
 ہو سکا۔ امام اعظمؒ نے اس موقع پر محمد بن اسحاق کے علم و روایت پر عدم اطمینان کا اظہار
 کیا مگر امام ابو یوسفؒ نے کمال ادب کے ساتھ اپنے شفیق اور مہربان استاذ کے سامنے
 صاحب مغازیؒ کے علم و فضل کا اعتراف کیا لے

لے اس سے امام ابو یوسفؒ کی شان میں نقص لازم نہیں آتا۔ ان کا علم حدیث و آثار اس قدر وسیع تھا کہ
 ان کو براہ راست سماع کی ضرورت ہی نہ تھی بلکہ اس کے لیے ان کا مطالعہ ہی کافی تھا اور امام محمدؒ کا
 مطالعہ علم حدیث چونکہ امام ابو یوسفؒ کی خدمت میں رہ کر وسیع ہوا تھا اس لیے انہوں نے اس کی ضرورت محسوس
 کی ہوگی تاہم امام ابو یوسفؒ نے جو عظیم علمی یادگاریں چھوڑی ہیں ان کے دیکھنے کے بعد کون کہہ سکتا
 ہے کہ ان کو علم حدیث میں درک نہیں تھا۔

لے ابن خلکانؒ وغیرہ نے اس موقع پر یہ اضافہ کیا ہے کہ امام ابو یوسفؒ نے امام اعظم ابو حنیفہؒ کے جواب
 میں بے دھڑک کہا کہ: ”آپ بھی تو علم کے مدعی ہیں لیکن یہ نہیں جانتے کہ غزوہ بدر پہلے ہوا تھا یا غزوہ احد؟“
 مگر یہ روایت کسی طرح بھی صحیح نہیں قرار دی جا سکتی۔ امام اعظم ابو حنیفہؒ کی مجلس درس امام ابو یوسفؒ
 کے نزدیک سب سے زیادہ محبوب اور پرکشش تھی جہاں انہوں نے زندگی کا سب سے زیادہ قیمتی اور طویل
 حصہ گزارا جس کی عظمت کے سامنے امام ابو یوسفؒ کی نگاہیں جھک جاتی تھیں، جس نے تالیست ان سے
 عہد وفا کا پیمانہ باندھ رکھا تھا، آخر ان کے سامنے امام ابو یوسفؒ یہ جسارت کیسے کر سکتے تھے۔ امام اعظمؒ
 نے سیر اور مغازی کی تحصیل اور تکمیل امام شعبیؒ سے کی تھی جو اپنے زمانے میں سیر اور مغازی کے
 امام سمجھے جاتے تھے، جن کی وسعت علم اور تحریریں کسی کو کام نہیں ہے، پھر امام محمدؒ کی کتاب ”السیر الصغیر“ کا
 (باقی حاشیہ صفحہ پر)

امام ابو یوسف اور امام شافعی کی ملاقات

بعض تذکرہ نگاروں نے زینب داستان کے لیے امام ابو یوسف اور امام شافعی

کی دو ملاقاتوں کا تذکرہ کیا ہے۔ پہلی ملاقات مدینہ منورہ میں ہوئی اور دوسری بغداد میں۔ بعض نے یہاں تک لکھ دیا کہ ملاقات کے وقت ہارون رشید بھی موجود تھے، بعض مسائل میں مناظرہ بھی ہوا تو امام ابو یوسف اور امام محمد ان سے مناظرہ میں پیش نہ پاسکے تو خلیفہ ہارون رشید کو امام شافعی کے قتل پر آمادہ کر دیا۔

اس قسم کی روایات کے خلاف اگر تاریخی ثبوت نہ بھی ہوتا تب بھی یہ قابل اعتناء نہ تھیں کہ نفس واقعہ کے پیش نظر یہ روایت عقل و بصیرت کے سراسر خلاف ہے۔ یہ درحقیقت ان رواۃ کا اختراع ہے جو شافعییت اور حنفیت کے اختلاف کو ہوادے کر اپنا کوئی ذاتی فائدہ اٹھانا چاہتے تھے لہ

اس کی تردید میں اجمالا عقلی اور نقلی دلائل پیش خدمت ہیں تاکہ افسانہ نگار اسے بھی حیرت انگیز واقعہ قرار دے کر قصہ پر قصہ نہ گھڑتے رہیں۔

(الف) یہ ملاقات کا افسانہ اس لیے درست نہیں کہ امام شافعی عراق میں پہلی بار ۱۸۲ھ میں گئے جبکہ امام ابو یوسف دو سال قبل ۱۸۲ھ میں وفات پا چکے تھے۔

(ب) پھر امام شافعی کا عراق جانا امام فن کی حیثیت سے نہ تھا بلکہ طالب علمانہ تھا اور امام محمد کی خدمت میں ایک معمولی طالب علم کی حیثیت سے حاضر خدمت ہوتے تھے۔ اب اگر بالفرض امام ابو یوسف زندہ بھی ہوتے تو مناظرہ کرنا اور ان کو ساکت کر دینا کس طرح

(بقیہ حاشیہ ص ۴۹ سے) جس نے مطالعہ کیا ہو جسے امام ابو حنیفہ نے اطلاع کرایا تھا، وہ کبھی بھی اس ہم میں مبتلا نہیں ہو سکتا کہ امام اعظم ابو حنیفہ خدا نخواستہ سیوا اور معازی سے ناواقف تھے۔ ہاں یہ ضرور ہے کہ امام صاحب نے قرآن و حدیث اور فقہ کو اپنا خاص فن بنا لیا تھا اور اسی میں انہیں کمال حاصل ہوا۔ لہ اور تعجب تو اس پر ہے کہ اس روایت کو امام الحرمین امام رازی اور امام نووی جیسے محتاط بزرگوں نے اپنی کتابوں میں کیسے نقل کر دیا۔

سمجھ میں آسکتا ہے جبکہ امام ابو یوسفؒ امام محمدؒ کے بھی استاد تھے۔ حافظ ابن حجر الشافعیؒ نے امام شافعیؒ کی سوانح عمری توالی التاسیس میں اس واقعہ کی زبردست تردید کی ہے۔ حافظ ابن کثیرؒ نے بھی اسے کذب و افتراء قرار دیا ہے ۲۔

باقی رہی مدینہ منورہ میں ملاقات، تو اس میں یہ آیا ہے کہ دونوں کی امام مالکؒ کی موجودگی میں ملاقات ہوئی تھی۔ صاع، وقف اور اقامت کے بارے میں مباحثہ بھی ہوا تھا اور امام ابو یوسفؒ نے امام شافعیؒ کے مسلک کی طرف رجوع بھی کیا تھا ۳۔

امام مالکؒ ۱۷۹ھ میں وفات پا چکے تھے، امام شافعیؒ ۱۸۲ھ تک طالب علم تھے اور تذکرہ نگاروں نے یہ بھی لکھا ہے کہ امام شافعیؒ جب امام مالکؒ کی خدمت میں حاضر ہوئے تو بہت کم سن تھے، تو آخر یہ کس طرح قرین قیاس سمجھا جاسکتا ہے کہ انہوں نے امام ابو یوسفؒ سے مناظرہ کیا اور وہ امام شافعیؒ کے مسلک کو رجوع ہوئے، جب کہ کئی برس بعد بھی جب وہ امام محمدؒ کی خدمت میں حاضر ہوئے تو طالب علم ہی تھے۔

دراپنا قدرے تامل سے حقیقت بے غبار ہو کر سامنے آجاتی ہے۔ مثلاً:- امام شافعیؒ کے دور ابتلاء کے ختم کرنے میں امام ابو یوسفؒ کا حصہ، اسی واقعہ کے بعد امام شافعیؒ کا ان کی خدمت میں حاضر ہو کر تحصیل علم کرنا، امام شافعیؒ نے ان سے جو روایا حاصل کیں وہ ایک بار شتر کے برابر تھیں۔ امام شافعیؒ کا یہ دور دراصل عہد اخذ و تلقی تھا، وہ ابھی مرتبہ امامت و قدوت پر نہیں پہنچے تھے۔ لہذا اس کا تو سوال ہی پیدا نہیں ہوتا کہ ان سے کوئی حسد کرتا اور ان کی عظمت سے جل سکتا، ہر موقع پر امام شافعیؒ کا امام ابو یوسفؒ کے علم و فضل کا اعتراف کرنا،

البتہ محض ملاقات کے امکان کو رد نہیں کیا جاسکتا اگرچہ امام بخاریؒ نے امکان ملاقات کو بھی رد کر دیا ہے۔ اور یہ جو بات سے بتنگڑ بن گئی، پھر افسانہ بھیلادیا گیا اور خدا جانے اور کتنا پھیلایا جاتا رہے گا، اس کی بھی شاید وجہ ہو اور وہ یہ کہ امام شافعیؒ کے

۱۔ توالی التاسیس ص ۱۷۱۔ ۲۔ البدایۃ والنہایۃ جلد ۱۰ ص ۱۸۲۔ ۳۔ مغیث الحق ص ۱۸

ایک استاذ یوسف بن خالدؒ بھی ہیں، ممکن ہے کہ بعض رواۃ نے غلط فہمی سے یوسفؒ کے بجائے ابو یوسفؒ کا نام روایت کر دیا ہو، پھر وہی زبان زد ہو گیا ہو اور پھر اسی بنیاد پر قصوں کے ردے چڑھتے گئے ہوں۔ واللہ اعلم بالصواب

اپنے استاد سے تعلق اور صحبت و خدمت | امام ابو یوسفؒ کو اپنے استاذ امام ابو حنیفہؒ سے تلمذ اور شرف

شاگردی حاصل کرنے پر فخر و ناز تھا، وہ ہمیشہ اپنے استاذ کا ذکر شاندار الفاظ کے ساتھ کرتے تھے، بلکہ اُن کے علوم کی نشر و تشریح ان کی زندگی کا مقصد تھا اور ان کے علم و کمال کی طرف لوگوں کو دعوت دیا کرتے تھے۔ بلکہ ایک روایت میں ہے کہ ہر نماز کے بعد پہلے امام ابو حنیفہؒ کے لیے دعائے مغفرت کرتے تھے پھر اپنے والدین کے لیے۔

علامہ صیبریؒ نے نقل کیا ہے کہ میرے سامنے ایک مرتبہ امام ابو یوسفؒ نے فرمایا کہ ایسا کبھی نہیں ہوا کہ میں نے نماز پڑھی ہو اور اپنے استاذ امام ابو حنیفہؒ کے لیے دعا نہ کی ہو۔۔۔۔۔ شاید اسی سعادتمندی کا نتیجہ تھا کہ اللہ تبارک و تعالیٰ نے اُن کے علم و تعلق میں اس قدر برکت عطا فرمائی تھی۔

ایک مرتبہ امام ابو یوسفؒ نے فرمایا: ”میں ابو حنیفہؒ کی خدمت میں ۲۹ سال تک حاضر باش رہا اس طرح کہ ہمیشہ فجر کی نماز انہی کے ساتھ پڑھی۔“

اور ایک روایت میں ان سے منقول ہے کہ ”نہ میں صبح کے وقت ان کا دامن چھوٹا تھا نہ دوپہر کو بجز اس صورت کے کہ بیماری مجھ پر غالب آجائے۔“

ابو یوسفؒ جو اپنی ذکاوت، ذہانت، بصیرت، فراست اور قوتِ حافظہ کے اعتبار

۱۔ بعض روایات میں ۵۰ سال منقول ہے، دراصل ۲۹ سال کے تسلسل میں انقطاع کے چند مختصر وقفے بھی شامل ہیں، اُن کو نکال دیا جائے تو بغیر کسی انقطاع کے تو آرا اور تسلسل کے ملازمت و معیتِ شیخ کی مدت ۵۰ سال بنتی ہے جن میں قاضی ابو یوسفؒ اپنے استاذِ جلیل کے دامنِ علم سے وابستہ رہے۔

۲۔ حدائق الحنفیہ تذکرہ امام ابو یوسفؒ۔

سے اپنی مثال آپ تھے! اتنی طویل مدت میں اپنے استاذ کے مواہب و کمالات کا عکس جمیل بن گئے، انہوں نے امام ابوحنیفہؒ کا سارا علم اپنے ذہن اور دماغ میں جذب کر لیا اور مرتبہ اجتہاد پر فائز ہو گئے۔

علم دین سے شغف | امام ابو یوسفؒ نہایت ہی غریب اور عسیر الحال باپ کے فرزند تھے مگر طبعاً ان کو علم دین سے اتنا شغف اور ذوق ہو گیا تھا کہ معاش کی تنگی اور عسرت کی زندگی ان کی تحصیل علم کی راہ میں مانع نہ ہو سکی۔ یوسف بن سعید کا بیان ہے کہ امام ابو یوسفؒ نے ایک مدت تک امام اعظم ابوحنیفہؒ کی خدمت میں آمدورفت کا سلسلہ جاری رکھا مگر اس طویل مدت میں ایک دن بھی ایسا نہیں گذرا جس میں وہ فجر کی نماز میں ان کے ساتھ شریک نہ رہے ہوں۔

خود امام ابو یوسفؒ راوی ہیں کہ میں برسوں امام صاحبؒ کی رفاقت میں رہا مگر بجز بیماری کے عید الفطر اور عید الاضحیٰ کے دن بھی ان سے جدا نہیں ہوا۔ غور کیجئے کہ ان دو دنوں کی خوشی و مسرت میں ہر شخص اپنے گھر والوں کے ساتھ ہوتا ہے لیکن انہوں نے مجلس علم کی شرکت اور امام اعظم ابوحنیفہؒ کی معیت و رفاقت کو عیدین کی خوشی اور مسرت پر بھی ترجیح دی۔

اپنے اساتذہ علم سے عقیدت اور وارفتگی | ابن ابی لیلیٰ کے تلمذ اور امام اعظمؒ جیسے فقیہ و مجتہد کی خدمت نسبت تلمذ، استفادہ اور ان کی خدمت و رفاقت میں رہنے کے بعد کسی دوسرے صاحب کمال کے سامنے ان کو زانوئے تلمذتہہ کرنے کی ضرورت ہی نہیں تھی مگر اس کے باوجود ۴۰۰ مشائخ تو ایسے ہیں جن سے اس زمانہ کے دستور کے مطابق امام ابو یوسفؒ نے استفادہ کیا ہے مگر اس سب کچھ کے باوجود ان کے دلی کیفیات اور قلبی بندھنیں امام اعظم ابوحنیفہؒ سے بندھی رہیں، کہا کرتے کہ:-

لہ حسن التقاضی

ما كان في الدنيا مجلس احب
الى من مجلس ابي حنيفة فاني
مارءيت فقيهاً افقه من
ابي حنيفة ولا قاضياً خيراً من
ابن ابي ليلى له

مجھے دنیا میں کوئی مجلس درس امام ابو حنیفہؒ
اور ابن ابی لیلیٰؒ کی مجلس درس سے زیادہ
محبوب نہیں ہے، اس لیے کہ نہ تو میں نے
امام اعظم ابو حنیفہؒ جیسا بہتر فقیہ دیکھا اور نہ
ابن ابی لیلیٰؒ جیسا قاضی۔

امام ابو حنیفہؒ کی ایک صحبت کے
بدلے دس لاکھ روپے بیچے گئے

امام اعظم ابو حنیفہؒ کے انتقال کے بعد
امام ابو یوسفؒ بعض اوقات بڑی حسرت سے
فرمایا کرتے تھے کہ۔

”کاش! امام اعظم ابو حنیفہؒ کی ایک علمی صحبت مجھے بھری جاتی اور میں ان
سے اپنا علمی اشکال حل کر لیتا خواہ مجھے اس ایک علمی مجلس پر اپنی ادھی دولت قربان کرنی
پڑتی“ لکھا ہے کہ اس وقت امام ابو یوسفؒ بیس لاکھ روپے کے مالک تھے، گویا
دس لاکھ روپے صرف کر کے ایک مجلس کی تمنا کرتے تھے۔ درحقیقت علم دین اور ذوق
طلب ہو اور صحیح علم، پھر تو اس کی قدر و قیمت ایسی ہی ہوتی ہے۔

من لم يذق لم
يدسه

جس نے اس کی لذت نہ چکھی ہو وہ اس
حقیقت کو کیا انے۔

امام ابو حنیفہؒ کو اپنے ہر شاگرد سے گہرا اور قلبی تعلق تھا
خاص طور پر امام محمدؒ، امام زفرؒ اور امام ابو یوسفؒ
کو وہ بہت ہی عزیز رکھتے تھے۔ اور ان تینوں میں سب

سے زیادہ امام ابو یوسفؒ انہیں عزیز رکھتے۔ اس دنیا سے رخت سفر باندھتے سے پہلے
انہوں نے امام ابو یوسفؒ کے نام ایک وصیت نامہ لکھا، شاید اس لیے کہ ان کے
”قرابت مومنانہ“ نے جہت پ لیا تھا کہ ابو یوسفؒ صرف سند دینا پریا کرتے

اسے مناقب کردریں امام ابو یوسفؒ کے بارے میں اور ان کے بارے میں

ان کی بے پناہ علمی اور عملی صلاحیتیں ایک روز انہیں مرتبہ قضا پر فائز کریں گی اور اس میں کوئی شبہ نہیں، امام اعظم ابو حنیفہؒ کا یہ خیال بالآخر صحیح ثابت ہوا۔ انہوں نے امام ابو یوسفؒ کے نام جو وصیت نامہ لکھا ہے وہ ایسی دستاویز ہے جو تاقیام قیامت اپنی افادیت کے اعتبار سے یادگار اور لازوال رہے گی۔ امام ابو حنیفہؒ کے اس وصیت نامہ سے یہ بھی اندازہ ہو جاتا ہے کہ ان کے دل میں امام ابو یوسفؒ کی محبت کس قدر جاگزیں تھی، وہ انہیں کسی مرتبہ پر فائز دیکھنا چاہتے تھے، ان کے علم و فضل اور اخلاق و کردار میں کیسی مٹنگی پیدا کرنا چاہتے تھے۔ اور کون کہہ سکتا ہے کہ امام ابو حنیفہؒ کے معیار کو امام ابو یوسفؒ نے عمل میں لا کر نہیں دکھایا۔ ابو حنیفہؒ نے جو چاہا۔ ابو یوسفؒ وہی بنے۔

مناسب تو یہی تھا کہ اس وصیت نامہ کو ہر فخر فا اس کتاب میں درج کر دیا جاتا مگر اس سے قبل ”دفاع امام ابو حنیفہؒ ص ۱۸۱“ میں ہم نے اسے مکمل نقل کر دیا ہے، یہاں دوبارہ اس کا اندراج شاید قارئین کے لیے شاق ہو اور کتاب کی ضخامت بھی بڑھ جائے لہذا شائقین حضرات اسے تفصیل سے ”دفاع امام ابو حنیفہؒ“ میں ملاحظہ فرمائیں۔

امام اعظم ابو حنیفہؒ کی مجلس شوریٰ اور امام ابو یوسفؒ کی ذمہ داری تدوین مسائل

امام موفقؒ مکیؒ لکھتے ہیں کہ: امام اعظم ابو حنیفہؒ نے اپنی مجلس فقہی کو ایک طرح کی مجلس شوریٰ بنالیا تھا جہاں ہر شخص آزادی سے اپنی رائے کا اظہار کرتا تھا، وہ اپنی رائے کو تھوپنے اور منوانے کی ذرا بھی کوشش نہیں کرتے تھے۔ ان کا معمول یہ تھا کہ وہ ایک ایک مسئلہ لے کر اس پر بحث و گفتگو کرتے اور اپنے اصحاب کو بحث اور گفتگو کا موقع دیتے کبھی کبھی ایسا ہوتا کہ صرف ایک مسئلہ پر پورا مہینہ (بلکہ کبھی کبھی اس سے بھی زیادہ) بحث و مناظرہ میں گزر جاتا۔ یہاں تک کہ کامل بحث و مناظرہ، مباحثہ اور تنقیح و تجویس کے بعد کوئی ایک قول قبول کر لیا جاتا، پھر امام ابو یوسفؒ اسے مرتب اور مدون کر لیتے اور وہ داخل اصول ہو جاتا، اور سچ پوچھنے تو یہی اولیٰ و اصول طریق کار تھا حق سے فریب اور تسکین قلب کا سبب۔ آپس میں بحث و مباحثہ کے بعد کسی شخص کو بھی اپنی رائے کے واپس لے لینے میں اور متفقہ قول کو

قبول کر لینے میں تامل یا تردد نہ ہوتا۔

اپنے اصحاب اور تلامذہ کی تفقیہ و تدریس کے سلسلہ میں امام ابو حنیفہؒ کا طریقہ کا یہ تھا کہ کوئی مسئلہ جب زیر غور آتا تو اس کے تمام احتمالی پہلوؤں پر غور بھی کیا جاتا اور تائید میں جو کچھ کہا جاسکتا وہ کہتے، اس کے بعد اپنے اصحاب سے دریافت کرتے۔ کیا آپ میں کوئی اس کے برخلاف کچھ کہنا چاہتا ہے؟ اس سوال کے بعد ہر شخص ان کی مجلس فقہی میں اپنی اپنی رائے کا اظہار کرتا۔ امام اعظمؒ اس نئی رائے کے مختلف پہلوؤں پر نکتہ چینی کرتے اور ایک دوسری رائے قائم کر کے پوچھتے اب آپ کی کیا رائے ہے؟ لوگ پھر آپس میں بحث و اختلاف کرتے اور جب کسی ایک رائے پر قریب قریب متفق ہو جاتے تو امام صاحبؒ پھر ان دلائل کا ٹوڑ کرتے اور ایک تیسری رائے پیش کرتے اور سوال کرتے اب کیا رائے ہے آپ کی؟ لوگ پھر اس پر نقد و تبصرہ کا سلسلہ شروع کر دیتے پھر امام صاحبؒ معائنہ کر کے کسی ایک رائے کو ترجیح دے دیتے۔ اس طرح بار بار کے رد و کد کے بعد مسئلہ منقح ہو جاتا اور اس پر اتفاق کر لیا جاتا جسے امام ابو یوسفؒ مرتب اور مدون کر کے اصل میں لکھ لیتے تھے۔ امام ابو حنیفہؒ کا یہ طرز تفقیہ دوسرے تمام ائمہ و مجتہدین کے طرز و اسلوب کے مقابلہ میں ایک امتیاز خاص کا حامل ہے اے

امام ابو حنیفہؒ کی وہ مشہور وصایا اور نصائح جس میں انہوں نے اہل سنت و الجماعت کے تمام عقائد تفصیل سے بیان کر دیئے ہیں اس اہل علم تو

عام طور پر واقف ہیں مگر اس کے علاوہ ایک اور وصیت بھی ہے جو انہوں نے خاص طور پر امام ابو یوسفؒ کو لکھ کر دی تھی جس میں اخلاق و معاملات اور سیاست سے متعلق بہت سی قیمتی ہدایتیں اور زرین اقوال ہیں، جن کا خلاصہ ذیلی عنوانات کے ساتھ اہقرتے اس سے قبل اپنی تالیف ”امام اعظم ابو حنیفہؒ کے حیرت انگیز واقعات“ میں اجمالاً اور

اے حسن التقاضی ص ۱۳

”دفاع امام ابوحنیفہ ص ۱۸۱“ پر تفصیل سے درج کر دیا ہے، دونوں کا مضمون ایک دوسرے سے جدا جدا ہے۔

بہر حال اس تمہید کے عرض کرنے کا مقصد یہ ہے کہ امام اعظم ابوحنیفہ کی وصایا اور نصائح کو سامنے رکھ کر امام ابو یوسفؒ کے صحیفہ زندگی کا مطالعہ کیا جائے تو معلوم ہو گا کہ انہوں نے اپنے مرتبی، شیخ اور اپنے مہربان استاد کی اس نصیحت کو اپنی زندگی کا اوڑھنا بچھونا بنالیا تھا۔ گویا یہ وصایا اور نصائح امام ابوحنیفہؒ نے اپنے مخصوص تلامذہ کے نام لکھے تھے مگر اس میں ہر شخص کی زندگی کے لیے بہترین مشورے اور نہایت قیمتی ہدایتیں موجود ہیں۔ عام افراد سے قطع نظر جب استفادہ کرنے والے ابو یوسفؒ ہوں تو وہ کیوں نہ اس کا عملی پیکر بن کر دنیا کے سامنے اپنے استاذ کے نصائح اور وصایا کا حقیقی اور عملی نمونہ پیش کریں۔

تم انگور ہونے سے پہلے متقی بن گئے | امام ابو یوسفؒ نے ائمہ روزگار، شیوخ زمانہ اور خود امام اعظم ابوحنیفہؒ سے استفادہ اور حصولِ تعلیم کے بعد اپنی علیحدہ درگاہ قائم کر لی مگر اس سلسلہ میں نہ تو اپنے محسن و مرتبے امام اعظم ابوحنیفہؒ سے مشورہ کیا اور نہ انہیں اطلاع دی۔ امام ابوحنیفہؒ نے اپنے کسی شاگرد کے ذریعہ ان سے چند مسائل دریافت کرائے مگر انہیں جواب سے اطمینان نہ ہوا

اے جس کا کچھ ہضم نہ ہے امام اعظم ابوحنیفہؒ کے حیرت انگیز واقعات میں درج کر دیا ہے اور ذیل میں علامہ زاہد الکوثریؒ کی حسنہ التقاضی سے پورے استیعاب کے ساتھ واقعہ نقل کر دیا جاتا ہے :-
 علامہ کوثریؒ نے اپنے رسالہ حسنہ التقاضی ص ۵۵ میں لکھا ہے کہ زین بن نجیم اپنی کتاب (الاشباہ والنظائر) میں لکھتے ہیں :- ابھی ابو یوسفؒ امام ابوحنیفہؒ کی مجلس میں شریک نہیں ہوئے تھے کہ ایک مرتبہ امام ابوحنیفہؒ نے ان کے پاس ایک آدمی بھیجا، اس نے ان سے پانچ سوالات کیے ① دھوبی نے کپڑے پھاڑ ڈالے اور جو پارچہ جات لایا وہ پھٹے ہوئے تھے، آیا اسے اجرت دی جائے گی یا نہیں؟
 ابو یوسفؒ نے جواب دیا نہیں دی جائے گی۔ ابوحنیفہؒ کے بھیجے ہوئے شخص نے کہا تم نے غلط کہا۔
 (باقی حاشیہ ص ۵۸ پر)

اور فوراً تردید کر دی۔ اس صورت واقعہ کے پیش نظر خود امام ابو یوسفؒ کو احساس ہوا کہ انہوں نے قبل از وقت حلقہ درس قائم کر دیا ہے، چنانچہ وہ خود امام اعظم ابو حنیفہؒ کی خدمت میں حاضر ہوئے اور اپنی تقصیر کا اعتراف کیا۔ امام اعظم ابو حنیفہؒ نے انہیں نصیحت

(بقیہ حاشیہ ص ۷۸ سے) ابو یوسفؒ نے جواب دیا، اچھا اسے اجرت دے دی جائے گی۔

وہ آدمی جسے ابو حنیفہؒ نے بھیجا تھا گویا ہوا، یہ بھی غلط۔ پھر اس نے بتایا، اگر کپڑے پھٹنے سے پہلے

باقاعدہ اس پیشہ کو وہ کرتا تھا تو اجرت دی جائے گی ورنہ نہیں! (۲) دوسرا سوال اس نے یہ کیا کہ آیا

نماز میں دخول فرض ہے یا سنت؟ ابو یوسفؒ نے کہا: فرض ہے۔ وہ کہنے لگا: یہ غلط

ہے۔ ابو یوسفؒ نے کہا: تو پھر سنت ہے۔ وہ بولا: یہ بھی غلط۔ ابو یوسفؒ حیرت سے

اسے دیکھنے لگے۔ اُس نے کہا: دونوں چیزیں (فرض و سنت) بیک وقت ہیں، کیونکہ تکبیر فرض ہے اور

رفع یدین سنت ہے۔ (۳) ابو حنیفہؒ کے بھیجے ہوئے آدمی نے سوال کیا، ہانڈی چولہے پر چڑھی ہوئی

ہے، ایک چڑیا اڑتی ہوئی گزری اور کھولتی ہوئی ہانڈی میں گر گئی، اب اُس ہانڈی کا گوشت اور شوربہ قابل

استعمال ہے یا نہیں؟ ابو یوسفؒ نے کہا: کیوں نہیں! استعمال کیا جائے گا۔ وہ شخص

گویا ہوا: تم غلط کہتے ہو۔ ابو یوسفؒ نے کہا: اچھا تمہیں استعمال کیا جائے گا۔ وہ شخص

بولا: یہ جواب بھی صحیح نہیں ہے۔ پھر اُس نے بتایا: اگر سقوطِ طیر (پرندہ) سے پہلے ہانڈی کا گوشت

پک چکا تھا تو اسے تین مرتبہ دھو ڈالا جائے گا اور کھایا جائے گا اور شوربہ پھینک دیا جائے گا۔

(۴) چوتھا سوال اس شخص نے ابو یوسفؒ سے یہ کیا کہ ایک مسلمان کی بیوی ذمی ہے، وہ اس حالت میں مر گئی

کہ حاملہ تھی، اب اسے کس کے قبرستان میں دفن کیا جائے گا؟ ابو یوسفؒ نے کہا: مسلمانوں کے

قبرستان میں دفن کی جائے گی وہ عورت۔ اُس شخص نے کہا: غلط کہتے ہو۔ ابو یوسفؒ نے کہا:

اچھا اہل ذمہ کے قبرستان میں اسے دفن کیا جائے گا۔ وہ بولا: یہ جواب بھی غلط ہے۔ ابو یوسفؒ

حیرت سے اسے دیکھنے لگے۔ پھر اس شخص نے کہا: وہ عورت مقابر اہل یہود میں دفن کی جائے گی

لیکن اُس کا رخ قبلہ کی طرف سے پھیر دیا جائے گا یہاں تک کہ بیٹ میں جو بچہ ہے اُس کا رخ قبلہ کی طرف

ہو جائے، کیونکہ بیٹ میں جو بچہ ہوتا ہے اس کا ترہ ماں کی پیٹھ کی طرف۔ (۵) پھر اُس شخص

کرتے ہوئے ارشاد فرمایا:-

تربیت قبل ان تحصر۔ لے | تم انکور ہونے سے پہلے منتی بن گئے۔
مقصد یہ تھا کہ پختہ کار ہونے سے پہلے درس و تدریس کا کام شروع کر دیا جو ہرگز زیبا نہیں۔
عل العموم تاریخ میں ایسے واقعات ملتے ہیں کہ لوگ جلد ہی اپنے کو استفادہ اور

(بقیہ حاشیہ ۵۸ سے) نے ابو یوسفؒ سے پوچھا: ایک شخص کی ام ولد (باندی) نے اپنے آقا کی اجازت کے بغیر ایک شخص سے شادی کر لی، اسی اثنا میں اس کے آقا کا انتقال ہو گیا۔ تو کیا اس پر آقا کی عدت واجب ہے؟ ابو یوسفؒ نے کہا: واجب کیسے نہیں ہے۔ وہ شخص کہنے لگا: تم غلط کہتے ہو۔ ابو یوسفؒ نے کہا: اچھا واجب نہیں ہے۔ وہ گویا ہٹوا: یہ بھی غلط۔ پھر اس نے بتایا: اگر ام ولد کا شوہر اس سے جماع کر چکا ہے تو عدت واجب نہیں ہوگی، اور اگر نہیں کیا ہے تو واجب ہو جائے گی۔ اس سوال جواب کے بعد ابو یوسفؒ نے اندازہ کیا کہ وہ اب تک کتنے غلط راستوں پر بھٹکتے رہے ہیں چنانچہ وہ پھر امام ابو حنیفہؒ کی بارگاہ فیض میں پہنچ گئے۔ اس واقعہ سے ایک اور حقیقت بھی نظر کے سامنے آجاتی ہے، وہ یہ کہ اسی زمانہ میں (جو امام ابو حنیفہؒ اور امام ابو یوسفؒ کا زمانہ تھا) شاگرد اور استاد کے درمیان کس طرح کے روابط ہوا کرتے تھے، استاد کس طرح شاگرد کو راہِ صواب پر گامزن کرتا تھا اور شاگرد کس طرح ادھر ادھر بھٹکنے کے بعد استاد کے آستانے پر آ موجود ہوا کرتا تھا؟ غور کیا جائے تو معلوم ہوگا کہ یہی چیز تھی جس نے علم کی نشر و اشاعت میں غیر معمولی مدد دی تھی۔ اگر یہ جذبہ کار فرمانہ ہوتا تو شاید اس وسیع پیمانہ پر علم نہ پھیل سکتا، شاید اس کثرت کے ساتھ ایک ایک استاد کے حلقہ سے ایسے شاگرد فارغ التحصیل ہو کر نہ نکلتے جو آگے چل کر بلکہ خود استاد کی زندگی میں مرتبہ اجتہاد و امامت پر فائز ہو جاتے۔

کل اور آج کا یہ فرق ہے اور اس فرق کو کسی طرح بھی نظر انداز نہیں کیا جاسکتا۔ نگاہ غور سے دیکھا جائے تو یہ بہت بڑا غیر معمولی اور بے حد اہم فرق ہے۔

حقیقت یہ ہے کہ امام ابو یوسفؒ اپنی شخصیت کے عجیب و غریب خصائص کے حامل تھے۔ انکی ساری زندگی علم نافع کا نہایت مکمل نمونہ ہے۔

لے حسن التقاضی ۵۸

تحصیل سے مستغنی سمجھنے لگتے ہیں اور درس و افادہ کا کام شروع کر دیتے ہیں۔ اس قسم کا واقعہ خود امام اعظم ابوحنیفہؒ کے ساتھ بھی پیش آیا تھا کہ انہوں نے فطری ذہانت اور جودتِ طبع کی بناء پر اپنے استاذ حماد بن سلیمان سے اپنے کو بے نیاز سمجھ لیا تھا مگر فوراً ہی ان کو اس پر تنبیہ ہو گیا اور پھر آخر عمر تک ان کا دامن فیض نہیں چھوڑا لے

افادہ اور استفادہ کا سلسلہ
ابھی اور کچھ دن بھی قائم رہے

اس سلسلہ کی ایک روایت یوں بھی بیان کی جاتی ہے کہ ایک مرتبہ امام ابو یوسفؒ بیمار ہوئے امام اعظم ابوحنیفہؒ اپنے لائق اور ہونہار شاگرد کی عیادت کے لیے تشریف لے گئے، بیمار پرسی کے بعد امام اعظمؒ نے ارشاد فرمایا۔

”مجھ کو تم سے بڑی توقعات ہیں اور تم مسلمانوں کے لیے بڑے

مفید ثابت ہو سکتے ہو اور اپنے بعد میں تم ہی کو چھوڑ کر جاؤں گا“

جب امام ابو یوسفؒ کو بیماری سے افادہ ہوا تو انہیں اپنا علیحدہ حلقہ درس قائم قائم کرنے کا خیال پیدا ہوا اور پھر عملاً ایسا کر بھی دیا تاہم اپنے شیخ سے سلسلہ آمد و رفت بدستور جاری رہا۔ ایک مرتبہ جب آئے تو امام اعظم ابوحنیفہؒ نے کوئی دقیق مسئلہ ان سے دریافت کیا، امام ابو یوسفؒ تسلی بخش جواب نہ دے سکے تو امام اعظم ابوحنیفہؒ نے فرمایا۔

”سبحان اللہ! ایک شخص جو اپنا الگ حلقہ قائم کرتا ہے، خدا کے دین پر گفتگو کرتا ہے، تلافی

لے اس واقعہ کو تفصیلاً امام اعظم ابوحنیفہؒ کے حیرت انگیز واقعات میں درج کر دیا گیا ہے۔ مقصد یہ ہے کہ امام اعظم ابوحنیفہؒ کے حالات و سوانح کا اگر مطالعہ کیا جائے تو معلوم ہو گا کہ عہد شباب میں وہ بھی اس دور سے گزرے ہیں۔ ان کے استاذ جلیل حماد بن ابی سلیمان کے درمیان ایسی صورت پیدا ہو گئی کہ گویا بالکل انقطاع ہو گیا، لیکن کیفیت ہمیشہ نہیں رہی ایک دن ایسا آیا کہ امام ابوحنیفہؒ اپنے شیخ اور استاذ کی بارگاہ میں پھر پہنچے اور اس وقت تک ان کے دامن علم سے وابستہ رہے جب تک کہ ان کی وفات نہیں ہوئی، اور پھر عمر اور علم کی نچستی کے ساتھ ساتھ فہم و خرد اور دانش و بینش کا مادہ بڑھتا گیا بعد میں پھر کوئی ایسی صورت پیدا نہیں ہوئی جو بد مزگی یا تلخی کا سبب بن سکتی، ایسا ہی معاملہ ابوحنیفہؒ اور ابو یوسفؒ کے مابین بھی گذرا۔ لے مناقب کروری۔

کی ایک بڑی تعداد کو خطاب کرتا اور درس دیتا ہے اور وہ اجارہ کا ایک مسئلہ بھی طرح نہیں جانتا، پھر امام اعظم ابوحنیفہؒ نے بطور نصیحت ارشاد فرمایا:-

من ظنت انہ یتفتی
عن التعلیم لیک علی
نفسہ لہ

جو شخص یہ گمان کر لیتا ہے کہ وہ حصولِ تعلیم سے
مستغنی ہو گیا ہے تو اس کو اپنے اوپر جی بھر کر
رونا چاہیے۔

چونکہ امام اعظم ابوحنیفہؒ کو امام ابو یوسفؒ سے خاص تعلق تھا اور جس بڑے کاا کے لیے وہ انہیں تیار کر رہے تھے اُس کے لائق وہ ابھی نہیں ہوئے تھے، اس لیے امام اعظمؒ چاہتے تھے کہ افادہ اور استفادہ کا سلسلہ باہم ابھی کچھ دنوں اور بھی قائم رہے تاکہ وہ پوری طرح اس کام کی ذمہ داریاں سنبھالنے کے قابل ہو جائیں، مسائل کی پیچیدہ صورتوں اور وقتِ فقہ ان کے سامنے آجائے پر انہیں اپنے قصور علم اور نارسائی ذہن کا احساس نہ ہو اور اس طرح مستقبل میں ان کی برابر ہمت افزائی ہو اور وہ خود میں اعتماد اور ثقاہت پیدا کرنے کی کوشش میں لگے رہیں۔

حضرت حماد بن ابی حنیفہؒ کی روایت ہے کہ
ایک مرتبہ امام زفرؒ اور امام ابو یوسفؒ کے
درمیان کسی مسئلہ میں مباحثہ ہو گیا۔ اس مجلس میں

خود امام اعظم ابوحنیفہؒ بھی تشریف فرما تھے۔ جب کئی گھنٹے گزر گئے اور بحث جاری رہی اور کسی قطعی نتیجہ پر نہ پہنچا جاسکا تو امام اعظمؒ نے امام زفرؒ سے فرمایا:-
”علمی ریاست اور عملی سیادت ابو یوسفؒ کا حق ہے تم اس کو
لینے کی کوشش نہ کرو۔“

امام ابو یوسفؒ کے باقاعدہ حلقہ درس و افادہ کا ذکر تذکرہ نویسوں
حلقہ درس و افادہ نے نہیں کیا ہے، تاہم امام ابو یوسفؒ کے تلامذہ اور سفیدین کی

لہ حسن التقاضی ص ۵۸ و مناقب کردری تذکرہ امام ابو یوسفؒ کے مناقب کردری تذکرہ امام ابو یوسفؒ ص ۳۹۶

عظمت، رفعتِ شان اور کثرتِ تعداد سے اندازہ ہوتا ہے کہ تشنگانِ علم ان کے چشمہ فیض و علم سے سیراب ضرور ہوتے رہتے تھے، گو کہ اس کے لیے انہوں نے اس دور کے مروجہ طریقوں کے مطابق کوئی درس گاہ قائم نہیں کی تھی، ان کے افادہ اور تدریسی خدمات کا سلسلہ ۱۶ سال (۱۷۶۱ء تا ۱۷۷۷ء) تک باقاعدہ جاری رہا، ۱۷۷۷ء میں انہیں عہدہ قضا پر فائز کر دیا گیا اور ۱۷۸۱ء سال تک انہوں نے یہ خدمت انجام دی، مگر قضا کے زمانہ میں بھی درس و افادہ کا سلسلہ باقاعدہ جاری رہا اور مستفیدین باقاعدہ فائدہ اٹھاتے رہے دن کو عہدہ قضا کی اہمیت اور اہم مشاغل کی وجہ سے درس کے لیے پہلی جیسی یکسوئی باقی نہیں رہی تھی تاہم رات کو اس کے لیے اہتمام سے وقت نکال لیتے تھے، ہارون رشید سے کچھ لوگوں نے اس کی شکایت بھی کی تو اس وقت ہارون رشید نے جواب میں کہا:۔

عہدہ قضا کی مشغولیت کی وجہ سے رات کو لوگوں کو درس دینے کے لیے بیٹھتے ہیں اور ان کے علم کے استحضار کا یہ حال ہے کہ ان کے ہاتھ میں نہ کوئی کتاب ہوتی ہے اور نہ کوئی چیز لکھی ہوئی ہوتی ہے۔

يقعد للناس و ليس معه
كتاب ولا شيء درساه
بالليل مع شغله في
اعمالنا له

امام ابو یوسفؒ مدرس میں پڑھاتے وقت اپنے شاگردوں کے ساتھ نہایت خیر خواہی اور حسن سلوک کے ساتھ پیش آتے تھے، ان کی تعلیم میں نہ نجل سے کام لیتے تھے اور نہ تضييع اوقات کرتے تھے بلکہ ان کی کوشش ہوتی تھی کہ ان کے تلامذہ اپنے فن میں بڑی سے بڑی شان اور امتیاز حاصل کر لیں۔ امام ابو یوسفؒ نے خصوصیت کے ساتھ اپنے تلامذہ سے کہہ دیا تھا کہ استاد اور مربی ہونے کے باوجود میری کسی بات کو بغیر کسی دلیل اور حجت کے نہ ماننا۔ طلبہ کے سوالات اور اشکالات کا نہایت خندہ پیشانی اور کمالِ حلم و صبر کے ساتھ جواب دیتے تھے اور ان کو پھر پور طریقہ سے مطمئن کرنے کی کوشش کرتے تھے۔ اس سلسلہ کے

لے مناقب موفق تذکرہ امام ابو یوسفؒ

ایک دو واقعات بھی مستقل عنوان کے تحت آئندہ صفحات میں درج کیے جا رہے ہیں۔

امام ابو یوسفؒ کے زمانہ میں عام طور پر درس کا طریقہ یہ تھا کہ شیوخ حدیث اپنے تلامذہ کو حدیث کی املا کر دیتے تھے اور ائمہ فقہ صرف فقہ کا درس دیتے تھے

لیکن امام ابو یوسفؒ کے درس کی یہ خصوصیت تھی کہ وہ دونوں کا مجمع البحرین ہوتا تھا۔ وہ درس میں نہ تو صرف اخبارنا و حدیثنا پر اکتفا کرتے تھے اور نہ قال اقول ہی پر، بلکہ اگر ایک حدیث سُناتے تھے تو اسی کے ساتھ اس سے اخذ کیے ہوئے نتائج و مجتہدات کو بھی طلبہ کے سامنے رکھتے جاتے تھے۔

علی مدائنیؒ فرماتے ہیں کہ جب امام ابو یوسفؒ شام میں بصرہ تشریف لائے تو ہم لوگ ان کی خدمت میں استفادہ کے لیے پہنچے، ان کا طریقہ درس یہ تھا کہ وہ دس حدیثیں بیان کرتے اور فقہی آراء بھی ان کے ساتھ پیش کرتے تھے۔

حدیث دانی صرف حفظ اور روایت حدیث کا نام نہیں بلکہ اس کا اعلیٰ درجہ یہ ہے کہ حدیث سے مسائل اخذ کیے جائیں، اس سے اجتہاد اور استنباط کیا جائے تاکہ احادیث رسول صلی اللہ علیہ وسلم سے زندگی کے ہمہ گیر نظام کے لیے زیادہ سے زیادہ روشنی حاصل کی جاسکے۔ روایت حدیث کے علاوہ امام ابو یوسفؒ کا اصلی کارنامہ یہ ہے کہ انہوں نے سنت رسول صلی اللہ علیہ وسلم سے مسائل کا استخراج کیا ہے۔

امام ابو یوسفؒ کا حلقہ درس اور طلبہ کی والہانہ حاضری

بشر بن غیاث مرسیؒ قاضی ابو یوسفؒ کے شاگرد تھے مگر خلق قرآن کے مسئلہ میں انہوں نے معتزلہ کی ہمنوائی کی تھی، ابن تیمیہؒ نے انہیں مرجعہ اور معتزلہ میں شمار کیا ہے۔

تاہم بشر مرسیؒ صاحب تصانیف و روایات کثیرہ ہیں جو انہوں نے امام ابو یوسفؒ

سے لکھیں، وہ اہل زہد اور ورع میں سے تھے مگر علم کلام سے دلچسپی اور معتزلہ کی ہمنوائی کی وجہ سے لوگ ان سے بدگمان ہو گئے۔ ان ہی کے متعلق ابن احمد بن حنبل کی روایت ہے کہ:۔
 — میں قاضی ابویوسف کی مجلس درس میں موجود تھا کہ میرے سامنے ابویوسف نے بشر مرسی کو اپنی درس گاہ سے نکلوا دیا کہ معتزلہ کی ہمنوائی کی وجہ سے وہ انہیں ڈانٹنا چاہتے تھے۔
 بہر حال درس گاہ سے نکال دیئے گئے، اس کے بعد جب دوبار مجھے قاضی ابویوسف کی مجلس درس میں حاضری کا موقع ملا تو کیا دیکھتا ہوں کہ بشر مرسی وہاں موجود ہیں، میں نے ان سے کہا ”جو کچھ تمہارے ساتھ قاضی ابویوسف کی درس گاہ میں بدلو کی ہوئی ہے اس کے بعد بھی تم یہاں پھر موجود ہو“ بشر نے میرے اس طعن کا جواب دیتے ہوئے کہا:۔
 ”میرے ساتھ جو بدلو کی ہوئی ہے اس کی بنیاد پر میں اپنا وہ حصہ نہیں ضائع کر سکتا جو اس بار گاہ علم میں حاضر ہونے کے بعد مجھے ملتا رہتا ہے“

وجہ یہ تھی کہ امام ابویوسف گونا گوں فضائل و کمالات کے جامع تھے یہی وجہ تھی کہ جو بھی ان کے آستانے پر ایک مرتبہ آجاتا تھا وہ پھر کسی دوسرے درکار خ نہیں کرتا تھا، ایک مرتبہ جو ان کی بارگاہ علم میں پہنچ جاتا پھر وہ کسی اور حلقہ درس سے بے نیا ہو جاتا تھا، جو ان کے علم و بصیرت کی ایک جھلک دیکھ لیتا تھا وہ پھر کبھی اور کہیں نہیں جاتا تھا۔

طلبہ پر شفقت اور اخلاق کی بلندی | امام ابویوسف بہت زیادہ وسیع القلب اور متحمل المزاج تھے ان کی پیشانی پر کبھی بھی بل نہ آتا۔ حسن بن زیاد نے امام ابویوسف اور امام زفر دونوں بزرگوں سے علم حاصل کیا تھا وہی راوی ہیں کہ:۔

کان ابو یوسف اوسع صدراً بالتعلیم من زفر	امام ابویوسف تعلیم کے بارے میں امام زفر سے زیادہ کشادہ دل اور وسیع الظرف تھے۔
--	--

۱۔ حاشیہ حسن التقاضی ص ۲۱ ۲۔ حسن التقاضی ص ۱۹

جب بھی امام زفرؒ سے سوال کرتا یا اپنی کوئی علمی مشکل ان کی خدمت میں پیش کرتا وہ سمجھاتے ہیں نہ سمجھ پاتا تو پھر سوال کرتا امام زفرؒ پھر جواب دیتے، پھر بھی میری سمجھ میں نہ آتا اور میں پھر کچھ کہتا تو وہ ناراض ہو جاتے اور ارشاد فرماتے: ”نہایت نالائق ہو، عقل سے عاری، فہم سے خالی، تم کبھی بھی علم حاصل کرنے میں کامیاب نہیں ہو سکتے،“ میں یہ سن کر دل برداشتہ ہو کر، بجھا ہوا، غمگین امام ابو یوسفؒ کے حلقہ درس میں پہنچتا یہاں بھی میں سوال کرتا وہ پھر جواب دیتے، غرض بار بار یہی ہوتا لیکن ہر مرتبہ زیادہ سے زیادہ نرمی اور شفقت کے ساتھ مجھے سمجھاتے، اپنا علم میرے دل میں اتار دینے کی کوشش کرتے، اور ارشاد فرماتے: ”کوئی بات نہیں، صبر کرو، غور کرو، بات کی تہہ تک پہنچ جاؤ گے تو مقصد حاصل کر لو گے، مراد کو پہنچ جاؤ گے،“ پھر ارشاد فرماتے:-

اگر میری استطاعت میں یہ بات ہوتی تو
جو کچھ علم و فضل میرے پاس ہے وہ سب
تمہارے دلوں میں اُنڈیل دیتا۔

لو استطعت ان اشا طرکم
ما فی قلبی لفعلت لہ

حالت نزع میں تعلیم مسائل
تعلیم علم اور تعلیم مسائل سے امام ابو یوسفؒ کو بے انتہا دلچسپی تھی، اس مشغلہ سے وہ کبھی اور کسی وقت بھی غافل نہیں رہتے تھے، حصول علم میں ہر دشواری ان کے لیے آسان تھی، تحصیل اور اشاعت علم کی راہ میں کسی بھی کٹھن مرحلہ کو انہوں نے حائل نہیں ہونے دیا، اب اس سے بڑھ کر اور کیا ہوگا کہ عالم احتضار (حالت نزع میں بھی وہ اس فریضہ تبلیغ اور اشاعت علم سے غافل نہیں رہے۔

ابراہیم بن الجراح کی روایت ہے کہ: امام ابو یوسفؒ بیمار ہوئے، مرض بڑھ گیا تو میں ان کی عیادت کے لیے حاضر ہوا، میں نے دیکھا کہ بیہوشی طاری ہے، جب ذرا افاقہ ہوا آنکھ کھولی تو مجھ سے فرمانے لگے اے ابراہیم! رمی جمار میں افضل صورت

لے رسائل ابن جوزی تذکرہ امام ابو یوسفؒ ص ۲۲ و حسن التقاضی ص ۱۹

کیا ہے، آیا رمی جبار پیدل کرنا چاہیے یا سوار ہو کر؟ میں نے جواب دیا "پیدل" امام ابو یوسفؒ نے فرمایا "غلط" میں نے عرض کیا "سوار ہو کر" ارشاد ہوا "یہ بھی غلط ہے" اس کے بعد از خود ارشاد فرمایا: جو شخص دعا کے بعد وہاں رکتا چاہتا ہو اس کے لیے افضل یہ ہے کہ پا پیادہ رمی جبار کرے اور جو نہ رکتا چاہے اُس کے لیے افضل یہ ہے کہ سواری پر بیٹھے بیٹھے رمی جبار کر لے اور آگے بڑھ جائے۔

ذرا دیر ٹھہر کر میں قاضی ابو یوسفؒ سے رخصت ہوا، مشکل سے دروازے تک پہنچا ہوں گا کہ کان میں رونے دھونے کی آواز آئی میں فوراً پلٹا، معلوم ہوا کہ امام ابو یوسفؒ اس جہان فانی سے رخصت ہو گئے ہیں۔ خدا ان پر اپنی رحمتیں نازل کرے۔

کتب خانہ بھی مغفرت اور نجات کا ذریعہ بن جائے گا

علی بن عیسیٰ کی روایت ہے کہ میں نے ایک بار ایسے وقت میں امام ابو یوسفؒ کی خدمت میں حاضر ہوا کہ مجھے گمان تھا کہ وہ

آرام گاہ میں ہوں گے اور ملاقات نہ ہو سکے گی، میں نے اطلاع کرائی تو فوراً اندر بلا لیا میں نے دیکھا کہ امام ابو یوسفؒ ایک علیحدہ کمرے میں کنگی باندھے ہوئے بیٹھے ہیں اور ان کے گرد کتابوں کا انبار ہے، میں نے کہا کہ میں تو سمجھ رہا تھا کہ ملاقات نہ ہو سکے گی، امام ابو یوسفؒ نے فرمایا کہ اس کمرے کے چاروں طرف یہ جو الماریاں ہیں ان میں کتابوں اور کاغذات کے بہت سے پوٹ رکھے ہوئے ہیں، یہ تمام فیصلوں کی نظیریں ہیں، قیامت کے دن جب مجھ سے باز پرس ہوگی کہ تم نے فیصلے کس طرح کیے تو خدا کے حضور اس کے جواب میں یہی پیش کر دوں گا۔

سفر میں بھی درس کا سلسلہ جاری رہتا تھا

یہ تو پہلے بھی لکھا جا چکا ہے کہ امام ابو یوسفؒ عہدہ قضا پر مامور ہونے

۱۔ دفاع امام ابو یوسفؒ ۱۶۳ و حسن النقا ضی ص ۱۹

۲۔ مناقب موفق مذکرہ امام ابو یوسفؒ و سیر الصحابہ جلد ۸ ص ۹۸

کے بعد درس و افادہ کا کام کیسوٹی اور انہماک سے انجام نہیں دے سکتے تھے لیکن پھر بھی اس سے جو وقت بچتا تھا وہ درسی افادہ اور تعلیم ہی میں صرف ہوتا تھا۔ تلامذہ اور طالبان علم کے ساتھ ان کی غیر معمولی دل سوزی، ہمدردی اور تعلق خاطر کا اندازہ اس سے کیا جاسکتا ہے جہر میں افادہ اور تدریس کے مواقع بچا بچا کر پڑھانا تو ان کی ذوقی بات تھی سفر کی حالت میں بھی یہ فیض برابر جاری رہتا تھا۔ لکھا ہے کہ ایک مرتبہ بصرہ تشریف لے گئے تو طلبہ کا بڑا ازدہام ہوا، اصحاب حدیث چاہتے تھے کہ وہ پہلے استفادہ کریں اور اصحاب فقہ چاہتے تھے کہ پہلے ان کو خطاب کیا جائے۔ امام ابو یوسفؒ نے فرمایا میں دونوں گروہوں سے تعلق رکھتا ہوں، ایک کو دوسرے پر ترجیح نہیں دے سکتا۔ اس کے بعد امام صاحبؒ نے ایک سوال کیا تو جن لوگوں نے جواب دیا ان کو اندر لے گئے اور پھر دیر تک یہ مجلس درس و افادہ قائم رہی۔

۱۰ مناقب کردری و حسن التقاضی ص ۲۹۔ اس واقعہ کا ابتدائی حصہ اسی کتاب کے ص ۱ پر درج کیا جا چکا ہے پورا پس منظر سامنے ہو تو عبرت پذیری میں تقویت کا باعث ہوگا۔ ہم یہاں یہ بتانا چاہتے ہیں کہ امام ابو یوسفؒ نے فریقین سے کون سا سوال دریافت کیا تھا جب امام ابو یوسفؒ نے اعلان کر دیا تھا کہ میں فریقین سے ایک مسئلہ پوچھنا چاہتا ہوں جو فریق صحیح جواب دے گا اسی کو سب سے پہلے میرے گھر میں داخلے کا موقع ملے گا۔ یہ کہہ کر امام ابو یوسفؒ نے اپنی انگلی سے ایک انگوٹھی نکالی اور ارشاد فرمایا کہ: ایک آدمی نے میری یہ انگشتری منہ میں چبا ڈالی اور اسے ریزہ ریزہ کر دیا، اب اب بتائیے میں کیا کروں؟ اہل حدیث میں سے کچھ لوگوں نے جواب دیا، لیکن امام ابو یوسفؒ نے اس جواب کو درست نہیں مانا۔ پھر اہل الرائے میں سے ایک آدمی کھڑا ہوا اس نے کہا: اُس آدمی سے سونے کی قیمت لے لی جائے گی اور وہ صاحب خاتم کو دے دی جائے گی تاکہ اس کے نقصان کی تلافی ہو سکے اور وہ ٹوٹی بھوٹی انگوٹھی اس کے حوالے کر دی جائے گی بشرطیکہ صاحب خاتم اسے اپنے پاس نہ رکھتا چاہتا ہو البتہ ٹوٹ بھوٹ کی کوئی قیمت نہیں دلائی جائے گی۔ یہ سن کر امام ابو یوسفؒ نے فرمایا: اس آدمی کے گروہ کے لوگ اندر داخل ہو جائیں، چنانچہ اصحاب رائے داخل ہو گئے۔ (حسن التقاضی ص ۲۹)

وسعتِ افادہ | آپ کے درس و افادہ کا سلسلہ مختلف صورتوں میں تقریباً ۳۲ برس تک جاری رہا جس سے پوری مملکتِ اسلامیہ کے تشنگانِ علم اپنی پیاس رفع کرتے جن میں بڑے بڑے اکابر محدثین، فقہاء اور ائمہ وقت اور جبالِ علم کا تذکرہ بھی تذکرہ نگاروں نے کیا ہے، یہاں خوفِ طوالت کی وجہ سے انہیں چھوڑ دیا جاتا ہے۔ آپ کے فیض اور افادہ کا دائرہ بہت وسیع تھا۔ آپ کے تلامذہ میں خراسان، ہوزجان، بلخ، مرو، ہرات، رے، بغداد، کوفہ، بصرہ، مدینہ منورہ اور مغربِ اقصیٰ تک کے شائقینِ علم امام ابو یوسفؒ کے خرمینِ علم و کمال سے خوشہ چینی کرتے نظر آئیں گے۔ ان میں کئی ایسے بھی ہیں جن کی ریاستِ علم و فضل اور جلالتِ قدر کا ایک عالم معترف ہے۔

سب کے ساتھ مساوی برتاؤ | امام ابو یوسفؒ کی ذاتِ گرامی گونا گوں مفسر، حافظِ حدیث، فقیہ اور مجتہد وقت تھے۔ ایامِ عرب، انساب اور ادب و شعر پر ان کی

لہ ظاہر ہے کہ امام ابو یوسفؒ کا چشمہٴ علم تقریباً ۳۲ برس تک مسلسل جاری رہا، اس سے پوری مملکتِ اسلامیہ کے معلوم کتنے تشنگانِ علم نے اپنی پیاس بجھائی ہوگی، ان سب کے ناموں کا معلوم اور جمع کرنا بڑا مشکل اور دشوار کام ہے، اور جو نام تذکروں میں ملتے ہیں ان کی تفصیل بھی طوالت سے خالی نہیں۔ چند ممتاز اور مشہور تلامذہ و طالبانِ علم کے نام درج ذیل ہیں: قاضی ابراہیم بن جراح مازنی، ابراہیم بن سلمۃ الطیالسی، ابراہیم بن یوسف، میمون اللبخی، امام احمد بن حنبل فرماتے ہیں کہ میں نے تین اماریوں کے بقدر کتابوں کا علم ان سے حاصل کیا ہے۔ اسد بن فرات امام مالکؒ کے مشہور شاگرد اسماعیل بن حماد امام اعظمؒ کے پوتے، اشرف بن سعد نیشاپوری، بشار بن موسیٰ بصری، جعفر بن یحییٰ برمکی رہارن کا مشہور وزیر، ابوالخطاب (امام ابو یوسفؒ کے کاتب یعنی پرائیوٹ سیکریٹری) خلف بن ایوب لبخی، علی بن صالح جرجانی، علی بن المدینی (مشہور حافظ الحدیث) فضیل بن عیاض، امام احمد بن حسن الشیبانی، وکیع بن الجراح، ہلال بن یحییٰ بصری (صاحب احکام الوقت) یحییٰ بن آدم (صاحب کتاب الخراج) یحییٰ بن معین (امام جرح و تعدیل) یوسف (امام ابو یوسفؒ کے صاحبزادے جو کتاب الآثار کے راوی ہیں)۔ ان ناموں سے اندازہ لگایا جاسکتا ہے کہ امام ابو یوسفؒ کے فیض کا دائرہ کتنا وسیع تھا۔

نظر بہت گہری، وسیع اور غیر معمولی دسترس رکھتے تھے۔ غرض وہ ہمہ جہت جامع علوم و فنون تھے۔ امام ابو یوسفؒ بہت بڑے انسان بھی تھے، لطف و اخلاق ان کا خمیر تھا۔ وہ اپنے دوست شناسا، عزیز و رشتہ دار، دشمن اور مخالف، نکتہ چین اور قاصد سب کے ساتھ یکساں لطف و کرم کے عادی تھے، وہ دنیا کی سب سے بڑی (اسلامی) حکومت کے رکن، رکن وزیر قانون، قاضی القضاة تھے، اعیان اور اشراف دربار ان کے سامنے سر جھکا تھے، خلیفہ ہارون ان کے سامنے سراپا ادب بن کر بیٹھتا تھا۔ مگر اس قدر عظمت و رفعت کے باوجود امام ابو یوسفؒ میں نہ تو نخوت تھی نہ پندار و غرور اور نہ احساس برتری، وہ سب سے جھک کر ملتے تھے، سب کے ساتھ یکساں برتاؤ کرتے تھے، کسی کا دل نہیں دکھاتے تھے، کسی کے کام اگر آسکتے تھے تو ذرا تامل نہ کرنے، موصوف کی بلند حوصلگی اور عالی ظرفی کا اس ایک واقعہ سے اندازہ لگایا جاسکتا ہے:-

ابو الولید الطیالسی کہتے ہیں کہ امام ابو یوسفؒ فریضہ حج سے فراغت کے بعد جب ہارون رشید کے ساتھ بصرہ تشریف لائے تو اصحاب رائے اور اصحاب حدیث کا ٹھٹھ کا ٹھٹھ ان کے دروازے پر شوق دیدار سے بے قابو ہو کر لگ گیا۔ ان میں سے ہر گروہ اور شخص سب سے پہلے گھر میں داخل ہونا چاہتا تھا۔ یہ منظر دیکھ کر امام ابو یوسفؒ خود گھر سے باہر نکل آئے، سب سے ملاقات کی اور اپنے اس عاجزانہ اور بر موقع عمل سے کسی کو بھی شکایت کا موقع نہیں دیا اور نہ کسی کے دل میں یہ خیال پیدا ہونے دیا کہ وہ مؤخر ہو گیا اور دوسرا اس سے بازی لے گیا۔

امام ابو یوسفؒ کا مسئلہ اعتدال اور طلبہ کو نصیحت | امام ابو یوسفؒ کے زمانہ میں مسئلہ خلق قرآن، جہمیت اور اعتدال کا بڑا چرچا تھا اور اس میں بحث و مباحثہ ایک عام معمول بن گیا تھا۔

لے حسن التقاضی ص ۲۹۔ اس کے بعد کا معاملہ ہم نے اسی کتاب میں ص ۲۰ پر درج کر دیا ہے، دونوں کو ملا کر پڑھ لیا جائے تو اخلاق و تواضع اور انصاف و حقیقت پسندی کی ایک جامع تصویر سامنے آجائے گی۔

اس بحث سے نہ تو خلفاء اور امراء کے دربار خالی تھے نہ فقہاء اور محدثین کی مجالس درس اور نہ عوام اور بازاری لوگوں کے حلقے خصوصیت سے ایمان کی کمی و زیادتی، قرآن کے مخلوق وغیر مخلوق ہونے، گناہ کبیرہ کے مرتکب کے کافر ہونے اور خدا تعالیٰ کی تجسیم و عدم تجسیم وغیرہ کے مباحث کا ذکر تقریباً ہر مجلس اور ہر گھر میں تھا۔ یہی مسائل اُس وقت کی ثقافت و عدم ثقافت، اس سے بھی بڑھ کر فسق و فجور، صلاح و تقویٰ بلکہ ایمان اور کفر کا معیار بنے ہوئے تھے۔ قدے خیالات کے اختلاف سے ایک فریق دوسرے کو جھٹ سے کافر بنا دیتا تھا۔ فقہاء اور محدثین میں جو حضرات محتاط تھے انہوں نے ہمیشہ ان مسائل پر گفتگو کرنے اور ان پر رائے دینے سے احتراز کیا اور اپنی حد تک دوسروں کو بھی وہ اس سے روکتے رہے تاہم بسا اوقات اصلاح حال اور ضرورت دین کی وجہ سے لامحالہ انہیں اپنی رائے بھی ظاہر کرنی پڑتی تھی، اس سلسلہ میں ائمہ احناف بالخصوص امام ابو حنیفہؒ، امام محمدؒ اور امام ابو یوسفؒ کی آراء کیا تھیں! اس کے نقل کرنے اور بحث کو طول دینے کے بجائے ہم ذیل میں امام ابو یوسفؒ کے وہ تصانح ذکر کر دیتے ہیں جو اس قسم کے مسائل میں انہوں نے اپنے تلامذہ اور عامۃ المسلمین کو اعتدال پر رہنے کی تلقین کے دوران کیے تھے، البتہ اس سلسلہ کے علمی مباحث، آراء اور مناظرے ہم نے اس سے قبل ”دفاع امام ابو حنیفہؒ“ اور ”امام اعظم ابو حنیفہؒ کے حیرت انگیز واقعات“ میں لکھ دیئے ہیں، شائقین وہاں دیکھ سکتے ہیں۔

ایک مرتبہ کسی شخص نے لوگوں میں یہ مشہور کر دیا کہ امام ابو یوسفؒ خلق قرآن کے قائل ہیں، ان کے تلامذہ نے سنا تو ان کو بڑی تشویش ہوئی، وہ ان کے پاس آئے اور بڑے ادب اور احترام سے دریافت کیا حضرت! آپ کے بارے میں یہ بات معلوم ہوئی ہے حالانکہ اس سے قبل تو آپ برابر ہم لوگوں کو اس مسئلہ میں پڑنے سے روکا کرتے تھے۔ امام ابو یوسفؒ نے سنا تو بڑے غصہ میں فرمایا:-

”اے کم عقلو! یہ لوگ جو اللہ تعالیٰ پر جھوٹ باندھ سکتے ہیں ان کو میرے اوپر کوئی بہتان تراش لینے میں کیا باک ہو سکتا ہے؟“

پھر فرمایا:-

اہل بدعت اپنی طرف سے بات کہتے ہیں
اور لوگوں پر جھوٹ باندھتے ہیں۔

اس نوع کے بے سود مسائل میں پڑنے اور اپنی صلاحیتیں کھپا دینے سے احتراز
کرنے اور مسلک اعتدال اور ضرورت دین کو ترجیح دینے کے سلسلہ میں امام ابو یوسفؒ نے
اپنے تلامذہ کو ایک جامع نصیحت کی تھی، ذیل میں اس کا خلاصہ درج کر دیا جاتا ہے:-

دین کے بارے میں شک، لڑائی، کج بحثی اور
جدال چھوڑ دو، اس لیے کہ دین بالکل واضح ہے
خدا نے اس کے فرائض بھی مقرر کر دیئے ہیں اور اس
کی سنتیں بھی اور اس کی تمام حدود مقرر کر دی ہیں
اور حلال کو حلال اور حرام کو حرام کر دیا ہے جیسا کہ
اس نے خود فرمایا میں نے تمہارے لیے دین کو
مکمل کر دیا اور اپنی نعمت کو تمہارے اوپر تمام
کر دیا اور تمہارے لیے دین اسلام کو پسند کر لیا۔
تو اس کے حلال کو حلال سمجھو اور اس کے حرام کو حرام
سمجھو، قرآن کی محکم یعنی واضح آیات پر عمل کرو
اور جو متشابہ آیات ہیں ان پر ایمان و یقین رکھو
اور اس کے اندر جو امثال ہیں یعنی مثالیں ان
سے عبرت حاصل کرو۔

اگر دین کے مسائل میں کج بحثی کوئی تقویٰ کی بات
ہوتی تو اس کی طرف سب سے پہلے
رسول اللہ صلی اللہ علیہ وسلم، آپ کے بعد آپ

اہل بدعت یحکون کلامہم
ویکذبون علی الناس لہ

ذروا الخصومة فی الدین والمرء
فیہ والجدال فان الدیت واضح
بین قد فرض اللہ عزوجل
فرائضہ وشرع سنتہ وحدودہ
واحل حلالہ وحرّم حرامہ
فقال: اَکَلْتُ لَکُمْ دِیْنِکُمْ وَاثْمَمْتُ
عَلَیْکُمْ نِعْمَتِی وَرَضِیْتُ لَکُمُ
الْاِسْلَامَ دِیْنًا: فاحلوا حلال
القرآن وحرّموا
حرّمہ واعملوا بمحکم
وامنوا بالمتشابه منه
واعتبروا بالامثال
فیہ۔

فلو كانت الخصومة فی الدین
تقویٰ عند اللہ لسبق الیہا
رسول اللہ صلی اللہ علیہ وسلم و

کے اصحاب سبقت کرتے، تو کیا انہوں نے کبھی عقائد کے مسائل میں کج بحثی کی، انہوں نے اگر اختلاف اور بحث و مباحثہ کیا تو فقہی مسائل میں جن کا تعلق عمل سے ہے، انہوں نے اگر گفتگو کی تو فرائض، نماز، حج، طلاق جیسے مسائل میں اور حلال اور حرام میں انہوں نے ایمانیات میں کبھی قیل و قال نہیں کیا، انہوں نے خدا کے تقویٰ اور اس کی اطاعت پر بس کیا اور انہوں نے سنت متواترہ کو مضبوط پکڑ لیا تھا، اور جو ان بتدعین نے نئے نئے مسائل پیدا کر دیئے ہیں ان کو انہوں نے کبھی ہاتھ نہیں لگایا۔

اللہ تعالیٰ نے اپنی کتاب میں کہل ہے کہ جب دیکھو کہ ہماری آیات میں کرید کر رہے ہیں تو ان سے الگ ہو جاؤ، اگر اللہ تعالیٰ چاہتا تو اپنی کتاب میں جدال اور قیل و قال کا طریقہ بھی نازل فرما سکتا تھا مگر اس سے اس نے گریز کیا اور یہ حکم دیا کہ ان کے ساتھ نہ بیٹھو۔ اور نبی صلی اللہ علیہ وسلم سے کہا کہ اگر وہ تم سے حجت کریں تو کہدو کہ میں نے اور جن لوگوں نے میری اتباع کی ہے اپنی پوری توجہ خدا کی طرف بندول کر لی ہے آپ سے یہ نہیں کہا کہ آپ بھی ان سے بحث و مباحثہ اور قیل و قال کیجئے۔

اصحابہ بعدہ فہل اختلفوا فی الدین تنازعوا فیہ وقد اختلفوا فی الفقه وتکلموا فیہ واختلفوا فی الفرائض والصلوة والحج والطلاق والحلال والحرام ولم یختلفوا فی الدین ولم یتنازعوا فیہ فاقصروا علی تقوی اللہ وطاعته والزموا ما جرت السنة ونزعوا ما احدث المحدثون من التنازع فی الدین۔

وقد انزل اللہ عزوجل فی کتابہ اذا راہیت الذین یخوضون فی ایتنا فاعرض عنہم۔ ولو شاء انزل فی ذلک جدلاً وحجاجاً ولكنه ابى ذلک وقال "ولا تقعدوا معہم" وقال "فان حاجوک فقل اسلمت وجہی للہ ومن اتبعن" ولم یقل وحاجہم۔

(سیر الصحابہ جلد ۸ ص ۱۲۵، ۱۲۶)

متنازعہ فیہ مسائل اور معاملات دین میں جنگ و پیکار سے گریز کی وصیت

اسد بن فرات امام ابو یوسف سے روایت کرتے ہیں کہ ایک مرتبہ امام ابو یوسف نے ارشاد فرمایا۔

”معاملات دین میں نھومت، جنگ و جدل، پیکار و آویزش کا سلسلہ ترک کر دو کیونکہ دین واضح ہے، اللہ عزوجل نے فرائض مقرر کر دیئے ہیں، سنن مشروع کر دیئے ہیں، حدود کی حد بندی کر دی ہے، جو حلال تھا اسے حلال کر دیا ہے جو حرام تھا اسے حرام کر دیا ہے،

لے اسد بن فرات درحقیقت مغرب اٹھی کے رہنے والے تھے، شوق علم کشاں کشاں انہیں مدینہ منورہ لے گیا اور یہ امام مالک کے حلقہ درس میں بیٹھ گئے، فقہ مالکی کی مشہور کتاب ”مدونہ“ درحقیقت انہی کی کاوش کا نتیجہ ہے۔ لیکن علم کا یہ مسافر صرف امام مالک کے حلقہ فیض سے استفادہ پر قناعت نہ کر سکا، بعض ایسے مسائل تھے جن کا تشفی بخش جواب امام مالک سے نہ مل سکا۔ اور جواب میں انہوں نے جو کچھ کہا وہ اگرچہ طنز کے انداز میں تھا لیکن اس سے یہ جستجو پیدا ہوئی کہ فقہاء کوفہ کو بھی ٹولا جائے اور ان کے علم سے اگر استفادہ اور استفادہ کی کوئی صورت نکل سکے تو اسے بروئے کار لایا جائے۔ چنانچہ مدینہ سے اٹھ کر یہ اسد بن فرات کوفہ پہنچے، یہاں امام محمد اور امام ابو یوسف کا بازار گرم تھا، دنیا جہان کے لوگ جوق در جوق، فوج در فوج کشاں کشاں سفر کی سختیاں برداشت کر کے آتے تھے اور ان حضرات کی بارگاہ علم میں سر کے بل پہنچتے تھے۔

اسد بن فرات نے زیادہ تر امام محمد سے استفادہ کیا۔ وہ امام صاحب کی سیرت، شخصیت، کردار، علم، وسعت نظر، قوت اجتہاد، رسوخ فی العلم اور دوسرے نکات سے بہت زیادہ متاثر ہوئے، اتنے متاثر ہوئے کہ رفتہ رفتہ جس سانچہ میں انہوں نے اپنے ذہن و فکر کو ڈھالا تھا وہ بدل گیا، یا لکل بدل گیا، یہاں آکر انہوں نے وہ تنگی نہیں دیکھی جس سے وہ بیزار ہو رہے تھے، جہاں علم تھا، اجتہاد تھا، وسعت تھی، قانون دفعہ میں پیک بھی تھی اور عسر کے ساتھ آیسر بھی جو اسلام کی اصل روح ہے۔ چنانچہ رفتہ رفتہ نوبت یہاں تک پہنچی کہ بعد میں اپنے وطن جا کر جب وہ مسند قضا پر بیٹھے اور قاضی القضاة ریعیف حبش بنادئے گئے تو گو مالکی مذہب سے ان کی وابستگی ختم نہیں ہوئی تھی لیکن اکثر و بیشتر ان کے فیصاۃ فتویٰ باقی حاشیہ ۷۴

خود اللہ تعالیٰ کا ارشاد ہے :-

الْيَوْمَ اكْمَلْتُ لَكُمْ دِينَكُمْ وَ
اَتَمَمْتُ عَلَيْكُمْ نِعْمَتِي وَرَضِيْتُ
لَكُمْ الْاِسْلَامَ دِينًا - ر

آج میں نے تمہارا دین مکمل کر دیا اور تم پر اپنی
نعمت تمام کر دی اور تمہارے لیے مذہب
اسلام پر راضی ہو گیا۔

پس جو کچھ قرآن نے حلال کر دیا ہے اسے حلال رکھو جو کچھ قرآن نے حرام کر دیا ہے
اسے حرام سمجھو جو اس نے حکم دیا ہے اس کی تعمیل کرو، متشابہات پر ایمان رکھو اور مثال
کا اعتبار ملحوظ رکھو، اگر معاملات دین میں خصومت اللہ تعالیٰ کے نزدیک بنی بر تقویٰ ہوتی
تو بے شک رسول اللہ صلی اللہ علیہ وسلم ایسا ہی کرتے اور آپ کے بعد آپ کے اصحاب
کا بھی یہی نظریہ ہوتا، لیکن کیا انہوں نے ایسا کیا؟ کیا انہوں نے معاملات دین میں خصومت
روا رکھی؟ کیا دینی معاملات میں انہوں نے تنازعہ کیا؟ بیشک انہوں نے فقہی معاملات

(بقیہ حاشیہ ص ۷۳ سے فقہ حنفی کے مطابق ہوا کرتے تھے۔

جیسا کہ ابھی عرض کیا جا چکا ہے کہ امام محمدؒ سے اسد بن فراتؒ نے بہت زیادہ فیض اٹھایا، لیکن یہ
کیونکر ممکن تھا کہ وہ امام ابو یوسفؒ جیسی عظیم و جلیل ہستی کو نظر انداز کر دیتے، چنانچہ شوقِ علم انہیں اس بارگاہ میں بھی
پہنچا اور جتنا فائدہ وہ امام ابو یوسفؒ کے بلوغِ نظر، ملکہِ اجتہاد اور وسعتِ علم سے کر سکتے تھے، کیا، اور زندگی بھر
اس کے پاس گزار بھی رہے، امام ابو یوسفؒ کی شاگردی پر انہیں ناز تھا اور بجا ناز تھا۔

کو نہ میں امام محمدؒ سے زیادہ اور امام ابو یوسفؒ سے کسی حد تک کسبِ فیض کرنے کے بعد وہ مصر بھی
پہنچے اور امام شافعیؒ سے بھی ملاقی ہوئے، یہاں کچھ نزاعیں بھی پیدا ہوئیں، لیکن اہلِ علم کا یہ اصول ہے بلکہ
یہ بات ان کی فطرت میں داخل ہے کہ وہ جو موقف اختیار کر لیتے ہیں اُس سے اُسی وقت رجوع کرتے ہیں جب
پورے طور پر انشراحِ قلب حاصل ہو جائے۔ چنانچہ وہ مصر پہنچے ضرور، لیکن ان کے موقت میں کوئی خاص تبدیل نہیں
ہوئی، فقہ حنفی سے ان کا ہوتا اثر تھا وہ قائم رہا اور زندگی بھر وہ اسی کے مطابق (اکثر و بیشتر) فتوے دیتے اور
فیصلے کرتے رہے۔

ان مراحل سے فارغ ہو کر جب وہ اپنے وطن پہنچے تو وہاں کی حکومت، اعیان و اُمراء اور عوام نے ان کی

(باقی حاشیہ ص ۷۵ پر)

اختلاف کیا اور اس باب میں بحث وجدل کی، انہوں نے فرائض نماز، حج، زکوٰۃ، طلاق، اور حرام کے مسائل میں بھی اختلافِ فکر و نظر کا اظہار کیا، لیکن جہاں تک نفسِ دین کا تعلق وہ بالکل متفق رہے، انہوں نے ذرا بھی خصومت یا بیکار آویزش کا اظہار نہیں کیا، پس اللہ سے ڈرو، اس کی اطاعت کرو اور اسے اپنے اوپر لازم کر لو جس کی تائید سنت سے ہے، بس اتنی شفقت ہمارے لیے کافی ہے۔ یاد رکھو سنت کا لزوم اللہ کے حکم سے ہے انسان کو محفوظ رکھ سکتا ہے شرط صرف یہ ہے کہ آدمی اسے اپنے اوپر لازم کر لے، وہ ہر خطا اور لغزش سے محفوظ ہو جائے گا۔

بہ حاشیہ ص ۴۱ سے) قدر دانی میں کوئی کسر نہیں اٹھا رکھی، انہیں منصبِ قضا سونپا اور ضعی القضاة (چیف جسٹس) بنا دیئے گئے۔

لیکن قدرت کو ان سے ابھی ایک بہت بڑا کام لینا تھا۔ اسی زمانہ میں مغرب کی اسلامی حکومتِ فلیپینسلی کے قزاقوں اور غارت گران امن و امان کی تاخت و تاراج سے متاثر ہو کر فیصلہ کر لیا کہ مملکتِ اسلامی میں شریک کر لیا جائے۔ چنانچہ صقلیہ فتح کرنے کے لیے جو فوج بھیجی گئی اس کے رسالار بھی اسد بن فرات تھے۔

اسلام کی تاریخ میں ایسے لوگ ملتے ہیں جو بیک وقت صاحبِ سیف و قلم تھے مثلاً امامِ مہدی، جنہوں نے قرامطہ سے، تاتاریوں سے اور دوسرے عناصر سے جنگ میں باقاعدہ حصہ لیا۔ لیکن یہ سعادت قاضی اسد بن فرات ہی کے مقسوم میں قسام ازل نے لکھ دی تھی کہ وہ ایک درج کے امیر اور رسالار بنیں، ایک غیر ملک کو فتح کریں، تاریخ میں فاتحِ صقلیہ کے نام سے رہوں اور ان کارناموں کے انجام دینے کے بعد جامِ شہادت پیئیں اور حیاتِ دوام کریں۔

اسد بن فرات بہت بڑے عالم تھے، بہت بڑے مجاہد، اور سب سے بڑھ کر یہ کہ راہِ حق کے شہید تھے۔

سن التقاضی صفحہ ۳۶

جو دت طبع اور ذوق صحیح | امام ابو یوسفؒ فرمایا کرتے تھے کہ بسا اوقات مجھ سے

بھی میری سمجھ میں آگئی مگر زبان سے اس کے اظہار پر قادر نہ تھا، اُس وقت میری مثال اُس شخص کی سی ہوتی تھی جس کے سامنے ایک درہم رکھا جائے اور اُس سے پوچھا جائے یہ کھرا ہے یا کھوٹا، مگر اس سے جب اس کی علت اور وجہ دریافت کی جائے تو وہ کوئی جواب نہ دے سکے حالانکہ وہ اس کا کھرا کھوٹا ہونا جانتا ہے اور اس کا قلب اس مطمئن ہے مگر زبان سے اس کا اظہار نہیں کر سکتا۔ فرماتے ہیں بعض اوقات میں دو مسئلوں میں بال برابر فرق کیا ہے اور بعض اوقات پہاڑ کے برابر اور بعض اوقات فرق دل میں محسوس کر لیا مگر زبان سے یارائے اظہار نہیں تھا لیہ

امام ابو یوسفؒ علم اصول فقہ | امام ابو یوسفؒ اور ان کے علم و فضل کا سب سے وسیع

میدان فقہ کی تدوین و اشاعت اور اس کی خدمت کے مدون اول ہیں | ترویج ہے جس میں انہوں نے باقی تمام علوم سے زیادہ اپنی جو دت طبع اور جولانی فکر کا ثبوت دیا ہے، چنانچہ دنیا ان کو فقیہ ہی کی حیثیت سے جانتا ہے۔ علم فقہ کے بعد ان کا دوسرا بڑا کارنامہ اصول فقہ کی تدوین ہے، جبکہ اس سے قبل باقی اصول فقہ کی تدوین نہیں ہوئی تھی، اگرچہ قرآن و سنت کے کلیات کو سامنے رکھ کر حضرات صحابہؓ اور تابعین نے بہت سے مسائل مستنبط کیے تھے۔ انہی اصول و کلیات اور ہنرات صحابہؓ کے مستنبط مسائل کی روشنی میں امام ابو یوسفؒ نے علم اصول فقہ مرتب کیا۔ اگرچہ اس موضوع پر ایک کتاب خود امام اعظم ابو حنیفہؒ نے بھی لکھی تھی جو "کتاب الرائے" کے نام سے مشہور ہے۔ تاہم امام ابو یوسفؒ پہلے شخص ہیں جنہوں نے علم اصول فقہ کو باقاعدہ ایک فن کی حیثیت سے مدون کیا۔

محمد بن جعفرؒ کہتے ہیں :-

قول من وضع الكتاب في
 اصول الفقه على مذهب
 حنيفة له

امام ابو يوسف پہلے شخص ہیں جنہوں نے
 امام ابو حنیفہ کے مسلک کے مطابق اصول
 فقہ کی تدوین کی۔

بعض حضرات سے منقول ہے کہ امام شافعی اصول فقہ کے سب سے پہلے مؤلف
 مگر واقعاتی اور تجزیاتی طور پر یہ بات سب کے نزدیک مسلم ہے کہ علم اصول فقہ کے
 بن میں سنت و تقدم کا شرف امام اعظم ابو حنیفہ اور امام ابو یوسف اور ائمہ احناف
 لو حاصل ہے۔

علامہ زاهد الکوثری "حسن التقاضی"
 میں لکھتے ہیں کہ "کتاب الخراج"
 امام ابو یوسف نے خلیفہ ہارون رشید

مشتمل بسو ط تصنیف
 اور کتاب الخراج

یہ تحریر فرمائی تھی، اس میں احکام اموال درج ہیں جو ہارون رشید کی استدعا پر
 صاحب نے قلمبند اور تالیف فرمائے تھے۔ اس کتاب کے مقدمہ سے ثابت ہوتا
 ہے کہ امام صاحب کے سینہ میں کس قدر چہری اور نڈر دل تھا، حتیٰ کہ معاملہ میں وہ
 ی سے خائف ہونا جانتے ہی نہیں تھے، ان کے طبقہ میں سے کسی شخص نے کوئی ایسی
 اب نہیں لکھی جو اس کے ہم پلہ اور ہم رتبہ ہو یا اس سے ٹکر لے سکے، بلکہ اگر ہم یہ کہیں
 اس کتاب کا آج تک جواب نہ ہو سکا تو ذرہ برابر بھی مبالغہ نہیں ہو گا۔ کتاب
 کے مقدمہ میں امام ابو یوسف نے جس دلیری اور جرأت کے ساتھ خلیفہ وقت کو نصیحت
 و عظمت کی ہے، اسے خدا سے ڈرایا ہے، ظلم سے روکا ہے، خلق خدا کے ساتھ نرمی اور
 لطفت کا برتاؤ کرنے کی تلقین کی ہے، عدل پر زور دیا ہے، احسان کی تاکید کی ہے،
 سلوک کی ترغیب دی ہے۔ یہ اس بات کا واضح ثبوت ہے کہ وہ صرف خدا ہی سے
 تھے اس لیے دوسروں کو بھی درخواست ہی کیوں نہ ہو، خدا سے ڈرتے رہتے تھے۔

مفتاح السعادة و مناقب کروری و مناقب موفق تذکرہ ابو یوسف

جس شخص نے اس کتاب کا اور اس موضوع پر دوسری کتابوں کا مطالعہ کیا ہے اس اعتراف پر مجبور ہے کہ یہ کتاب اپنے موضوع، مغز اور مواد کے اعتبار سے ہمہ جہت لاثانی اور بے مثل ہے۔ اس کتاب کی متعدد شرحیں بھی لکھی گئی ہیں جس کے ذریعہ اس کتاب کے نکات مکنون کو اجاگر کیا گیا ہے۔ علم و معرفت کے جو خزانے اس کتاب موجود ہیں ان کی نشاندہی کی گئی ہے اور جو حقائق اس میں زیر نقاب ہیں انہیں نمایاں کیا ہے۔

بہر حال "کتاب الخراج" امام ابو یوسفؒ کا لازوال علمی کارنامہ ہے، یہ کتاب جامعیت، افادیت اور اہمیت کے اعتبار سے یگانہ اور منفرد ہے۔ اتنی صدیاں گزری ہیں لیکن آج بھی "کتاب الخراج" کی عظمت قائم ہے اور شاید مدتوں تک بلکہ ہمیشہ قائم رہے گی۔ اس کتاب میں روح اسلام بھی ہے، روح عصر بھی، یہی وجہ ہے کہ یہ زندہ رہے۔ علامہ زاہد الکوثریؒ نے اپنے رسالہ میں امام ابو یوسفؒ کی گرانقدر مصنفات و مؤلفات کی تفصیل دی ہے جو علوم و معارف کے بحر بیچراں تھے۔ تاریخ میں آپ کی مبسوط تصانیف کا ذکر ملتا ہے۔ علامہ کوثریؒ نے لکھا ہے کہ شیخ یحییٰ الغزالی جو مسجد حرام میں منصب پر فائز تھے اور حجر اسود کے مواجہہ میں کعبہ مشرفہ کے میزاب کے سامنے وعظ کیا کرتے تھے ۹۰۸ھ کا واقعہ ہے کہ وہ شہر زربید میں تشریف لائے تھے، انہوں نے ارشاد فرمایا کہ:

"میں نے پچیسیم خود تین سو مجلدات میں "امالی ابو یوسف" شہر غزہ (جو ارض شام میں واقع ہے) کے ایک کتب خانے میں دیکھے ہیں، اور جس کتب خانے میں یہ بے نظیر علمی سرمایہ دیکھنے میں آیا وہ صرف امام ابو یوسفؒ کی کتابوں کے لیے مخصوص تھا، لہذا

لہ کتب خانے سے مراد شاید راوی نے الماریاں لی ہیں کیونکہ اس زمانے میں یہ دستور تھا کہ خاص خاص اصحاب کی کتب و مؤلفات کے لیے الماریاں مخصوص کر دیتے تھے، انہی میں ان کی کتابیں رکھی جاتی تھیں۔ امام ابو یوسفؒ کی تین سو مجلدات پر مشتمل یہ ضخیم کتاب اور اس نوع کی دوسری دسیوں علمی مؤلفات کے بارے میں اب کچھ (باقی حاشیہ ص ۷۹ پر)

مؤلفات ابو یوسفؒ کا اجمالی تعارف | امام ابو یوسفؒ کی مؤلفات اور وفتع تصنیفات حقائق اور معارف کا

بحر بے پایاں تھیں۔ آپ کی مؤلفات کثیرہ کا ذکر اہل علم کی کتابوں میں موجود ہے لیکن ان میں سے اکثر ناپید ہو چکی ہیں، اور اب ان کے اجمالی تعارف سے بڑھ کر ان تک حقیقی رسائی ناممکن ہو گئی ہے۔۔ امالی، کتاب الامار، کتاب الخراج اور اختلاف ابن ابی لیلیٰ و ابی حنیفہؒ کا کسی حد تک اجمالی تذکرہ ہم نے کر دیا ہے، امالی کا ذکر بھی آ گیا ہے۔ ان کے علاوہ: الرد علی سیر الاوزاعی، المخارج والجمیل، کتب فی الاصول والامالی، محض امالی، کتاب اختلاف (علماء) الامصار، کتاب الرد علی مالک بن انس، الخراج، کتاب الجوامع، (جو آپ نے یحییٰ بن خالد کے لیے تصنیف کی، یہ ۴۰ جلدوں پر مشتمل ہے، اس میں انہوں نے لوگوں کے اختلافات، اور قابل عمل رائے کا اظہار کیا ہے) اصول فقہ، مسائل امالی امام ابو یوسفؒ، ادب التقاضی، یہ وہ کتابیں تھیں جو اپنے موضوع، منفرد مواد، معلومات نکات اور حقائق و معارف کے اعتبار سے اپنی نظیر آپ تھیں، عالم اسلام میں ان کا کوئی جواب نہ تھا، مدرسہ و خانقاہ میں ان کی یکساں عظمت تھی، علم کی ہر محفل اور ذکر کی ہر مجلس میں ان کتابوں کا چرچا تھا لے

مگر باہمی خانہ جنگیوں، بد امنیوں اور طوائف الملکیوں نے جہاں اور بہت سے نقصانات ملت اسلامیہ کو پہنچائے وہاں ایک عظیم اور ناقابل تلافی نقصان یہ بھی پہنچایا، تاتاریوں نے قبول اسلام سے قبل اسلامی ممالک پر تاخت و تاراج کا جو نہ ختم ہونے والا سلسلہ شروع کیا تھا، اس میں سرکٹے، دھڑگرے، عمارتیں مسمار ہوئیں، شہر ویران ہوئے، کھیت جھلس گئے، دولت و ثروت پر ڈاکہ پڑا بلکہ اس سے بڑھ کر نقصان یہ ہوا کہ مسلمانوں کے علمی

(بقیہ حاشیہ سے) معلوم نہیں۔ غالباً یہ کتابیں بھی نسخہ کی اس طوائف الملوی اور خانہ جنگی میں ضائع ہو گئیں جو مصر میں پیر کس حکومت کے زمانہ میں ہوئی جس سے بہت سی گراں بہا اور نادر و نایاب کتابیں ضائع ہو گئیں۔

۲۸۶
لے حسن التقاضی ص ۳۲ تا ۳۴ و سیر الصحابہ جلد ۸ و مناقب موفق تذکرہ امام ابو یوسفؒ و الفہرست لابن الندیم

خزانے اور ان کے لازوال تصنیفی دینیے برباد ہو گئے اور یہ نقصان ایسا ہے جس کی تلافی ناممکن ہے۔

امام ابو یوسفؒ جب تحصیل علم سے فارغ ہوئے تو نکاح کر لیا اور بعض روایات کے مطابق زمانہ طالب علمی میں آپ کا نکاح ہو چکا تھا مگر غربت و افلاس اور عسرت و ناداری ہنوز

جاری تھی۔ آپ کے افلاس اور ناداری کے واقعات میں یہ بھی نقل کیا گیا ہے کہ زمانہ طالب علمی میں عسرت اور تنگدستی کی وجہ سے کاغذ خریدنے کی استطاعت نہ رکھتے تھے، مذبح خانے سے جانوروں کی ہڈیاں اور پسلیاں اٹھالائے اور ان پر مسائل قلمبند فرماتے ایک روز تھکے ماندے گھرائے، بیوی سے کھانا مانگا تو اس اللہ کی بندی نے وہی ہڈیاں لا کر سامنے رکھ دیں اور کہا:-

”جو کچھ آپ کھا کر لاتے ہیں وہی حاضر ہے“

بیوی کا یہ طعنہ سن کر آپ کو کسب معاش کی فکر ہوئی لہ

مولانا مناظر احسن گیلانی نے خود قاضی ابو یوسفؒ کے حوالے سے ایک اور دلچسپ واقعہ نقل کیا ہے، لکھتے ہیں کہ خود

امام ابو یوسفؒ فرمایا کرتے تھے کہ تحصیل علم اور علمی و مطالعاتی مشاغل کی وجہ سے میرا حال جب اس تویت کو پہنچ گیا کہ قوت لایموت اور بقا و حیات کے لیے کوئی چیز بھی باقی نہ رہی تو اپنے سسرالی مکان کا ایک شہتیر نکلوا کر بازار میں بیچنے کے لیے میں نے اسے بھیج دیا، یہ بات میری خوشدامن صاحبہ کو معلوم ہوئی تو اسے بے حد تاگوار گزری اور دیکھا کہ اس کے چہرے پر کافی گرانی کے آثار ہیں بلکہ بڑی بی تے اس سلسلہ میں امام ابو یوسفؒ سے کچھ تلخ ترشش باتیں بھی کیں اور شاید یہی کہا ہوگا کہ ”اچھی میری لڑکی کی قسمت پھوٹی ایسے آدمی سے بیاہی گئی جو خود تو کیا کھائے گا اور دوسروں کو کیا کھلائے پلائے گا اب

لے ماہنامہ الخیر“ جامعہ خیر المدارس ملتان، بابت رجب المرجب ۱۴۰۷ھ

میرے گھر کے شہتیر تک بیچ بیچ کر کھانے لگا ہے۔“ کہتے ہیں کہ ساس کے اس طرز عمل سے دل پر سخت چوٹ پڑی اور اب بات برداشت سے باہر ہو گئی ایسے حالات جب پیش آئے اور ادھر خلیفہ وقت (مہدی کا اصرار بڑھنے لگا اور ساتھ ساتھ دینی سیاست اور حنفیت کی ترقی و عروج اور ترویج و نفاذ کے امکانات بھی ظاہر ہونے لگے تو امام ابو یوسفؒ نے مہدی کی حکومت میں قضا کا عہدہ قبول کر لیا۔ گو ابتداء میں آپ اس عہدہ کے قبول کرنے سے کتراتے رہے اور بس طرح ممکن ہو سکا زندگی گزار رہے لیکن جب بات یہاں تک پہنچی تب مجبوراً ملازمت اختیار کر لی۔

امام ابو یوسفؒ نے قاضی القضاة یا وزارت عدل کا منصب جلیل کیوں قبول کیا تھا۔۔۔؟

امام اعظم ابو حنیفہؒ، سفیان ثوریؒ اور امام مالکؒ جیسے ائمہ کبار نے کسی بھی قیمت پر حکومت وقت کے ساتھ اشتراک عمل، عہدہ قضا کی ذمہ داری قبول کرنے اور بعض

حالات میں اضطراباً جواز اور بظاہر موافق فتویٰ ہونے کے بھی تقویٰ پر عمل کیا۔ ان کے اس قسم کے عزائم سے ان کی پوری زندگی بڑی بے چینی سے گذری، مگر انہوں نے سب کچھ مہم جوئی کے امکانات کے باوجود نظام حکومت کے بدلنے اور اس میں انقلاب اور اصلاح پیدا کرنے کی غرض سے اس وقت کی اٹھنے والی مختلف قسم کی

لے امام ابو حنیفہؒ کے دوسرے شاگرد قاضی حفص بن غیاثؒ کے حالات میں بھی لکھا ہے فرماتے تھے کہ جب مردار کا کھانا مجھ پر حلال ہو گیا تب میں نے قضا کا عہدہ قبول کر لیا۔ (امام ابو حنیفہؒ کی سیاسی زندگی ص ۳۴۴)

قاضی شریک کو بھی مجبوراً عہدہ قضا قبول کرنا پڑا تو انہوں نے اس کو دین کے فروخت کرنے سے تعبیر کیا، ان کے الفاظ یہ ہیں بعثت دینی (یعنی میں نے اپنے دین کو بیچ دیا) وہ لوگ مردار اور دین فروشی سے اس لیے اس کو تعبیر کرتے تھے کہ وہ مسند قضا پر بیٹھنے کے بعد اس جرات اور آزادی کے ساتھ دینی احکام کے روشنی میں معاملات کا فیصلہ نہیں کر سکتے تھے جس آزادی سے وہ عہدہ افتاء پر رہ کر کر سکتے تھے۔ مگر اس سب کچھ کے باوجود امام ابو یوسفؒ نے قضا کا عہدہ کیوں قبول کیا؟ اس کی تفصیلاً ہم نے اگلے صفحات میں لکھ دی ہیں۔

دینی اور اصلاحی تحریکوں کا بھرپور اور اعلانیہ ساتھ دیا۔ مگر امام ابو یوسف نے اپنے استاد اور اپنے رفقاء کی عام روش کے خلاف عہدہ قضا کیوں قبول کیا؟ ہم ذیل میں اجمالاً اس کی کچھ توضیح کر دیتے ہیں۔

① امام اعظم ابو حنیفہ نے اسلامی احکام کی ترویج اور غلبہ و تہذیب کے لیے فقہاء اور مجتہدین کی ایک جماعت تیار کی تھی، اس کی غرض بھی یہ تھی کہ ذاتی طور پر وہ حکومت کے ساتھ ہر قسم کے اشتراکِ عمل، تعاون اور قضاء وغیرہ کے قبول کرنے سے بے نیاز رہیں مگر اپنے حلقہٴ احباب اور تلامذہ میں اس قدر اسپرٹ اور اہلیت بھردیں کہ مستقبل کی کوئی حکومت بھی ان کے تلامذہ کے دیئے ہوئے خاکہ پر عمل کیے بغیر ایک قدم بھی آگے نہ بڑھ سکے۔

② یہ بجا ہے کہ تاریخ میں قاضی القضاة (چیف جسٹس) کا عہدہ عملاً امام ابو یوسف کو ملا مگر اس کے لیے فضا اور ماحول کی سازگاری اور عہدہ کی تجویز و ایجاد اس سے قبل امام اعظم ابو حنیفہ کر چکے تھے۔

③ پھر امام ابو یوسف اور امام زفرؒ تو ایسے قاضیوں میں سے تھے کہ بقول امام اعظمؒ قاضیوں اور مفتیوں کو تیار کر سکتے تھے۔

④ شرعی احکام کی ترویج و اشاعت میں علمی قوت کے ساتھ سیاسی قوت کی بھی ضرورت ہوتی ہے، جب اپنا ایمان اور اسلام محفوظ رہے اور سیاسی قوت کے بل بوتے پر نفاذِ شریعت اور ترویجِ احکام کا مقدس کام انجام پذیر ہو سکے تو پھر عہدہ قضا یا وزارتِ عدل قبول کر لینا یا حکومت کے ساتھ کسی بھی صورت میں اشتراکِ عمل کر لینا شرعاً مذموم نہیں بلکہ محمود ہے۔ امام ابو یوسفؒ دین کی مصلحت اسی میں سمجھتے تھے کہ عہدہ قضا کو قبول کر لیا جائے اور اس کے ذریعہ اسلامی نظام کے ان قوانین کو نافذ کیا جائے جو امام اعظم ابو حنیفہؒ کی وفات کے بعد خود انہوں نے دورانِ حیات کے احباب نے کتاب و سنت سے مستنبط کیے تھے۔ امام محمدؒ

۱۔ اس مسئلہ کی توضیح اتھارنٹ نے اپنے رسالہ "امام اعظم ابو حنیفہؒ کا نظریہ انقلاب و سیاست" میں کر دی ہے جو دفاعِ امام ابو حنیفہؒ میں گیارہویں باب اور علیحدہ مستقل کتابچہ کی صورت میں شائع ہو چکا ہے۔

امام ابو یوسفؒ نے عہدہ قضا کے قبول کر لینے کی سفارش کرتے ہوئے کہا تھا کہ اگر آپ اس عہدہ کو قبول کر لیں گے تو یہ ہمارے مسلک کی ترویج کا ایک ذریعہ ہا تھا آجائے گا۔ اس واقعہ کا تفصیلی تذکرہ امام محمدؒ کے حالات میں کر دیا گیا ہے۔

⑤ امام ابو یوسفؒ کی سترہ سالہ قضا و افتاد اور وزارت عدل و انصاف کے منصبِ جلیل کی پوری تاریخ امت کے سامنے ہے کہ وہ اپنے استاذ کی ہدایت، تعلیم اور ان کے طریق کار کے مطابق اپنے مجددانہ عزم اور ارادہ کے ساتھ حکومت میں ہوتے ہوئے اس کی غلط پالیسیوں کے مقابلہ میں سینہ سپر ہو گئے تو اس سے بڑی حد تک زمانہ کی فتنار اور حکومت کی پالیسیوں کا رخ مڑ گیا۔ امام ابو یوسفؒ نے اپنی جرات، دینی حمیت اور اظہارِ حق سے قضا اور وزارتِ عدل کے عہدہ کو اس قدر اونچا اور بلند کر دیا کہ مطلق العنان خلفاء تک کو ان کے فیصلوں کے آگے سر جھکا دینا پڑتا تھا۔ اس سلسلہ کے کئی ایک واقعات ہم نے اس کتاب میں درج کر دیئے ہیں۔

⑥ بعض تذکرہ نگاروں نے اس کی وجوہات میں خوشدامن کے طعنہ اور بیہوشی کی تعریضات کا بھی ذکر کیا ہے (جیسا کہ اپنی جگہ تفصیل سے ہم نے اس سلسلہ کے بعض واقعات نقل کر دیئے ہیں) ممکن ہے عہدہ قضا کے قبول کرنے میں ایسے محرکات کا بھی دخل ہو، مگر اصلاً ایسے واقعات زیرِ داستان کے لیے عوامی مجالس میں تو چھیڑے جاسکتے ہیں علمی اور تحقیقی مجالس اور خود امام ابو یوسفؒ کی جلالتِ قدر اور عظمتِ شان کے پیش نظر ایسی توجیہات بجائے خود کمزور اور توجیہ منزلہ توجیہ کے زمرہ میں آجاتی ہیں تزییحی اعتباراً ہیں انہیں کوئی اہمیت نہیں دی جاسکتی۔

بہر حال ہمارے خیال میں یہی وہ اسباب اور وجوہ تھے جن کی بنا پر باپِ علم، اہل تقویٰ اور خود امام ابو یوسفؒ عہدہ قضا کے قبول کر لینے پر آمادہ ہو گئے تھے ممکن ہے کہ اس کے ساتھ معاشی تنگی اور پریشانی بھی امام ابو یوسفؒ کے عہدہ قضا کے قبول کر لینے کا ایک سبب ہو لیکن اس کو مستقل سبب ہرگز نہیں قرار دیا جاسکتا، ورنہ اگر امام ابو یوسفؒ کو یہ توقع نہ ہوتی کہ ان کے کیے ہوئے فیصلوں میں کوئی قوتِ خارج ہوگی یا اسلامی انقلاب

اور غلبہ شریعت کا کام نہیں ہو سکے گا اپنے اندر اس قسم کی کمزوری پاتے کہ وہ رباب حکومت کی خاطر اور پاسداری میں اظہارِ حق سے باز رہ جائیں گے تو یقیناً اپنے استاذ امام ابوحنیفہؒ کی طرح وہ موت کو پسند کرتے لیکن اس عہدہ کے قریب نہ جاتے۔ اور مجھے علی وجہ البصیرت یہ کہنے میں کوئی باک نہیں کہ امام ابو یوسفؒ کا عہدہ قضا قبول کرنا بھی امام اعظم ابوحنیفہؒ کی تعلیم و اور استقبال کی سیاسی پالیسی کا ایک حصہ تھا۔

یہودی کا طنز اور | امام ابو یوسفؒ کے زمانہ فقر و عسرت اور تنگدستی کا قصہ ہے کہ آپ کے مکان کی گلی میں ایک یہودی نے اپنی دیوار کچھ اس طرح سے بڑھا کر بنائی کہ اس سے عام گلی تنگ ہو گئی، امام ابو یوسفؒ نے

یہودی کے اس ناجائز فعل پر اعتراض کیا تو یہودی نے بطور طعنہ اور طنز کہا کہ:۔
 ”جناب! جب آپ کی سواری نکلے گی اور راستہ تنگ ہوگا تو میں دیوار گرا دوں گا۔“
 خدا تعالیٰ کو اس یہودی کا یہ طعنہ اور طنز پسند نہ آیا اور امام ابو یوسفؒ کو منصب قضا اور عدل و انصاف کی با اختیار وزارت کا جاہ و جلال عطا فرما دیا اور جب آپ کی سواری شان و شوکت، تزک و احتشام اور اجلال کے ساتھ اسی گلی سے گزری تو قاضی ابو یوسفؒ نے یہودی کو اس کا وعدہ یاد دلایا جس پر اسے دیوار گرانے پر طمی بے اظہارِ حق اور امر بالمعروف | امام ابو یوسفؒ اظہارِ حق میں کسی کی پرواہ نہ کرتے تھے خواہ وہ سلطان ہی کیوں نہ ہوتا، وہ کسی بھی

صاحبِ وجاہت اور صاحبِ حکومت کو دین کے معاملہ میں خاطر میں نہ لاتے۔ یہی وجہ تھی کہ خدا تعالیٰ کی مدد ان کے شامل حال ہوتی تھی، خود بادشاہ سے بھی اگر کوئی نامناسب اور دین کے خلاف بات صادر ہوتی تو صاف کہہ دیتے کہ عہدہ قضا کے لحاظ سے میں تمہارا مطیع ہوں لیکن کسی غلطی پر آپ کو متنبہ کر دینا میرا فرض ہے۔ جب بھی ان کی عدالت میں کوئی مقدمہ پیش ہوتا تھا تو راعی اور رعیت، غنی اور فقیر، ملوک اور راہزن سب کو ایک

لہ ماہنامہ الخیر ملتان بابت رجب ۱۴۰۰ھ

صف میں رکھتے تھے۔ یہی وہ چیز تھی جس نے ان کے رتبہ کو بلند کر دیا تھا اور اسلام میں قضا کا معیار بھی ان ہی امثال و روایات کی بناء پر رفیع ہو گیا۔ اسلام کی پیدا کردہ حریت، آزادی فکر اور آزادی نطق و کلام کی اصل روح کو ائمہ احناف بالخصوص امام ابو یوسفؒ نے قائم رکھا۔ ہر طرح کے فاسد، لرزہ خیز اور مہیب حالات میں بھی نہ ان کے قدموں میں لغزش پیدا ہوئی نہ ان کی زبان لٹکھڑائی، انہوں نے وہی کیا جسے حق سمجھا اور وہی کیا جو ان کے نزدیک بہنی برصواب تھا خواہ نتائج کتنے ہی مہلک اور خطرناک کیوں نہ ہوں۔

خلیفہ ہارون رشید کے نام
امام ابو یوسفؒ کی ہدایات

امیر المؤمنین ابراہیم کا شکر ہے کہ اس نے ایک بڑی ذمہ داری (حکومت) آپ کے سپرد کی ہے اس کی ادائیگی کا ثواب بھی تمام ثوابوں سے بڑا اور اعلیٰ ہے

اور اس میں کوتاہی کی سزا بھی تمام سزاؤں سے بدتر اور سخت تر ہے، آپ کے سپرد اس امت مسلمہ کے تمام معاملات کیسے گئے ہیں، آپ دن رات کوشش کریں کہ ان کے حقوق کی بنیاد میں مستحکم ہوں اور آپ ان کے جان و مال کے امین ہیں، اللہ تعالیٰ نے آپ پر یہ ذمہ داری ڈال کر آپ کی آزمائش کی ہے۔ میں یہ کہہ دینا چاہتا ہوں کہ خدا تعالیٰ کے خوف اور ڈر پر بس تمہیر کی بنیاد نہیں رکھی جائے گی اُس کے لیے ہر وقت خطرہ ہے کہ کسی وقت خدائے قدوس اوندھے منہ بتائے والے کے اوپر اسے گرا دے۔ تو آپ امت اور عام رعیت کے افراد کی اور ان کے حقوق کی حفاظت کی اور ان کے معاملات کی دیکھ بھال میں کوتاہی نہ کریں عمل میں خدا قوت بخشنا ہے۔ آج کے کام کو کل پر نہ اٹھا رکھیے اگر آپ نے ایسا کیا تو نقصان ہوگا، وقت کو توقع اور امید کے ساتھ نہ رکھیے بلکہ وقت کو عمل کے ساتھ رکھیے (یعنی امید پر کوئی کام اٹھانے رکھیے بلکہ ہر کام وقت پر کیجیے) ہر کام کا ایک وقت ہوتا ہے وقت کے بعد کام بیکار ہے۔ پھر بہت سی نصیحتیں کرنے کے بعد فرماتے ہیں:۔۔۔ قیامت کے دن وہی حکمران سب سے زیادہ خوش بخت ثابت ہوگا جس نے اپنی رعیت کو خوشحال رکھنے کی کوشش کی۔ دیکھیے آپ کسی معاملہ میں جاہ مستقیم سے نہ بیٹھے گا ورنہ آپ کی رعیت بھی ہٹ جائے گی۔ خبردار! کسی معاملہ میں خواہش نفسانی اور اپنے

غیض و غضب کو دخل نہ دیجئے گا، جب دین و دنیا میں کش مکش کی صورت پیدا ہو جائے تو چاہئے کہ آپ دین کے پہلو کو اختیار کریں اور دنیا کو چھوڑ دیں، دین باقی رہنے والی چیز ہے اور دنیا فانی ہے۔ آپ تمام کو خدا کے قانون کے لحاظ سے برابر سمجھیں خواہ وہ آپ کے قریب کے ہوں یا بعید کے ہوں، اللہ کے قانون کے نفاذ میں آپ سلامت کرنے والوں کی بالکل پرواہ نہ کیجئے اے

اسلام نے حریت و آزادی فکری اور آزادی نطق و کلام کی جو روح اپنی امت میں پیدا کی تھی وہ بہت جلد اضمحلال کا شکار ہو گئی، لیکن اگر کسی نے اسے قائم اور باقی رکھا وہ

شجاعت و حق پرستی اور انصاف کے تقاضے

علماء اسلام اور بالخصوص ائمہ احناف تھے۔ ہر طرح کے فاسد، لرزہ خیز اور مہیب حالات میں بھی نہ ان کے قدموں میں لغزش ہوئی نہ ان کی زبان لٹکھڑائی، انہوں نے وہی کیا جسے حق سمجھا اور وہی کیا جو ان کے نزدیک مبنی بر صواب تھا خواہ نتائج کتنے ہی مہلک اور خطرناک کیوں نہ ہوں۔

امام ابو یوسفؒ بھی اسی قافلہ کے ایک فرد تھے جب تک زندہ رہے پوری صداقت، خلوص، جرأت، بے خوفی، دلیری اور عدل و انصاف کے ساتھ اس راستے پر گامزن رہے۔ ذیل میں اس سلسلہ کا ایک واقعہ درج کیے دیتا ہوں جسے امام صاحبؒ کے تمام سوانح نگار نقل کرتے چلے آئے ہیں، لکھا ہے کہ :-

امام ابو یوسفؒ کے منصب قضا پر تقرر کے بعد ایک مرتبہ امیر المؤمنین ہادی کے ایک باغ پر کسی شخص نے دعویٰ دائر کر دیا۔ مقدمہ بظاہر امیر المؤمنین کے حق میں تھا کہ قانونی طور پر اس کا پہلو زبردست تھا مگر درحقیقت واقعہ اس کے خلاف تھا۔ امام ابو یوسفؒ اپنی فقہی فراست سے اصل صورتحال پر آگاہ ہو گئے تھے، وہ چاہتے تھے کہ ظاہری اور قانونی تقاضوں سے قطع نظر حق بہ حقدار رسید کر دیا جائے۔ چنانچہ کسی موقع پر امیر المؤمنین ہادی سے

۱۔ مقدمہ کتاب الخراج

نشست کے موقع پر باغ کا تذکرہ چھیڑ دیا گیا، امیر المؤمنین نے امام ابو یوسفؒ سے دریافت کیا کہ فلاں باغ کا معاملہ جو آپ کی عدالت میں دائر ہے اس کی کیا صورت حال ہے اور آپ اس میں کیا کرنا چاہتے ہیں؟

قاضی ابو یوسفؒ اپنے فیصلے اور عدالتی طریقہ کار اور ظاہری صورت حال سے قطع نظر ذہنی طور پر ہادی کو آمادہ کر کے عدل و انصاف کے تقاضوں پر عمل کرانا چاہتے تھے، فرمانے لگے:-

امیر المؤمنین! مدعی کی درخواست اور اصرار یہ ہے کہ امیر المؤمنین سے اس بات کا حلف لیا جائے کہ ان کے گواہ سچے ہیں۔
ہادی نے پوچھا کیا مدعی کی درخواست واجب ہے اور کیا آپ مجھے حلف اٹھانے کا حکم دیں گے؟

امام ابو یوسفؒ نے فرمایا قاضی ابن ابی لیلیٰ کا فتویٰ تو یہی ہے۔ (اور باغ کے کیس میں تو میں اس پر عمل کروں گا) — خلیفہ جھوٹی قسم کے تصور سے لرز گیا اور قاضی ابو یوسفؒ سے عرض کیا: ”میں مدعی کو باغ واپس کیے دیتا ہوں؟“
یہ امام ابو یوسفؒ کی ایک تدبیر تھی جو کارگر اور تیر بہدف ثابت ہوئی۔

امام ابو یوسفؒ کے سوانح نگاروں نے لکھا ہے کہ ایک مرتبہ خلیفہ ہارون رشید اور ایک یہودی شاہ و گدا سب برابر ہیں

کا مقدمہ امام ابو یوسفؒ کی عدالت میں پیش ہوا اور اس سلسلہ میں دونوں آپ کے پاس عدالت میں حاضر ہوئے۔ تاہم یہودی کو ایک عام رعیت کی حیثیت ہونے کے پیش نظر احساس کمتری بھی تھا، اس لیے وہ خلیفہ سے ذرا پیچھے ہٹ کر قاضی ابو یوسفؒ کے سامنے بیٹھ گیا۔ مگر قاضی صاحب سے یہ تفاوت بھی نہ برداشت کیا گیا اور کھلی عدالت میں یہودی کو مخاطب کر کے فرمایا:-

لہ مناقب موفق تذکرہ ابو یوسف و تاریخ بغداد و اخبار القضاة

» ذرا آگے اور قریب آکر خلیفہ کے برابر بیٹھ جاؤ، یہ اسلامی عدالت ہے اس میں ایک کو دوسرے پر کوئی تقدم اور تفوق نہیں، عدل و انصاف کی عدالت میں شاہ و گداسب برابر ہیں،

قاضی ابو یوسفؒ کے سوانح نگاروں نے عثمان
ابن حکیم کی ایک روایت نقل کی ہے کہ ایک مرتبہ
ہارون رشید کے دربار میں
زندیق کے قتل کا فیصلہ

پیش کیا گیا، ہارون رشید نے امام صاحبؒ کو طلب کیا، جب وہ تشریف لے آئے تو کہا آپ اس زندیق سے بحث اور مناظرہ کیجئے۔ امام ابو یوسفؒ نے فرمایا:۔
اے امیر المؤمنین! جلاد کو طلب کیجئے، چمڑے کا نطع بچھو ایسے، پھر اس شخص پر اسلام پیش کیجئے، اگر قبول کر لے تو بہت اچھا ورنہ گردن اڑا دیجئے، یہ اس قابل نہیں ہے کہ اس سے مناظرہ کیا جائے یہ تو اسلام قبول کر کے اس سے منحرف ہو چکا ہے۔

امام کسائیؒ کا نحوی اعتراض اور
امام ابو یوسفؒ کا فقہی جواب
ایک دفعہ ہارون رشید کے زیر نگرانی امام ابو یوسفؒ اور امام کسائیؒ کے درمیان خوب مناظرہ ہوئی جو نحوی انداز کا تھا، سب سے پہلے خود خلیفہ نے امام ابو یوسفؒ پر چند سوالات کیے پھر امام ابو یوسفؒ کے جواب پر امام کسائیؒ نے نحوی اصول کے تحت جرح کی۔

سوال ۱: ہارون رشید! انت طالق تین بار کہنے سے کتنی طلاقیں واقع ہوئیں؟ شریعت کے مطابق اس کا واضح جواب دیجئے۔

جواب: امام ابو یوسفؒ! اس کلام سے ایک طلاق واقع ہوئی۔

سوال ۲: انت طالق، او طالق، او طالق سے کتنی طلاقیں ہوں گی؟

لے حدائق الحنفیہ تذکرہ امام ابو یوسفؒ لے مناقب موفق ص ۲۹۷ و تاریخ بغداد

اس کا واضح جواب مرحمت فرمائیں :-

جواب :- اس صورت میں بھی ایک طلاق ہوگی۔

سوال ۳ :- انت طالق ثم طالق ثم طالق سے کتنی طلاقیں ہوں گی؟

جواب :- اس صورت میں بھی ایک طلاق واقع ہوگی

سوال ۴ :- انت طالق و طالق و طالق سے کتنی طلاقیں واقع ہوں گی؟

جواب :- ان الفاظ سے بھی ایک طلاق واقع ہوگی۔

تنقید کسائی :- جب امام ابو یوسف نے ان چاروں سوالوں کا جواب

دے دیا تو امام کسائی نے فرمایا کہ یا امیر المؤمنین! امام ابو یوسف کے دو جواب ٹھیک

ہیں اور دو غلط ہیں۔ یعنی صورت اول ٹھیک ہے، اس لیے کہ انت طالق سے ایک

طلاق ہوئی، طالق طالق بطور تاکید کہا، اس کی صحت میں شک نہیں۔

صورت دوم کا جواب بھی درست ہے، اس لیے کہ انت طالق سے بصیغہ تیقن ایک

طلاق واقع ہوگی، اس کے بعد او طالق او طالق میں شک کی وجہ کوئی طلاق نہ پڑے گی۔

صورت سوم کا جواب یہ ہے کہ غلط ہے کہ انت طالق ثم طالق ثم طالق میں بجائے ایک کے

تین طلاقیں واقع ہوں گی اس عبارت میں لفظ ثم سے بالترتیب طلاق دی گئی ہے۔

صورت پہرام کا جواب بھی ٹھیک نہیں، اس لیے کہ انت طالق و طالق و طالق میں بھی

بجائے ایک کے تین طلاقیں ہوں گی، اس صورت میں واو عاطفہ ترتیب پر دلالت کرتی

ہے، یہ اصول نحو سے غلط ہے۔

جواب اور اسے کا حل | امام ابو یوسف سے ایسی غلطی کا صادر ہونا

نہایت تعجب خیز امر ہے۔

در اصل حقیقت یہ ہے کہ خلیفہ عباسی نے طلاق غیر مدخولہ کے متعلق سوال کیا تھا

اس قسم کے سوال کے مطابق چار صورتوں میں صرف ایک طلاق بائن پڑے گی، کیوں کہ

فقہاء نے مدخولہ اور غیر مدخولہ کی خوب وضاحت کی ہے۔

تفصیل یہ ہے کہ صورت اول و ثانی میں تو بحث نہیں، صوت ثالث و صوت الرابع

میں جب غیر مدخولہ کو ایک طلاق پر لکھی تو محل طلاق نہ رہا، لہذا تمام صورتوں میں ایک طلاق واقع ہوگی۔ یہ تاویل بے جا نہیں، ظاہر ہے کہ علامہ کسائیؒ اصول نحو کے عالم تو تھے مگر فقہ سے نا آشنا، پھر غلطیوں کا علاقہ ہے ہر فریق کر سکتا ہے، جیسا کہ علامہ کسائیؒ اپنی غلطی کا اعتراف خود کرتے ہیں کیونکہ اپنی غلطی ماننا عجیب نہیں ہے۔

یا جماعت نماز نہ پڑھتے کی وجہ سے خلیفہ کا چہیتا وزیر مردود الشہادت قرار پایا

قاضی ابو یوسفؒ نے خلیفہ کے ایک چہیتے وزیر کو مردود الشہادت قرار دیا، یعنی کسی مقدمہ میں وزیر نے قاضی ابو یوسفؒ کی عدالت میں گواہی دی تھی خلیفہ کے بعد جو سب سے بڑا وزیر تھا، قاضی ابو یوسفؒ کی

عدالت میں اسے سنا یا جا رہا ہے کہ تمہاری شہادت قابل قبول نہیں قرار دی جاسکتی۔ وزیر نے اسے اپنی سبکی اور توہین خیال کرتے ہوئے قاضی ابو یوسفؒ کی عدالت سے سیدھا خلیفہ کے دربار میں پہنچا اور قاضی ابو یوسفؒ کے اس برتاؤ کی خلیفہ سے شکایت کر دی۔ وزیر کی اس شکایت پر ہارون رشید نے قاضی ابو یوسفؒ کو بلا کر دریافت کیا کہ اس بے چارے کو آپ نے کیوں مردود الشہادت قرار دیا؟

روایتیں مختلف ہیں، مثلاً:-

(الف) بعض کہتے ہیں کہ قاضی صاحبؒ نے کہا کہ میں نے اپنے کانوں سے اس شخص کو یہ کہتے ہوئے سنا کہ میں تو خلیفہ کا عہد، بندہ یا غلام ہوں۔

اس زمانہ کے خوشامدی امیروں میں کچھ یہ دستور چل پڑا تھا کہ اپنے آپ کو خلیفہ وقت کا عہد اور غلام کہتے تھے۔ درحقیقت یہ لوگ خلیفہ کے نہیں درہم اور دینا کے بندے تھے۔ ایسا کہنے والے تمام امراء کو قاضی ابو یوسفؒ نے مردود الشہادۃ قرار دے دیا تھا۔

(ب) اور بعض روایتوں میں ہے کہ قاضی صاحبؒ نے وزیر مذکور پر جرح کی کہ یہ جماعت

ساتھ نماز نہیں پڑھتا اور میں ایسے آدمی کی شہادت قبول نہیں کر سکتا۔

خلیفہ ہارون رشید خاموش رہا اور حنفی قاضی کی عظمت اور عوامی دباؤ کے پیش نظر حکومت کے وقار کا مسئلہ نہ بنا سکا۔ بعض دوسری روایات سے پتہ چلتا ہے کہ بالآخر وزیر نے اپنی ڈپوڑھی میں مسجد بنائی اور جماعت کے ساتھ نماز پڑھنے کا پابند ہو گیا۔

امام ابو یوسفؒ نہایت ذکی ذہین اور حاضر جواب تھے، جب بھی کوئی مسئلہ یا اہم بات سامنے آتی تو اس کو فوراً حل فرماتے اور سلجھا ہوا جواب

امام ابو یوسفؒ کا ایک جواب
مفت سلطنت کے برابر ہے

نے۔ ایک دفعہ خلیفہ ہارون رشید کے ساتھ حج کے لیے تشریف لے گئے، ظہر یا عصر کے وقت انہوں نے نماز کی امامت کی، چونکہ یہ مسافر تھے اسلئے نماز کا قصر کیا، یعنی دو رکعت کے بعد سلام پھیر کر نمازیوں سے کہا کہ اپنی نمازیں پوری کر لو میں مسافر ہوں۔

تو اہل مکہ میں سے ایک شخص نے نماز ہی میں کہا: ہم لوگ یہ مسئلہ تم سے اور تم کو سنبھالنا ہے اس سے بہتر جانتے ہیں۔ امام ابو یوسفؒ نے کہا: تم ٹھیک ہے لیکن اگر تم کو یہ مسئلہ معلوم ہوتا تو نماز میں بات چیت نہ شروع کر دیتے، جواب پر ہارون رشید بہت خوش ہوا اور اس نے کہا کہ اگر نصف سلطنت کے لئے مجھے یہ جواب مل جاتا تو بھی میں پسند کرتا۔

ایک مرتبہ ہارون رشید نے امام ابو یوسفؒ سے کہا: جناب! آپ ہمارے پاس بہت کم آیا کرتے ہیں میں ہر وقت آپ کی صحبت اور زیارت کا تعلق رہتا ہوں۔ امام ابو یوسفؒ نے فرمایا کہ: یہ اشتیاق اُس وقت تک ہے جب تک کہ میں کم آتا ہوں، جب زیادہ آنے لگوں گا تو اشتیاق و اعزاز باقی نہیں رہے گا۔

دفاع امام ابو حنیفہؒ صفحہ ۱۶۵ بحوالہ مناقب موفق تذکرہ امام ابو یوسفؒ

حسن التقاضی صفحہ ۱۷۰ مناقب کردری تذکرہ امام ابو یوسفؒ

ہارون رشید نے اس جواب کی زبردست تحسین فرمائی اے

امام ابو یوسفؒ کی تدبیر اصلاح
اور تہی گوئی و بے باکی

سعید بن عثمان الزبیری نے اپنے والد سے روایت کرتے ہیں کہ ایک مرتبہ جمعہ کے روز مدینہ ابی جعفر میں ایک شخص خلیفہ ہارون رشید کے

سامنے کھڑا ہوا جبکہ وہ منبر پر خطبہ دے رہا تھا، اُس شخص نے علی الاعلان برسر منبر بادشاہ ٹوک دیا اور کہا: "خدا کی قسم! تم تقسیم دولت میں مساوات کو ملحوظ نہیں رکھتے اور نہ عدل کے ساتھ عدل کرتے ہو، تم نے یہ کیا، تم نے وہ کیا وغیرہ"

خلیفہ ہارون رشید کے حکم سے وہ شخص فوراً گرفتار کر لیا گیا اور نماز جمعہ کے بعد اس کے حضور پیش کیا گیا۔ ہارون رشید نے امام ابو یوسفؒ کو بلوایا، جب وہ پہنچے تو انہوں نے دیکھا کہ وہ شخص متھکڑی اور بٹیری میں جکڑا ہوا کھڑا ہے اور دو جلا داس کے سر پر کوڑے لیے کھڑے ہیں، خلیفہ ہارون رشید امام ابو یوسفؒ کی طرف متوجہ ہو کر کہنے لگا: "اے یعقوب! اس شخص نے جو تمہیں متھکڑیوں میں جکڑا ہوا نظر آتا ہے مجھ سے ایسی ایسی باتیں کہی ہیں جو آج تک کسی کو کہنے کی جرأت نہیں ہوئی تھی۔"

امام ابو یوسفؒ نے عدل و انصاف، صلح و آشتی، عضو و درگزر اور حق و راستی کی طرف توجہ دلاتے ہوئے ہارون رشید سے کہا:۔

اے امیر المؤمنین! اس میں کون سی بات ہو گئی، اس طرح کی باتیں تو آنحضرت صلی اللہ علیہ وسلم کے ساتھ بھی کی گئی ہیں اور آپ نے معاف کر دیا ہے اور درگزر کا کام لیا ہے۔ چنانچہ ایک مرتبہ ایک شخص نے حضور اقدس صلی اللہ علیہ وسلم کو قسم دی اور کہا: "میں آپ کو قسم دیتا ہوں کہ عدل کیجئے، حضور اقدس صلی اللہ علیہ وسلم نے جواب میں فرمایا: "اگر میں عدل نہ کروں گا تو کون کرے گا؟ اور یہ فرما کر اُسے معاف کر دیا۔ اور ایک مرتبہ اس سے بھی زیادہ سنگین واقعہ ہوا، حضرت زبیرؓ اور ایک انصاری مدعی اور مد علیہ بن

اور اقدس صلی اللہ علیہ وسلم کی خدمت میں حاضر ہوئے، آپ صلی اللہ علیہ وسلم نے
رت زبیر کے حق میں فیصلہ دیا، اس پر انصاری نے کہا: "یا رسول اللہ! کیا یہ فیصلہ آپ نے
لیے کیا ہے کہ زبیر آپ کی پھوپھی کے بیٹے ہیں، حضور اقدس صلی اللہ علیہ وسلم نے یہ
منا تو معاف کر دیا۔"

قاضی امام ابو یوسفؒ کی نرم، نصیحت آموز اور مبنی براخلاص گفتگو ہارون رشید
سے جابر مطلق العنان اور خود پرست خلیفہ نے سنی تو اس کا دل بھی پسج گیا، غصہ ٹھنڈا
لیا اور اس گرفتار شخص کی رہائی کا حکم دے دیا۔

جیسا کہ گذشتہ صفحات میں یہ عرض کیا گیا
ہے کہ "کتاب الخراج" امام ابو یوسفؒ کا
ایک تفصیلی مکتوب ہے جو انہوں نے

لیفہ ہارون رشید کے نام لکھا تھا۔ اس میں انہوں نے حکومت کے مالی وسائل اور
رائع اور آمدنی کی تفصیلات کا ذکر کیا ہے۔ ان کا زیادہ اعتماد قرآنی دلائل، احادیث نبویہ
صحابہ کرامؓ کے فتاویٰ پر ہے۔ احادیث روایت کر کے ان سے علل کا استنباط اور
ضرر صحابہؓ کا ان پر عمل کا ذکر کرتے ہیں اور ان کے اقوال سے ان کے افعال کا
بتی نکالتے ہیں اور جب قیاس و رائے میں صحابہ کرامؓ کی مخالفت کرتے ہیں تو
سے علل پر مبنی قرار دیتے ہیں۔

آپ کے بعض قیاسات جب حضرت عمرؓ کی رائے کے خلاف معلوم ہوتے تو آپ
پنے قیاس پر فرضی اعتراض وارد کر کے اس کا جواب دیتے مثلاً وہ ایک فرضی اعتراض وارد
کر کے اس کا جواب دیتے ہوئے لکھتے ہیں:-

"ابو یوسفؒ سے دریافت کیا گیا کہ اہل خراج کی اراضی سے حاصل ہونے والے اور ان کے
پھل دار درختوں مثلاً کھجور، انگور اور دیگر اشجار کے پھلوں میں آپ جو ایک مخصوص تقسیم کے قائل

لے سیر الصحابہ جلد ۸ صفحہ ۹۰، ۹۱ و حسن التقاضی صفحہ ۶۳

ہیں، اس کی کیا دلیل ہے؟ آپ نے حضرت عمرؓ کی پیروی کرتے ہوئے وہی خراج کیوں نہیں لیا جو حضرت عمرؓ نے اہل خراج کی اراضی، کھجوروں اور درختوں پر مقرر کیا تھا جس پر اہل خراج اس پر راضی تھے اور بخوشی اسے برداشت کرتے تھے۔“

ابو یوسفؒ نے جواب دیا: — ”حضرت عمرؓ کو بخوبی علم تھا کہ جو خراج اس زمین پر لیا گیا ہے وہ اس کی حیثیت سے زیادہ نہیں اور زمین اسے برداشت کرنے کے قابل ہے آپ نے خراج مقرر کرتے وقت یہ نہیں فرمایا تھا کہ اہل خراج کے لیے ہمیشہ یہ ادائیگی ضرور ہے اور مجھے اور میرے جانشینوں کو یہ حق حاصل نہیں کہ اس میں کمی بیشی کر سکیں، بلکہ سر زمین خراج میں آپ کے عامل حذیفہؓ اور عثمانؓ جب وہاں کی بہترین پیداوار لے کر آئے تو آپ نے انہیں مخاطب کر کے فرمایا: ”شاید تم نے اس زمین پر اتنا خراج مقرر کیا ہے جسے وہ برداشت کرنے کے قابل نہیں،“ حضرت عمرؓ کے الفاظ اس بات کی روشن دلیل ہیں کہ اگر آپ کے عامل اعتراف کر لیتے کہ زمین خراج کی اتنی بھاری رقم کو برداشت نہیں کر سکتی تو آپ ضرور رقم کم کر دیتے اور اگر آپ کا مقرر کردہ خراج قطعی اور حتمی ہوتا اور اس میں کمی بیشی کا امکان نہ ہوتا تو آپ ان سے ہرگز نہ پوچھتے کہ زمین قابل برداشت ہے یا نہیں اور یہ کیسے ممکن ہے کہ اس میں کمی یا اضافہ کا احتمال نہ ہو جبکہ عثمان بن حنیفؓ حضرت عمرؓ کو جواب دیتے ہوئے کہتے ہیں: ”زمین کے لیے یہ خراج قابل برداشت ہے اور اگر میں چاہوں تو اسے دگنا کر دوں،“ کیا عثمانؓ یہ ذکر نہیں کر رہے کہ ان کا مقرر کردہ خراج حد اعتدال سے زائد نہیں؟ اور اس میں ابھی اضافہ کا امکان ہے، حذیفہؓ حضرت عمرؓ کو جواب دیتے ہوئے کہتے ہیں: ”میں نے زمین پر جو خراج مقرر کیا ہے وہ اسے برداشت کر سکتی ہے اور اس میں کوئی زیادتی نہیں،“ لہ

امام ابو یوسفؒ کی
داناتی کام آئی۔

خلیفہ ہارون رشید اور ملکہ زبیدہ کے درمیان کسی بات پر نزاع ہو گیا، بات بڑھ گئی اور ملکہ نے شاہی مزاج کے خلاف کوئی بات کہہ دی جس پر خلیفہ بگڑ گیا اور جذباتی طور پر بیوی سے

لے کتاب الخراج

یہ کہہ دیا کہ ۱۔

”اگر آج ہی تو میری مملکت سے نہ نکل جائے تو تجھ پر طلاق ہے“
جب غصہ کا فور ہوا، جو اس ٹھکانے لگے تو دونوں نادام ہوئے، مگر اس کا اب کیا
تدارک ہو، بڑے سٹیٹکے، بالآخر قاضی ابو یوسفؒ کی دانائی کام آئی، انہوں نے فرمایا کہ ۱۔

”خلیفہ کی حکومت شرقاً و غرباً پھیلی ہوئی ہے اس سے باہر جانا تو

مکن نہیں، ہاں یہ ہو سکتا ہے کہ ملکہ زبیدہ خانہ خدا (مسجد) میں چلی

جائے کہ وہ خلیفہ کی سلطنت میں نہیں آتا“

قاضی صاحبؒ کی اس تدبیر پر عمل کیا گیا اُلجھا ہوا مسئلہ سلجھ گیا، اس جواب

سے خلیفہ اور ملکہ دونوں نہال ہو گئے اور قاضی ابو یوسفؒ کو بیش بہا تحائف سے

مالا مال کیا گیا۔

امام ابو یوسفؒ کی سوانح اور حالاتِ زندگی اور طرزِ سیاست و انقلاب کا بغور

مطالعہ کرنے کے بعد یہ نتیجہ نکھر کر سامنے آتا ہے کہ اُن کا رویہ اور اصول عام علماء

سے مختلف مگر معتدل تھا۔

عام طور پر سلاطین و خلفاء کے دربار میں علماء کا رویہ یہ ہوتا ہے کہ بس اُن کی

ہاں میں ہاں ملائے چلے جاتے ہیں یا اعلاء کلمۃ الحق اس زور شور سے کرتے ہیں کہ

اصلاح کا امکان ہی باقی نہیں رہتا۔

امام ابو یوسفؒ نے بین بین کا راستہ اختیار کیا، انہوں نے خلفاء کی جاست

کی اور انہیں راہِ ثواب پر بڑی حد تک گامزن رکھا۔

اسی سلسلہ کا ایک دوسرا دلچسپ قصہ علامہ

زاہد الکوثریؒ نے اپنے رسالہ میں نقل کیا ہے

لکھتے ہیں ابراہیم بن الجراح کہا کرتے تھے کہ

امام ابو یوسفؒ کی وسعتِ قلبی

کا ایک دلچسپ قصہ

لہ ماہنامہ الخیر ملتان بابت رجب ۱۴۰۷ھ

جب میں نے تحصیل علم کی غرض سے بصرہ جانے کا ارادہ کیا تو امام ابو یوسفؒ کی خدمت میں مشورہ کے لیے حاضر ہوا کہ بصرہ جا کر میں کس کے حلقہٴ درس میں شریک ہو کر استفادہ کروں تو امام ابو یوسفؒ بڑی شفقت سے پیش آئے اور ارشاد فرمایا: "حماد بن زیدؒ بہت بڑے عالم ہیں ان کا تلمذ اختیار کر لو!"

ابراہیم بن الجراحؒ کہتے ہیں چنانچہ میں بصرہ آیا اور حماد بن زیدؒ کی مجلس درس میں باقاعدگی سے حاضری دینے لگا مگر خدا کی قسم! مجھے یہ دیکھ کر بڑی حیرت ہوتی تھی کہ جب بھی حمادؒ کی مجلس میں امام ابو یوسفؒ کا ذکر ہوتا تھا تو نہایت ہی ناشائستہ اور اہانت آمیز الفاظ کے ساتھ، میں دل ہی دل میں کڑھا کرتا تھا آخر میں کر بھی کیا سکتا تھا۔

ایک روز حسب معمول میں حمادؒ کے درس میں بیٹھا ہوا تھا کہ ایک عورت حاضر ہوئی اور اس نے حمادؒ سے استدعا کی کہ "مجھے ایک دستاویز لکھ دیں" حماد بن زیدؒ جو ہمہ تن تدریس اور افادہٴ علم میں مشغول تھے عورت کی یہ استدعا سن کر کشمکش میں پڑ گئے، نہ تو اس عورت کو انکار کر کے اس کا دل توڑنا چاہتے تھے اور نہ طلبہٴ حدیث سے جو حاضر مجلس تھے بے توجہ ہونا چاہتے تھے۔ ابراہیم بن الجراحؒ کہتے ہیں کہ میں نے حمادؒ کی اس ذہنی کشمکش کا اندازہ کر لیا اور ان کی خدمت میں عرض کیا کہ حضرت! عورت سے کہیے کاغذ مجھے دے دے میں اسے لکھے دیتا ہوں اور آپ اپنے درس میں مشغول رہیے" عورت نے کاغذ مجھے دے دیا اور میں دستاویز لکھنے لگا، مجھے مصروف دیکھ کر حمادؒ درس حدیث سے رُک گئے کہ میں محروم نہ رہ جاؤں۔ میں نے عرض کیا حضرت! درس روکنے کی ضرورت نہیں میں اپنے کام میں مشغول ہوں آپ اپنا کام جاری رکھیے، چنانچہ انہوں نے پھر درس حدیث شروع کر دیا، جب میں نے دستاویز لکھ لی اور ملاحظہ کے لیے حضرت حمادؒ کی خدمت میں پیش کر دی تو انہوں نے اسے پڑھا، بہت پسند کی اور خوش ہوئے اور مجھ سے پوچھا ابراہیم! تم نے یہ علم کس سے سیکھا ہے؟ میں نے عرض کیا حضرت! اس شخص سے سیکھا ہے جس کا ذکر آپ کی مجلس میں ہمیشہ بُرے الفاظ میں ہوتا ہے۔ میں اُن سے رخصت ہو کر جب بصرہ تحصیل علم کی غرض سے آنے لگا تو میں ان کی خدمت میں مشورہ کے لیے حاضر

ہو کہ میں بصرہ جا کر کس کے حلقہٴ درس میں شریک ہو کر استفادہٴ علم کروں اور بصرہ میں
میں کس کو اپنا استاذِ علم بناؤں، تو انہوں نے مجھے تاکید کی کہ: ”آپ کے سوا کسی اور کے
دامنِ علم سے وابستہ نہ ہوں“۔ حمادؓ یہ سن کر ششدر رہ گئے اور مجھ سے پوچھا
”لیکن کون ہے وہ شخص؟“ میں نے جواب دیا ”وہ ابو یوسفؒ ہے“ نام سننے ہی حماد پر
تدامت کے آثار طاری ہوئے۔ اور اس کے بعد انہوں نے جب بھی امام ابو یوسفؒ کا
ذکر کیا تو ذکرِ نبیر کے سوا کچھ نہ تھا۔

اس واقعہ میں عبرت و موعظت، ادب و احترام، اساتذہ سے تعلق و طلبِ علم اور اجتماعی
حقوق کو ملحوظ رکھنے کے کئی ایک پہلو نکھر کر سامنے آجاتے ہیں۔ اولاً یہ کہ اہلِ روایت کیلئے
امام ابو یوسفؒ کا دل بے حد وسیع تھا۔ ثانیاً یہ کہ ابراہیم بن الجراحؒ امام ابو یوسفؒ کے
بھی شاگرد تھے اور حماد بن زید کے بھی، تاہم حمادؓ سے اپنے استاذ امام ابو یوسفؒ کے
توہین برداشت نہ سکے بلکہ ان کے ازالہ توہین کے لیے اپنے استاذ حمادؓ کی توہین بھی نہیں
کی بلکہ مناسب موقع کے منتظر رہے۔ جب موقع مہیا ہوا تو پھر بغیر کسی تامل اور تاخیر کے
تلافی کر کے رہے۔ اور اس سے یہ بھی معلوم ہوا کہ اجتماعی اور معاشرتی امور میں اگر حکمت و
موعظت سے کام لیا جائے تو مخالف کو بھی کسی طرح موافق بنایا جاسکتا ہے۔ اور یہ بھی
معلوم ہوا کہ اس زمانہ میں بھی ائمہ احنافؒ سے متعلق بڑے بڑوں کو غلط فہمیوں اور غلط بیانیوں
کی وجہ سے سوؤ ظن ہوا تھا اور ائمہ احنافؒ کی مخالفت کا یہ سلسلہ چہار طرف پھیلا ہوا تھا۔

ہمعصر علماء کی توقیر اور
اہلِ علم کی قد و منزلت

علی العموم اہلِ علم چشمک اور رقابت کی بنا پر ایک دوسرے
سے کھٹکتے رہتے ہیں اور ان کی منزلت کا اعتراف نہیں
کرتے بلکہ امام ابو یوسفؒ ایسے لوگوں میں سے نہیں تھے

وہ اگر کسی اہلِ علم کو خستہ اور در ماندہ و پریشان حال اور زبوں حال دیکھ لیتے تھے تو تڑپ
جلتے تھے اور جب تک اس کے مصائب دور نہ کر لیتے تھے انہیں چین نہیں آتا تھا۔

اسی طرح کا واقعہ واقدی کے ساتھ بھی گذرا۔

عزرم بن فروہ کہتے ہیں کہ جب امام ابو یوسف حج کے ارادے سے حجاز تشریف لے گئے تو وہاں ان کی ملاقات واقدی کے ساتھ ہوئی جو بہت مسکنت کی حالت میں تھے۔ حضرت امام ابو یوسف سے ان کا یہ حال دیکھا نہ گیا، انہیں وہ اپنے ساتھ بغداد لے آئے، جب وہ ہارون رشید کی مجلس میں گئے تو وہاں یحییٰ بن خالد برمکی (جو اس وقت کے با اختیار وزیر تھے) نے امام ابو یوسف سے پوچھا: ”کہئے! آپ مکہ مکرمہ سے ہمارے واسطے بھی کوئی تحفہ لائے؟“ امام ابو یوسف نے جواب دیا: ”میں آپ کے لیے ایک ایسا گراں بہا اور گراں مایہ تحفہ لایا ہوں کہ مجھ سے پہلے ایسا نادر تحفہ کسی نے بھی آپ کی خدمت میں پیش نہ کیا ہوگا۔“ یحییٰ منتظر ہوئے اور پوچھنے لگے کیا ہے وہ تحفہ؟ امام ابو یوسف نے فرمایا: ”میں آپ کے لیے ایسا ہمہ دان شخص لایا ہوں کہ اس سے جو پوچھئے فوراً جواب لے لیجئے،“ یحییٰ نے اشتیاق اور بیتابی کے ساتھ کہا کہاں ہے وہ؟ خود واقدی کی روایت ہے کہ اس کے بعد امام ابو یوسف نے مجھے یحییٰ وزیر کے پاس دربارِ خلافت میں بھیج دیا۔ یحییٰ برمکی سارا دن مجھ سے باتیں کرتا رہا، جب رات ہوئی تو حکم دیا کہ میرا بستر بھی ان کے بستر کے قریب بچھا دیا جائے۔ جب صبح ہوئی تو اس نے قلم و کتاب طلب کی، ایک چھٹی لکھی اور خادم کو دی اور اس سے کہا: ”جب یہ (یعنی واقدی) نماز پڑھ لیں تو انہیں لے کر فلاں شخص کے پاس چلے جاؤ“ جب میں نماز سے فارغ ہوا تو خادم نے عرض کیا: ”چلیے تشریف لے چلیے“ وہ خادم مجھے ایک شخص کے پاس لے گیا اور وہ چھٹی اسے دے دی۔ اس آدمی نے خادم سے کہا بس تم چلے جاؤ، اور مجھ سے کہا ”تشریف رکھئے“ پھر ایک غلام کو بلایا اور اس سے کہا کہ تھیلیاں یہاں لالا کر ڈھیر کر دی جاؤں، چنانچہ اس کے حکم کی تعمیل کی گئی یہاں تک کہ دوپہر ہو گئی۔ میں نے اس شخص سے کہا یہ آپ کیا کر رہے ہیں؟ مجھے دیر ہو گئی ہے۔ وہ شخص کہنے لگا جی! تمہارا کام ہی تو کر رہا ہوں، مجھے وزیر یحییٰ برمکی نے کہا ہے کہ میں آپ کو ایک لاکھ درہم دے دوں اب وہی گنوار ہا ہوں۔ واقدی کہتے ہیں کہ میں نے کہا اس رقم میں سے دس ہزار تو

خدام کو انعام دیدیجئے، باقی اپنے پاس رکھیئے۔ اس کے بعد پھر ابو یوسفؒ کی خدمت میں حاضر ہوا اور انہیں سارا ماجرا سنا دیا، امام ابو یوسفؒ سب کچھ سنکر فرمانے لگے نہیں یہ رقم کم ہے میں اس میں مزید اضافہ کراؤں گا۔

اس واقعہ سے اندازہ ہوتا ہے کہ واقفیت کی امام ابو یوسفؒ کے دل میں کتنی قدر و منزلت تھی، اور خلیفہ کے باختیار اور با اقتدار وزیر سے بھی وہ کس طرح جو کام چاہتے تھے لے لیتے تھے اور اس سے یہ اندازہ بھی ہوتا ہے کہ اس زمانہ میں علم اور اہل علم کے قدر و منزلت کا کیا عالم تھا۔

قاضی ابو یوسفؒ اور ربیعۃ الرائے کے درمیان ایک دلچسپ مباحثہ

ایک مرتبہ قاضی ابو یوسفؒ اور امام مالکؒ کے استاذ ربیعۃ الرائے کے درمیان مشترکہ غلام کا مسئلہ زیر بحث آیا۔ قاضی ابو یوسفؒ

نے اُن سے کہا: آپ اُس غلام کے بارے میں کیا کہتے ہیں جو بیک وقت دو آدمیوں کا غلام ہو اور اُن دو میں سے ایک نے اُسے آزاد کر دیا ہو؟ ربیعہ نے جواب دیا کہ ایسے غلام کا عتق (یعنی آزادی) جائز نہیں ہے۔ ابو یوسفؒ نے پوچھا کیوں جائز نہیں آخر اس کی وجہ کیا ہے؟ ربیعہ نے کہا اس لیے کہ اس میں ضرر کا پہلو ہے اور حدیث میں آیا ہے لا ضرر ولا ضرار۔ ایک آقا کے آزاد کر دینے سے دوسرے کو ضرر کا اندیشہ ہے بلکہ یقین ہے۔ ابو یوسفؒ نے پھر دریافت کیا کہ جی! اگر دوسرا مالک بھی اسے آزاد کر دے تو پھر آپ کیا فرماتے ہیں؟ ربیعہ نے کہا یہ عتق جائز ہے اور غلام آزاد ہو جائے گا۔ تب ابو یوسفؒ نے بڑے احترام سے عرض کیا حضرت! آپ ہی کے اصول کے پیش نظر میں آپ کی بات نہیں مان سکتا، وجہ یہ ہے کہ آپ کے ارشاد کے مطابق جب غلام دو آقاؤں کے درمیان مشترک ہے اور پہلے آقا کی آزادی بے اثر ہے اور غلامی بدستور قائم ہے تو دوسرے مالک کے

۱۰ حسن التقاضی صفحہ ۵

آزاد کرنے کے بعد وہ کس طرح آزاد ہو جائے گا جبکہ ابھی تک تو وہ بدستور غلام ہے
ربیعہ یہ ستر خاموش ہو گئے اور کوئی جواب نہ دے سکے بلکہ

علوم اور معارف میں | قاضی ابو یوسف کی ذکاوت و ہانت، فراست اور بصیرت
دیکھ کر داؤد بن رشید نے کہا اگر ابو یوسف کے سوا ابو حنیفہ
امام ابو یوسف کی یکتائی کا کوئی شاگرد نہ ہوتا تب بھی تمام لوگوں پر انہیں فخر حاصل ہوتا۔

جب ابواب علم میں سے کسی بات پر میں امام ابو یوسف کو مصروف تکلم دیکھتا تو ایسا محسوس ہوتا کہ
ایک بحرِ خار سے چلو بھر بھر کر علم اور معرفت کے خزانے اُٹارے ہیں۔ حدیث ان کے
نوکِ زبان، فقہ ان کے نوکِ زبان، کلام ان کے نوکِ زبان، کوئی موضوع بھی ایسا نہ تھا
جس میں وہ یکتا نہ ہوں، جس میں وہ عاجز اور ماندہ نظر آئیں۔

جب تک فریقین حاضر نہ ہوں | ایک مرتبہ ہارون رشید نے امام ابو یوسف سے
پوچھا کہ فالودہ اور لوزینہ کے بارے میں آپ کا
میں فیصلہ نہیں کیا کرتا کیا فیصلہ ہے، دونوں میں سے کون اعلیٰ ہے؟

امام ابو یوسف نے فرمایا اے امیر المؤمنین! فریقین جب تک حاضر نہ ہوں میں فیصلہ نہیں
کیا کرتا۔ ہارون رشید نے حکم دیا اور دونوں چیزیں تیار کر کے حاضر خدمت کر دی گئیں۔
اب امام ابو یوسف نے دونوں سے بخورِ امقوڑا کر کے کھانا شروع کیا، کبھی فالودہ
میں سے کھاتے اور کبھی لوزینہ میں سے، جب دونوں سے ایک مقدار کھالی اور پیالے اُدھے
ہو گئے تو فرمانے لگے اے امیر المؤمنین! میں نے آج کوئی درحریف ان دونوں سے زیادہ
لڑنے والے نہیں دیکھے، جب بھی میں نے ایک کے حق میں فیصلہ دینے کا ارادہ کیا تو فوراً
دوسرے نے اپنی برتری کی دلیل پیش کر دی۔

عیسائی باپ اور مسلمان بیٹا | امام ابو یوسف کے یہ چند ایک واقعات قارئین
نے مطالعہ کر لیے ہوں گے اور یہ بات سب پر

منکشف ہو گئی ہوگی کہ امام ابو یوسفؒ بہت بڑے عالم، بہت بڑے مجتہد اور بڑے وسیع النظر اہل علم تھے۔ ہماری یہ باتیں محض حسن ظن نہیں یا ادعائیٰ تعلیٰ نہیں۔ ایک ایک واقعہ اور امام ابو یوسفؒ کی زندگی کا ہر لمحہ اپنے ساتھ ناقابل تردید صدقوں اور حقائق کا پس منظر بھی رکھتا ہے۔ فقہ ان کا خاص موضوع تھا اور اس فن میں انہیں پایۂ اجتہاد حاصل تھا۔ ذیل کا ایک واقعہ اس کا منہ بولتا ثبوت ہے:-

بشیر بن ولید کندی سے روایت ہے کہ ایک روز انہوں نے امام ابو یوسفؒ سے عرض کیا حضرت! میرا والد عیسائی ہے اور بہت لاغر، بوڑھا اور کمزور، اکثر ایسا ہوتا ہے اسے کہیں آتے جاتے دیکھتا ہوں اور راستے میں آنا سامنا ہو جائے تو کیا اس کا ہاتھ پکڑ کر سہارا دے دیا کروں؟ امام ابو یوسفؒ نے فرمایا ہاں! جب کلیسا سے واپس آ رہا ہو لیکن جب جا رہا ہو تب نہیں لے

اعترافِ سرقت کے باوجود چور کا ہاتھ نہیں کاٹا جائے گا۔

ابن کثیرؒ لکھتے ہیں کہ امام ابو حنیفہؒ کی مجلس علم میں بڑے بڑے علماء شریک ہوتے تھے حتیٰ کہ امام احمد بن حنبلؒ بھی شریک ہوتے تھے۔

امام رازیؒ نے تفسیر کبیر میں آپ کی ذہانت و فقاہت کا یہ قصہ ذکر کیا ہے کہ ایک مجلس میں امام ابو یوسفؒ کے پاس بہت سے علماء بیٹھے تھے کہ ایک چور کو لایا گیا، اس چور نے اخذ مال کا اعتراف کیا، تو سارے علماء نے کہا کہ اب چوری کی وجہ سے اس کا ہاتھ کاٹنا لازمی ہو گیا، ابو یوسفؒ نے فرمایا نہیں ہاتھ کاٹنا لازم نہیں، تمام علماء حیران ہو گئے کہ چور کے اعترافِ سرقت کے باوجود ہاتھ کاٹنا کیوں کر لازم نہیں ہے۔ لہذا چور سے دوبارہ استفسار کرنا چاہیے۔ چنانچہ علماء نے اس شخص سے دوسری مرتبہ دریافت فرمایا کہ:-

هَلْ سَرَقْتَ، کیا تو نے چوری کی ہے؟ اس نے جواب میں کہا قال نعم! ہاں میں نے چوری کی ہے علماء نے کہا اب تو ہاتھ کاٹنا واجب ہے۔ قاضی ابو یوسفؒ اب بھی مہر تھے کہ

ہاتھ نہیں کاٹا جائے گا۔

علماء نے حیرت کے ساتھ امام ابو یوسفؒ سے اس کی وجہ دریافت کی تو آپ نے فرمایا کہ: "اقرار اول اخذ مال غیر کا تھا اور وہ موجب ضمان مالی ہے، لہذا اس شخص کے ذمہ مال واجب ہو گیا۔ اس کے بعد اعتراف بالسرقتہ انکار ہے اس ضمان مالی سے اور رجوع ہے سابقہ اعتراف سے، کیونکہ قطع ید اور ضمان مالی دونوں جمع نہیں ہوتے اور ایسے موقع پر رجوع عن الاقرار السابق جائز نہیں لہذا اس شخص پر ضمان مالی واجب ہے نہ کہ قطع ید، علماء کا مجمع آپ کی فقاہت و ذہانت پر دنگ رہ گیا اور سب نے اپنی غلطی تسلیم کر لی۔ علامہ زاہد الکوثریؒ اپنے رسالہ میں لکھتے ہیں کہ امام مالکؒ نے ایک مرتبہ فرمایا مجھے معلوم ہوا ہے کہ ایک شخص ابو یوسفؒ کے پاس آیا اور اس نے کہا میں نے قسم کھائی ہے کہ اگر میں ایک جاریہ (باندی) نہ خریدوں تو میری بیوی مجھ پر طلاق۔ مگر اب میں سوچتا ہوں کہ ایسا کرنا میرے لیے آسان نہیں ہے، کیونکہ میں اپنی بیوی سے بہت محبت اور الفت کرتا ہوں اور میری نظر میں اس کی بڑی وقعت اور عظمت ہے، یہ سُنکر قاضی ابو یوسفؒ نے کہا: "تم ایسا کیوں نہیں کرتے کہ ایک کشتی خرید لو وہ بھی تو جاریہ ہی ہے،"

کشتی خرید لو طلاق نہیں واقع ہوگی

بعض حضرات نے فقہ حنفیہ اور قاضی ابو یوسفؒ کو اس فقہی حیلہ کی شرعی حیثیت سلسلہ میں مطعون کیا ہے اور سنگین الزام یہ لگایا ہے کہ انہوں نے دنیا کو دین پر ترجیح دی ہے اور ایسے فقہی حیلے ایجاد کیے ہیں جن سے کام لے کر انسان قانون کو دھوکہ دے سکتا ہے، سزا سے بچ سکتا ہے، ٹیکس اور زکوٰۃ سے محفوظ رہ سکتا ہے اور دوسری پابندیوں سے بھی خود کو محفوظ اور بری رکھ سکتا ہے۔ مگر اس اعتراض کا حقیقت سے دور کا بھی واسطہ نہیں، ائمہ حنفیہ کی نظر داعی اسلام علیہ الصلوٰۃ والسلام کے ارشادات پر تھی، وہ دوسرے فقہاء کی طرح صرف الفاظ کو نہیں دیکھتے بلکہ الفاظ کے

۱۔ انوار التکبیل ج ۱ ص ۳۲ ۲۔ حسن التقاضی صفحہ ۴۵

ساتھ معنی پر بھی نظر رکھتے ہیں۔ لفظ اور معنی کے مابین جو اصل مقصد کا فرق ہوتا ہے اُسے بھی پیش نظر رکھتے ہیں یہی وجہ ہے کہ ان کے فتوؤں میں جو وسعت اور جامعیت ہے وہ دوسری جگہ نہیں ملتی۔ امام ابو یوسفؒ کی طرف جو بعض جیلے منسوب ہیں ان کا مقصد ”تخلیص الناس من الحرج“ یعنی لوگوں کو حرج اور زحمت سے بچانا تھا۔

علامہ ذہبیؒ نے لکھا ہے کہ: ”ایسا جیلہ جو تشریح احکام میں کسی حکم شرعی کو ختم کر دینے کا موجب ہو اس شخص سے صادر ہو سکتا ہے جس کا دین ضعیف اور جس کا یقین و ایمان کمزور ہو۔ لیکن تنگی، زحمت اور پریشانی سے کسی جیلہ کی مدد سے اس طرح نکلنا کہ ابطالِ حق نہ ہوتا ہو، تدابیر لطیفہ پر مبنی ہو، نصوص شرعیہ سے متصادم نہ ہوتا ہو نہ صرف جائز بلکہ مستحسن ہے، اللہ تعالیٰ نے اور اس کے رسول صلی اللہ علیہ وسلم نے اسے پسندیدہ قرار دیا ہے، سلف و خلف سب اس پر عامل رہے ہیں۔“

اور واقعہ بھی یہی ہے کہ فقہ اسلامی اسلام کے بنیادی اصولوں اور تعلیم کی نگہبانی کرتی ہے، اجتہادات میں انسانی مجبوریوں اور معذوریوں کو پورے طور پر ملحوظ رکھتی ہے اور جہاں تک ممکن ہو سکتا ہے اور اصول اور بنیاد سے روگرداں ہوئے بغیر ایسے وسائل جہیا کرتی ہے جس سے سکون اور کیسوٹی کے ساتھ مذہب کے احکام و ہدایات پر عمل ہو سکتا ہے۔ یہ طرزِ عمل مذہب سے فرار نہیں اور نہ اسے مذہب کی روح کے منافی قرار دے سکتے ہیں اور نہ یہ مذہب سے بغاوت ہے بلکہ اگر غور کیا جائے تو ماننا پڑے گا کہ یہ مذہب کی بہت بڑی خدمت ہے۔

امام محمدؒ کی طرح امام ابو یوسفؒ کے تذکرہ میں جیلہ جائز اور لطیف تدبیر کا نام ہے | بھی تذکرہ نگاروں نے بعض جیلے نقل کیے ہیں اور بعض تو ایسے معلوم ہوتے ہیں کہ بات سے تنگ بن کر افسانہ ہو گئے ہیں اور ان کی فی الواقع کوئی اصلیت نہیں ہے، لیکن اس سلسلہ میں یہ بات ملحوظ رہے کہ کوئی ایسی لطیف تدبیر کرنا جس سے نہ تو شریعت کا حکم بدلتا ہو نہ وہ کسی نص صریح سے ٹکراتی ہو اور نہ اس تدبیر سے کسی کا حق مارا جاتا ہو اور نہ اس سے کسی باطل کو ثابت کرنے کی کوشش کی جا رہی ہو

کوئی ممنوع چیز نہیں ہے بلکہ وہ مباح ہے۔ تاریخ اور تذکرہ تو اپنی جگہ خود سیرت اور صحابہؓ کی زندگی میں بھی اس کی مثالیں ملتی ہیں، مثلاً، ہجرت کا واقعہ سامنے رکھئے، جب راستہ میں کسی نے حضرت ابوبکر صدیقؓ سے حضور اقدس صلی اللہ علیہ وسلم کے بارہ میں دریافت کیا تو انہوں نے فرمایا :-

هَذَا رَجُلٌ يَهْدِي بِنِي
السَّبِيلِ -

یہ ایک صاحب ہیں جو مجھے راستہ بتا رہے ہیں۔

دیکھئے حضرت ابوبکر صدیقؓ نے کس قدر لطیف تدبیر سے سائل کو جواب دیدیا اور حضور سید دو عالم صلی اللہ علیہ وسلم کو خطرہ سے بھی بچالیا اور حیلہ ایسا اختیار کیا کہ واقعیت میں بھی کوئی فرق نہیں آنے دیا۔

بہر حال اگر امام ابو یوسفؒ یا امام محمدؒ سے حیلوں کے جواز میں کچھ منقول ہوا بھی ہے تو ان کے سامنے یہی مثال تھی۔ اس کا یہ مطلب ہرگز نہیں کہ مکرو فریب اور دروغ و تزویر کو وہ حیلہ سمجھتے تھے اور اس کے جواز کے وہ قائل تھے، ایسا ہرگز نہیں جاشا و کلا

امام ابو یوسفؒ کا محتاط طرز عمل | موفقتے نے لکھا ہے کہ امام ابو یوسفؒ نے ایک بار ایک شخص کو اس کا مال بچانے کی ایک جائز تدبیر

اور نہایت ہی لطیف حیلہ تجویز فرمایا۔ جس پر امام ابو یوسفؒ کے تلمیذ خاص ابو یقظان نے ان سے عرض کیا کہ حضرت! یہ تو وہی بات ہوئی کہ اللہ تعالیٰ نے یہودیوں کے لیے چربی حرام کر دی تھی تو انہوں نے یہ تدبیر کی کہ اسے پگھلا کر فروخت کر دیا کرتے تھے اور اس کی قیمت اپنے مصرف میں لاتے۔ امام ابو یوسفؒ نے فرمایا کہ انہوں نے ایک حرام چیز کو حلال کرنے کے لیے ایسا کیا تھا۔ مگر ہم اگر کوئی تدبیر کرتے ہیں تو اس لیے کہ حلال کو حرام نہ ہونے دیں۔

اس کی مزید توضیح اور مثال کے لیے اسی کتاب کے صفحہ پر ہم امام ابو یوسفؒ

کی عدالت میں خلیفہ ہارون رشید کے خلاف باغ کے مقدمہ کا واقعہ تفصیل سے نقل کر چکے ہیں جس میں امام ابو یوسفؒ نے ایک نہایت ہی لطیف اور کارگر تدبیر سے مظلوم کو اس کا حق دلوا دیا تھا۔

بہر حال اس نوع کی تدبیر اور جیلہ شرعی نقطہ نظر سے کوئی قابل اعتراض چیز نہیں ہے اور اس نوع کے واقعات سے یہ بھی معلوم ہو جاتا ہے کہ امام ابو یوسفؒ اور آپ کے رفقاء اور ائمہ مجتہدین کو بہت سے مظلوموں کی جان بچانے اور کتنے لوگوں کے حق واپس کرنے کے لیے بھی اس قسم کی تدبیریں کرنی پڑتی تھیں۔ بہر حال اگر ایسے عمل خیر و برکت کا نام جیلہ ہے اور اس کو معتزضین مطعون کرتے ہیں تو پھر شرعی نقطہ نظر سے اس میں کوئی قباحت نہیں ہے۔

خاموش رہنا ہی اچھا تھا | ایک شخص امام ابو یوسفؒ کی مجلس درس میں خاموش بیٹھ رہتے تھے، ایک بار امام ابو یوسفؒ نے اس سے کہا: ”تم بولتے کیوں نہیں ہو، کچھ تو بول لیا کرو“ کہنے لگا بہت اچھا، جب حکم سے تو میں بھی کچھ پوچھ لیا کروں گا۔ کہنے لگا حضرت! ”روزہ کب افطار کرنا چاہیے؟“ امام صاحب نے جواب دیا ”جب آفتاب غروب ہو جائے“ وہ شخص کہنے لگا: اور اگر آفتاب ادھی رات تک غائب نہ ہو تو.....“ امام ابو یوسفؒ یہ سن کر ہنس پڑے اور فرمایا: ”بھائی تمہارا خاموش رہنا ہی اچھا تھا، تمہاری زبان کھلوا کر میں نے خطا کی،“ لے

قرآن مجید کا ادب اور احترام | امام ابو یوسفؒ قرآن مجید کے حافظ تھے، آپ کے استاذ امام اعظم ابو حنیفہؒ کے درس کی ایک خصوصیت یہ بھی تھی کہ وہ حفظ قرآن کے بغیر اپنے درس میں کسی کو شریک ہونے کی اجازت نہیں دیتے تھے لے

لے امام ابو حنیفہؒ اور ان کے ناقدین ص۔۔۔ اس سلسلے میں امام محمدؒ کا امام ابو حنیفہؒ کی مجلس درس میں حاضری اور حفظ قرآن کی تاکید کا دلچسپ واقعہ، حق نے اسی کتاب میں امام محمدؒ کے حیرت انگیز واقعات ص۔۔۔ میں درج کر دیے ہیں۔

قرآن حکیم کا ادب و احترام اور اعزاز و اکرام بھی انہوں نے اپنے استاد سے سیکھا تھا۔ موفقی نے لکھا ہے کہ ایک مرتبہ امام ابو یوسفؒ کہیں جا رہے تھے، اچانک دیکھا کہ دو آدمی راستہ میں خرید و فروخت کے کسی معاملہ میں باہمی جھگڑا کر رہے ہیں، ان میں ایک نے اپنے ساتھی سے کہا کہ میری اور تمہاری مثال تو قرآن کی اس آیت کے مطابق ہے، اس کے بعد اس نے سورہ ص کی یہ آیت پڑھی۔

یہ میرا بھائی ہے جس کے پاس ننانوے
دُنیاں ہیں اور میرے پاس صرف ایک
دُنیا ہے یہ کہتا ہے کہ یہ ایک بھی مجھے
دے دو۔

إِنَّ هَذَا أَخِي لَهُ تِسْعٌ وَ
تِسْعُونَ نَعُجَةً وَ لِي
نَعُجَةٌ وَاحِدَةٌ قَدْ قَالَ
أَكْفِلْنِيهَا - (ص: ۲۳)

امام ابو یوسفؒ نے یہ سنا تو ان پر غصہ اور افسوس سے ایک عجیب کیفیت
طاری ہو گئی، قریب تھا کہ بے ہوش ہو جائیں، جب نور ایہ کیفیت دور ہوئی تو اس
شخص سے بڑے درشت لہجہ میں فرمایا کہ:

”تو اللہ سے بھی نہیں ڈرتا، کلام الہی کو تو نے معمولی بات چیت
بنالی ہے، قرآن پڑھنے والے کو چاہیے کہ وہ اس کو نہایت خشوع و
خضوع اور خوف و ہیبت کے ساتھ پڑھے ایسا نہ ہو کہ وہ ناراضگی
کا سبب بن جائے، میں تجھ میں یہ کیفیت بالکل نہیں پاتا، کیا تیری
عقل جاتی رہی ہے کہ تو نے کلام الہی کو لہو و لعب بنا لیا ہے؟“

محمد بن فضیلؒ فرماتے ہیں کہ مجھے امام ابو یوسفؒ سے قلبی کدورت تھی اور مجھے
وہ الیہ ناپسند تھے کہ وہ حکومت کے ارکان سے اختلاط رکھتے تھے لیکن جس
روز سے ان کو یہ تہنید کرتے ہوئے دیکھا تو اس روز سے میں ان سے محبت کرنے لگا۔

۱۔ مناقب موفقی تذکرہ امام ابو یوسفؒ و سیر الصحابہ جلد ۸ ص ۹۵
۲۔ مناقب موفقی تذکرہ امام ابو یوسفؒ

سختاوت و ایثار | امام ابو یوسفؒ جب قاضی القضاة و چیف جسٹس مقرر ہوئے تو اللہ نے فراخی بھی دے دی اور مال و اسباب کی کافی فراوانی ہوئی مگر سب کچھ کے ہوتے ہوئے بھی وہ نہ کبھی اس پر مغرور ہوئے اور نہ کبھی دروازہ پر کوئی دربان بٹھایا بلکہ وزارت عدل و قانون پر بر اجماع ہونے کے باوجود اپنی زندگی اور بود و باش کو طالب علمانہ رکھا۔ تاہم جب وسائل ہوتے تو حسب ضرورت دنیوی سے ساز و سامان بھی حاصل ہوتا رہا، مگر اس کا بھی ان کو زندگی بھر افسوس رہا آخر وقت میں فرمایا کرتے تھے :-

”کاش میں فقر و فاقہ کی حالت میں اس دنیا سے رخصت ہو

جاتا اور یہ عہدہ قضا قبول نہ کرتا!“

اور جب وزارت عدل و قانون کی مطلق العنان فرمانروائی ملی تو ان کو دو ہزار سے زائد ماہوار تنخواہ ملتی تھی، صرف یہ نہیں بلکہ ہارون رشید کے دربار سے بعض اوقات شاہانہ داد و دہش اور انعام و اکرام اس کے علاوہ تھا، جب وفات کا وقت قریب ہوا تو اپنا رزق حلال کافی موجود تھا تو وفات سے قبل سب کو غریبوں میں تقسیم کرنے کی وصیت اور تاکید فرمائی، تقریباً چار لاکھ روپے اہل مکہ، اہل مدینہ، اہل کوفہ اور اہل بغداد میں تقسیم کیے گئے۔

خلیفہ ہارون رشید نے امام ابو یوسفؒ کو اپنی طرف سے کچھ خراجی زمین بھی دی تھی جس پر کوئی سرکاری ٹیکس نہیں لیا جاتا تھا۔ اس کی سالانہ آمدنی سے جو کچھ حاصل ہوتا تھا امام ابو یوسفؒ وہ صدقہ کر دیا کرتے تھے۔

صرف مٹی کا ایک برتن جس سے والدہ اور بیٹا وضو کیا کرتے تھے | امام ابو یوسفؒ کا صحیفہ حیات ہر قسم کے محاسن و اخلاق اور فضائل سے پُر ہے، عہدہ قضا پر ہتے ہوئے انہوں نے جس اخلاق و کردار کا ثبوت

دیا وہ ان ہی کی خصوصیت ہے، اس عہدہ پر پہنچنے کے بعد بڑے بڑے پاکباز لوگوں کا دامن بھی آلودہ ہو جاتا ہے مگر انہوں نے اپنا دامن کبھی بھی داغدار نہ ہونے دیا۔ لوگوں سے ملنا جلنا، تواضع و خاکساری، لوگوں کی امداد اور اعانت، علم کی عزت و توقیر، قیامت سیر چشمی یہ سب چیزیں اُس زمانہ میں بھی ان کے ساتھ سایہ کی طرح رہیں۔

ان کے ظاہری محاسن و اخلاق کی جھلکیاں تو آپ جگہ جگہ دیکھتے آئے ہیں باطنی محاسن و اخلاق اور قیامت و شکر گزاری کا اندازہ بھی ذیل کی تحریر سے لگایا جاسکتا ہے۔ بچپن سے فقر و فاقہ کی زندگی تھی مگر کبھی بھی اس پر ناشکری کے کلمات زبان سے نہیں نکلے، فقر و فاقہ کے ساتھ ان کی شکر گزاری کی حالت یہ تھی۔ حضرت عبداللہ بن مبارک فرماتے ہیں کہ ایک مرتبہ میں امام ابو یوسفؒ کی خدمت میں حاضر ہوا تو باہمی گفتگو کے دوران انہوں نے مجھ سے اپنی معاشی تنگی کی شکایت کی، میں نے تسلی دی، جب ان کے پاس سے چلنے لگا تو دیکھا کہ مٹی کا ایک میدا سا برتن ان کے پاس رکھا ہوا ہے اور وہ اتفاق سے میرے دامن سے لگ کر ٹوٹ گیا اور اس کی وجہ سے امام ابو یوسفؒ کے چہرہ پر شکن آگئی اور ان کا رنگ فق ہو گیا مگر زبان سے کچھ نہ کہا، میں نے کہا کیا بات ہے؟ ارشاد فرمایا:

”یہی ایک برتن تھا جس سے میں اور میری والدہ وضو کرتے تھے

اور اسی سے پانی پیتے تھے“

عبداللہ بن مبارکؒ ان کا یہ حال سن کر بہت متاثر ہوئے اور ان کے ساتھ تعاون اور نصرت کے لیے کچھ رقم بھی دی لے

امام ابو یوسفؒ اپنے دیگر اوصاف اور کمالات کی طرح نرم خو بھی تھے اور قیامت بھی، مگر ہم دیکھتے ہیں کہ نرم خوئی سے بعض اوقات لوگ غلط فائدے حاصل کر لیتے ہیں اور قیامت بھی اسراف کی

نرم خوئی و قیامت
اور احساسِ ذمہ داری

لے مناقب کردری تذکرہ امام ابو یوسفؒ و سیر الصحابہ جلد ۸ ص ۹۱

حدود میں داخل ہو جاتی ہے، یہ تب ہو سکتا ہے جب صاحب اوصاف کو احساسِ ذمہ داری نہ ہو مگر امام ابو یوسفؒ کی نرم خوئی اور فیاضی اس احساسِ ذمہ داری سے خالی نہیں تھی جس کا اندازہ ذیل کے واقعہ سے لگایا جاسکتا ہے، جسے موفقتی نے نقل کیا ہے کہ:-

ایک مرتبہ کوئی شخص ان کی خدمت میں حاضر ہوا اور عرض کیا حضرت! میں نے آپ کی جانب سے ایک فرضی خط لکھ کر فلاں صاحب سے اتنی رقم حاصل کر لی، اب وہ شخص مجھ سے مانگتا ہے، ازراہِ کرم آپ مجھے اس سے چھٹکارا دالیے۔ امام ابو یوسفؒ نے بات سنی تو فوراً اس شخص کے گرفتار کرنے اور جیل میں ڈال دینے کا حکم دے دیا اور حکم دیا کہ جب تک رقم ادا نہیں کرو گے اس وقت تک جیل سے رہائی نہیں مل سکے گی۔

اس شخص نے عرض کیا حضرت! میں نے ایک بار اسی طرح آپ کے استاد امام اعظم ابو حنیفہؒ کی طرف سے بھی ایک فرضی خط لکھ کر ایک شخص سے روپے حاصل کر لیے تھے مگر جب میں نے ان کو اس کی اطلاع دی تو انہوں نے وہ روپیہ میری طرف سے ادا کر دیا اور امام ابو حنیفہؒ نے فرمایا کہ جس شخص کے بارے میں آپ کو یہ خیال ہو کہ وہ میرا خط دیکھ کر تمہیں روپیہ دے دے گا تو تم خط لکھ کر روپیہ منگا لیا کرو۔

امام ابو یوسفؒ سے کہنے لگا جناب! آپ بھی تو انہی کے اصحاب سے ہیں آپ سے بھی مجھے یہی توقع تھی مگر آپ ہیں کہ نہ صرف انکار کرتے ہیں بلکہ مجھے سزا بھی دلوار ہے ہیں۔

امام ابو یوسفؒ نے فرمایا بھائی! میں امام ابو حنیفہؒ نہیں ہوں، وہ ایک جلیل القدر عالم اور فقیہ تھے، لوگ ان کا ان کے علم و فضل کی وجہ سے احترام اور اعزاز کرتے تھے

۱۔ تفصیلی واقعہ ”امام اعظم ابو حنیفہؒ کے حیرت انگیز واقعات ص ۱۰۹“ میں ملاحظہ فرمائیں۔

اور اسی وجہ سے ان کے نام پر روپیہ دے دیتے تھے اور میں حکومت کا ایک ذمہ دار
 عہدیدار ہوں اس لیے اس بات کا واضح امکان موجود ہے کہ جس کو تم نے میری طرف
 سے خط لکھا ہو وہ روپیہ نہ دینا چاہتا ہو مگر میرے خوف سے اس نے دیدیا ہو۔
 ایک روز تک اس کو جیل میں بند کر کے مایوس رکھا جب اسے واقعی اپنی غلطی
 پر تنبیہ ہو گیا اور امام ابو یوسفؒ اس کی ندامت کو بھانپ گئے تو دوسرے روز اس کو
 اپنے پاس بلایا اور اسے فرمایا کہ جس سے تم نے روپے لیے تھے میں نے اسے واپس
 کر دیئے ہیں اور تم کو رہا کر رہا ہوں۔ خیر دار! اب اگر وہ شخص دوبارہ وہ رقم بطیب نفس
 بھی نہیں واپس کرے تو ہرگز نہ لینا، جاؤ آئندہ ایسا ہرگز نہ کرنا لے

پورے واقعہ کا خلاصہ آپ کے سامنے ہے، حکومت کے متعلق اور اس
 کے ذمہ داروں کے نام سے عام طور پر جو فائدے حاصل کیے جاتے ہیں امام ابو یوسفؒ
 نے اس کے سدباب کے لیے اس شخص کو قید کر دیا، مگر ان کی طبعی فیاضی اور نرم خوئی کا
 اثر تھا کہ روپیہ بھی ادا کر دیا اور رہائی بھی مرحمت فرمائی۔

اہل بدعت اور دروغ گوئی کا جواب | ایک دفعہ دشمنوں، حاسدوں اور
 مخالفین نے مشہور کر دیا کہ امام ابو یوسفؒ

خود القرآن مخلوق (یعنی قرآن مخلوق ہے) کے قائل ہیں، چنانچہ امام صاحبؒ کے
 خاص تعلق والے تلامذہ یا معتقدین و مخلصین حاضر خدمت ہوئے اور عرض کیا حضرت!
 آپ ہمیں تو ایسے عقیدہ اور اقوال سے روکتے ہیں مگر خود دوسروں کو اسی کی تعلیم دیتے
 ہیں! امام ابو یوسفؒ کو حیرت ہوئی تو انہوں نے سارا قصہ ذکر کیا اور بتایا کہ باہر اس
 کی اسی طرح کی شہرت ہے۔

امام ابو یوسفؒ نے فرمایا کہ آپ لوگ بھی بڑے سادہ لوح ہیں کہ حاسد لوگوں
 اور مخالفین کی باتوں میں آگئے، وہ پاگل دیوانے تو خدا پر بھی جھوٹ بولتے ہیں

لے مناقب موفق تذکرہ ابو یوسفؒ وسیر الصحابہ جلد ۸ ص ۹۲، ۹۳

کہ قرآن کو خدا کی مخلوق بتاتے ہیں) تو مجھ پر جھوٹ لگانا ان کے لیے کیا مشکل ہے؟ پھر ارشاد فرمایا کہ اہل بدعت کا طریقہ یہی ہے کہ وہ اپنے دل کی باتیں دوسروں پر دکھ کر چلاتے ہیں حالانکہ وہ لوگ ان کے جھوٹ سے بری ہوتے ہیں لہ

بعض اہل زیغ فلسفی ملحدین اور امام ابو یوسفؒ کا حکم

اسی طرح کا ایک دوسرا واقعہ بھی تذکرہ نگاروں لکھا ہے کہ ایک دفعہ لوگوں نے آکر عرض کیا کہ لوگ کہتے ہیں کہ آپ ایسے شخص کی شہادت بھی قبول کر لیتے ہیں جو یہ کہے کہ خدا تعالیٰ کو واقعات کے ظہور پذیر ہونے سے قبل تک ان کا علم نہیں ہوتا اس زمانہ کے بعض اہل زیغ، فلسفی مزاج اور ملحدین کی طرف اشارہ تھا، تو امام ابو یوسفؒ نے فرمایا بالکل غلط ہے، ایسا شخص اگر میرے سامنے آجائے تو اس سے فوراً توبہ کراؤں اور اگر توبہ نہ کرے تو اس کے قتل کر دینے کا حکم دوں لہ

جگہ جگہ ہم نے اس قسم کے واقعات بھی نقل کر دیئے ہیں جس سے اس زمانہ کے متنازعہ فیہ مسائل کلامیہ میں امام ابو یوسفؒ کی آراء معلوم ہو جاتی ہیں جو بہت نجی تلی، متوازن اور معتدل ہیں اور جس سے یہ بھی معلوم ہو جاتا ہے کہ اس زمانے کے فرق باطلہ کے زیغ والحاد کا امام موصوف نے بڑی حکمت اور دانائی سے مقابلہ کیا۔

امام ابو یوسفؒ کے علم فقہ سے متعلق کی ایک مثال

حسن بن ابی مالکؒ کہتے ہیں کہ ایک مرتبہ امام ابو یوسفؒ نے فرمایا: میں بیمار پڑا اور اس بیماری نے میرے حافظہ پر چھا پامارا، بیماری کی شدت کی وجہ سے جو کچھ بھی یاد تھا سب بھول گیا سوائے علم فقہ کے، سوال کیا گیا حضرت یہ کیونکر؟ امام ابو یوسفؒ نے فرمایا: علم فقہ کے سوا جو دوسرے علوم میرے پاس تھے ان کی بنیاد صرف قوت حافظہ پر تھی اور وہ شدت مرض کی وجہ سے جواب دے گئی تو وہ علوم بھی جاتے رہے، اور علم فقہ تو میرا جانا پہچانا علم تھا۔ ابتداءً شعور سے آج تک اس کے ساتھ تلبس رہا، علم فقہ میں

لہ مقدمہ انوار الباری ص ۱۷۸ لہ ایضاً

میری مثال ایسی ہے جیسے کوئی شخص کئی سال تک اپنے وطن سے غیر حاضر رہے، پھر اس کے بعد آئے تو کیا وہ اپنے گھر کا راستہ بھول جائے؟ بلکہ قدم خود بخود اس طرف بڑھیں گے لہ

علم و فضل اور زبان و بیان کا بادشاہ | قاضی ابو یوسف امام اجل، فقیہ اکل، عالم ماہر، فاضل تبحر، حافظ سنن، مجتہد فی المذہب اور

حضرت امام ابو حنیفہ کے اصحاب میں سب سے متقدم تھے۔ آپ ہی نے پہلے پہل امام ابو حنیفہ کے مذہب پر کتابیں لکھیں اور مسائل کو املاء اور نشر کرایا، ان کے مذہب کو اقطار عالم میں پھیلایا، آپ ہی سب سے پہلے قاضی القضاة، افق العلماء اور سید العلماء کے لقب سے ملقب ہوئے، آپ ہی نے اس ہیئت کا لباس جو آج کل علماء میں مروج ہے ایجاد کیا۔

علامہ ابن عبد البر کا قول ہے کہ میرے علم میں کوئی ایسا قاضی سوائے امام ابو یوسف کے نہیں جس کا حکم مشرق سے مغرب تک سارے آفاق میں رواں ہو۔

محمد بن جعفر کا قول ہے کہ امام ابو یوسف اپنے زمانہ کے سب سے بڑے فقیہ تھے، علم، حلم، ریاست، قدر و جلالت میں اتہاد کو پہنچے ہوئے تھے۔

حسین بن الولید کہتے ہیں کہ امام ابو یوسف جب کلام کرتے تھے تو انسان چکر کھا جاتا تھا، ان کے نزاکت بیان اور حسن کلام سے حیران رہ جاتا تھا۔ میں نے ایک روز دیکھا کہ ایک مسئلہ غامضہ پر وہ گفتگو کر رہے ہیں زبان اس طرح چل رہی تھی جیسے تیرے خطا اکثر لوگ نزاکت بیان و معنی کی بناء پر ان کا مفہوم پوری طرح نہ سمجھ سکے۔ ہم سب اس بات پر بہت متعجب تھے اور بڑی دیر تک آپس میں چہ میگوئیاں کرتے رہے کہ خدا نے اس شخص کے لیے زبان و بیان کا جو ہر کس طرح مستحضر کر دیا ہے اور ہر شکل اس کے لیے کس درجہ آسان ہے کہ

لحسن التقاضی ص ۵۲ ۱۰ شذرات النہب للابن عماد الخ ص ۱۳۱ لہ ایضاً لہ حسن التقاضی ص ۳

طحاوی نے سند کے ساتھ روایت کیا ہے کہ ایک مرتبہ
امام ابو یوسف کا نام لو | ابن ابی عمران نے بیان فرمایا کہ، — عظیم محدث
 علی بن الجعد، ہمیں حدیث و مسائل کی اطلاع دے رہے تھے

اتنے میں انہوں نے فرمایا: امام ابو یوسف نے ہم سے حدیث بیان کی،
 درس گاہ شائقین علم، شاگردوں اور مجاہدین و معتقدین سے کچھ کچھ بھری ہوئی تھی
 حاضرین میں سے ایک شخص نے کہا: کیا آپ ابو یوسف کا ذکر کر رہے ہیں؟
 اس انداز گفتگو سے علی بن الجعد نے محسوس کیا کہ بات کرنے والا امام ابو یوسف کا
 ذکر اجلال و احترام اور اکرام سے نہیں کر رہا ہے اور جن شایان شان الفاظ میں یہ نام لینا
 چاہیے تھا اس سے گریز کر رہا ہے تو علی بن الجعد نے غصہ اور بھڑے ہوئے لہجہ میں
 اس شخص سے مخاطب ہو کر فرمایا:-

”جب تم امام ابو یوسف کا ذکر کیا ان کا نام لینا چاہو تو تمہیں چاہیے
 کہ پہلے اپنا منہ اشنان (ایک خوشبودار گھاس) اور گرم پانی سے دھو
 لو پھر یہ نام نامی و گرامی زبان پر لاؤ“

مخالفوں کا اعتراف | حدائق الحنفیہ میں لکھا ہے کہ امام ابو یوسف کے مخالفوں میں
 سے ایک شخص کو آپ کی وفات کے دوسرے روز بڑا
 رنجیدہ اور نہایت غمگین پایا گیا۔ لوگوں نے وجہ پوچھی تو اُس نے کہا کہ میں نے کل رات
 خواب میں امام ابو یوسف کو بڑی زینت و تاج کے ساتھ خلد بریں میں دیکھا ہے میں نے
 جنت کے دربانوں سے پوچھا کہ ابو یوسف نے ایسا کون سا کام کیا ہے جس سے وہ اس
 بلند مقام کے مستحق ہوئے ہیں؟ جواب ملا کہ انہوں نے بڑے صبر و تحمل سے عسلم کی

لے یہ ابن ابی عمران وہ بزرگ ہیں جو ثوری، حسن بن مالک صالح، ابن ابی ذئب، لیث بن سعد،
 شعبہ بن الجراح کی مجالس میں بیٹھ چکے ہیں اور اپنی نگاہوں سے ان بزرگوں کا نظارہ کر چکے ہیں۔

لے حسن التقاضی ص ۳

تحصیل تعلیم اور افادہ و اشاعت کا کام کیا ہے

جنت کا پروانہ منامی | خود امام ابو یوسفؒ کی روایت ہے، فرمایا کرتے کہ ایک مرتبہ

امام اعظم ابو حنیفہؒ کو خواب میں دیکھا کہ آپ جنت میں تشریف فرما ہیں اس شان سے کہ چاروں طرف حضرات صحابہ کرامؓ موجود ہیں اور آپ وسط میں ہیں، مجھے دیکھ کر ارشاد فرمایا: "ابو یوسفؒ! کاغذ اور قلم لاؤ کہ میں اپنے جنتی اصحاب کے نام لکھ لوں،" میں نے عرض کیا حضرت! میرا نام بھی اس مبارک فہرست میں لکھ لیجئے۔ تو میری درخواست پر امام اعظم ابو حنیفہؒ نے میرا نام بھی جنتیوں کی فہرست میں لکھ لیا ہے

محدث ائمش اور فقہ ابو یوسفؒ | بیان کیا جاتا ہے کہ ایک مرتبہ مشہور محدث حضرت

ائمشؒ (جو امام ابو یوسفؒ کے استاد بھی ہیں) نے امام ابو یوسفؒ سے کوئی مسئلہ دریافت کیا تو امام ابو یوسفؒ نے اس کا جواب دیا جو اب شکر محدث ائمشؒ نے امام ابو یوسفؒ سے کہا تم نے اس مسئلے کا یہ حل کہاں سے ڈھونڈ لیا ہے اور تمہارے اس جواب کی بنیاد کیا ہے؟ ابو یوسفؒ نے عرض کیا حضرت! فلاں حدیث جو آپ نے ہم سے بیان کی تھی، اسے اس مسئلے کا یہ جواب میں نے اخذ کر کے آپ کی حد میں پیش کیا مجھ کو ائمشؒ مسکرائے اور فرمانے لگے، اے ابو یوسفؒ! یہ حدیث تو مجھے اس وقت سے یاد ہے جب تمہارے باپ کی شادی بھی نہیں ہوئی تھی مگر اس کی جو تاویل تم نے اس وقت بیان کی وہ آج معلوم ہوئی جو بالکل صحیح ہے، اس طرف تو کبھی ہمارا ذہن منتقل ہی نہیں ہوا تھا ۳۷

۳۷ حدائق الحنفیہ تذکرہ امام ابو یوسفؒ ۳۷ مناقب کردری تذکرہ امام ابو یوسفؒ
۳۷ تاریخ بغداد وحسن التقاضی صفحہ ۲۲

اس واقعہ کے قریب قریب ایک دلچسپ قصہ امام ائمشؒ کا امام ابو حنیفہؒ کے ساتھ بھی نقل ہوتا چلا آیا ہے، طوالت اور تکرار سے بچتے ہوئے ہم قارئین کو "امام اعظم ابو حنیفہؒ کے حیرت انگیز واقعات" کا حوالہ دے کر وہیں دیکھ لینے کی ترغیب پر اکتفا کرتے ہیں۔

قاضی ابو یوسفؒ نے طلب علم کے زمانہ میں امام اعظم ابو حنیفہؒ کی بارگاہ میں تحصیل علم کی خاطر زانوٹے تلمذ تہہ کیا تو پھر دوسری طرف نگاہ اٹھا رہی نہ دیکھا ہے

شناورانِ محبت تو سینکڑوں ہیں مگر جو ڈوب جائے وہ پک سے آشنائی کا خود سپردگی، تواضع و انکسار اور اپنے استاد امام اعظم ابو حنیفہؒ سے محبت اور وارفتگی کی برکت تھی کہ امام اعظم ابو حنیفہؒ بھی آپ کو دل و جان سے چاہتے والے بن گئے۔ ایک مرتبہ بیمار ہوئے تو امام ابو حنیفہؒ بھی تیمارداری اور بیمار پرسی کے لیے تشریف لائے۔ واپس جاتے ہوئے قاضی ابو یوسفؒ کے دروازے پر متفکر ہو کر کھڑے ہو گئے، کسی نے حیرت و استعجاب اور تفکر و ملال کا سبب پوچھا تو امام ابو حنیفہؒ نے فرمایا۔

”خدا نخواستہ اگر یہ جوان مر گیا تو زمین کا سب سے بڑا عالم

اٹھ جائے گا“

امام اعظم ابو حنیفہؒ کے پوتے اسمعیل بن حماد فرماتے ہیں کہ میرے دادا (ابو حنیفہؒ) کے خاص اصحاب دس تھے لیکن ان میں امام ابو یوسفؒ سے بڑھ کر کوئی نہ تھا۔

علم و فضل اور خدمتِ فقہ و حدیث اور عدل و انصاف امام ابو یوسفؒ کی زندگی کا سب سے جلی عنوان ہے۔ امام ابو یوسفؒ

امام ابو یوسفؒ کی علمی عظمت اور اعظم رجال علماء کا اعتراف ائمہ تابعین اور تبع تابعین کے اس دور میں تھے جس میں علم و فن کا گھر گھر چرچا تھا، دینی علوم، تفسیر، حدیث، فقہ، سیرت، رجال، طبقات اور مذاہب اربعہ کے ائمہ اور

۱۔ حسن التقاضی فی سیرت الامام ابی یوسفؒ القاضی صفحہ ۲۸

۲۔ سیر الصحابہ جلد ۸ صفحہ ۶۹

امام ظم رجال علماء اسی دور میں تھے، مثلاً امام ابو حنیفہؒ، امام مالکؒ، امام احمد بن حنبلؒ، امام شافعیؒ، امام سفیان ثوریؒ، امام اوزاعیؒ، عبد اللہ بن مبارکؒ، سفیان بن عیینہؒ، محمد بن اسحاقؒ، یحییٰ بن معینؒ، وکیع بن جراحؒ وغیرہ۔ اس قدر جلیل القدر ائمہ کبار کی موجودگی میں کسی دوسرے کے علم و فضل کا چراغ اس وقت تک روشن نہیں ہو سکتا تھا جب تک اس کے اندر غیر معمولی صلاحیت موجود نہ ہو۔ ان میں متعدد ائمہ کرام تو خود امام ابو یوسفؒ کے استاد تھے اور متعدد شاگرد تھے مگر اس کے باوجود بھی امام اعظم ابو حنیفہؒ اور دیگر ائمہ مذکورین نے امام ابو یوسفؒ کے علم و فضل کا جن الفاظ کے ساتھ اعتراف کیا ہے اس سے امام ابو یوسفؒ کی علمی عظمت، بلند پایگی اور رفعت و منزلت کا اندازہ ہوتا ہے۔ اس سلسلہ میں ائمہ کے اقوال و اعترافات جگہ جگہ ہم نقل کرتے چلے آئے ہیں۔ ذیل میں بھی اس کا کچھ حصہ نقل کر دیا جاتا ہے۔

سید العلماء | علی بن صالح جو امام شعبہؒ اور ابن ابی ذئبؒ جیسے مشہور روزگار ائمہ کی خدمت اور صحبت میں رہ چکے تھے۔ جب امام ابو یوسفؒ سے روایت کرتے تھے تو فرماتے تھے سید العلماء، ائقہ الفقہاء، علماء کے سردار، سب سے بڑے فقیہ یعنی امام ابو یوسفؒ نے یہ روایت کی ہے۔

ابو حنیفہ کا ممتاز شاگرد | طلحہ بن جعفرؒ فرماتے ہیں کہ امام ابو یوسفؒ مشہور اور معروف تھے، ان کا علم و فضل بلند درجہ کا تھا ان سے بڑھ کر ان کے زمانے میں کوئی نہیں تھا، علم و حکمت اور ریاست و قدر میں انتہاء کو پہنچے ہوئے تھے، وہ پہلے شخص ہیں جنہوں نے امام اعظم ابو حنیفہؒ کا علم تمام عالم میں پھیلایا، یعنی عملاً امام اعظم ابو حنیفہؒ کے مستنبط مسائل کی سب سے زیادہ اشاعت ان ہی کے ذریعہ ہوئی۔

امام ابو یوسفؒ اور امام محمد ائمہ ثلاثہ سے کسی طرح کم نہ تھے | امام ابو یوسفؒ اور امام محمدؒ دونوں

لے مناقب کردی تذکرہ امام ابو یوسفؒ

علم و عمل، فقہ و اجتہاد اور استنباط و استخراج مسائل کے بلند ترین مقام پر فائز تھے اور دونوں اجتہاد و استنباط مسائل میں ائمہ ثلاثہ امام مالک، امام شافعی اور امام احمد بن حنبل سے کسی طرح بھی کم نہ تھے۔ امام شافعی اور امام محمد نے تو دونوں سے استفادہ بھی کیا ہے اور اس پر فخر بھی، چنانچہ علامہ مرجانی (م ۱۳۰۶ھ) لکھتے ہیں :-

امام محمد اور امام ابو یوسف کا مرتبہ امام مالک اور امام شافعی سے بلند نہیں ہے تو ان سے کمتر بھی ہرگز نہیں۔	و حالہم فی الفقہ ان لم یکن ارفع من مالک و الشافعی و امثالہما فلیسوا بدو نہما لہ
--	---

جب عباسی حکمرانوں کا حنفی فقہ اور حنفی فقہاء کے بغیر نظام حکومت کے تاراج ہونے کا اندیشہ یقین سے بدل گیا تب ہارون الرشید نے قاضی ابو یوسف کو عام قاضی کے عہدے سے ترقی دے کر قاضی القضاة (لاڈ چیف جسٹس) کا مقام دے دیا گویا محکمہ عدلیہ کی مطلق العنان وزارت پر قاضی ابو یوسف براجمان ہو گئے۔ حافظ ابن عبد البر نے لکھا ہے کہ :-	لاؤا اگر ابو یوسف کا سا کوئی آدمی پیش کر سکتے ہو
--	--

یعنی قاضی ابو یوسف کے اختیار میں تھا کہ مشرق سے مغرب تک قاضیوں کا تقرر کریں۔	کان الیہ تولیۃ القضاء فی الافاق من المشرق الی المغرب ۲
--	--

خود امام ابو یوسف کا ارشاد ہے :-

پھر مجھ کو تمام ممالک عروسہ کی قضاء کی ذمہ داری سونپ دی۔	فولانی قضاء البلاد کلہا ۳
--	---------------------------

مگر مخالفین اور حاسدین سے قاضی ابو یوسف کی یہ وسیع تر ذمہ داریاں اختیار اور

عظمت نہ دیکھی جاسکی اور ہارون رشید سے طرح طرح کی شکایات شروع کر دیں، اور کہنے لگے۔

كان فقيهاً عالماً انك رفعت
ابا يوسف فوق المقدم
وانزلته المنزلة الجليلة الرفيعة
فبايت وجه نال ذلك
منك له

ابو یوسفؒ تو محض ایک عالم اور فقیہ تھے آپ نے ان کی حیثیت سے کہیں زیادہ ان کو بلند کر دیا اور غیر معمولی اعزاز و اکرام بخش دیا تو یہ مرتبہ آپ کے ہاں انہوں نے کس وجہ سے حاصل کیا۔

ایسے ہی شکایت کرنے والوں سے ایک روز ہارون الرشید نے (جو خود بھی بہت بڑا فقیہ، اچھا عالم اور نقاد تھا) جواب میں کہا۔

”اس لیے کہ مجھے قاضی ابو یوسفؒ کی معرفت حاصل ہے، از روئے تجربہ میں ان کی قدر و منزلت بڑھانے پر مجبور ہوں، خدا کی قسم! ابواب علم میں سے کوئی ایسا باب نہیں جس میں میں نے ابو یوسفؒ کا امتحان نہ لیا ہو، مگر میں نے ہمیشہ اور ہر موقع پر انہیں کامل اور یکتا پایا، وہ ہمارے ساتھ حدیث کے حلقوں میں جاتے تھے ہم لکھ لیتے تھے وہ نہیں لکھتے تھے، پھر جب ہم مجلس سے اٹھتے تو اصحاب حدیث انہیں گھیر لیتے، وہ اپنے لکھے ہوئے نوٹوں کی تصحیح ان کے حافظے سے کرتے اور فقہ میں تو انہیں وہ مرتبہ حاصل ہے جس پر آج تک کوئی آدمی نہیں پہنچ سکا، بڑے بڑے لوگ ان کے سامنے پہنچ کر چھوٹے اور کم مایہ نظر آنے لگتے تھے، ان کے پاس بڑے بڑے فقیہ آتے تھے جبکہ وہ عام مجلس میں بیٹھے ہوتے تو اس موقع پر نہ ان کے پاس کوئی نوٹ بک ہوتی اور نہ کوئی کتاب، وہ ہمارے ساتھ شریک مجلس رہتے اور ان آنے والے علماء اور فقہاء سے سوال کرتے کہ آپ کیا چاہتے ہیں؟ وہ جواب دیتے: فلاں فلاں باب کے بارے میں پوچھنا چاہتے ہیں“ ابو یوسفؒ وہیں بیٹھے بیٹھے برجستہ ان کے

لے مناقب موفق ترجمہ امام ابو یوسفؒ

ہر سوال کا جواب دیتے اور چٹکی بجانے میں ہر مشکل حل کر دیتے، یہ وہ خصوصیت تھی جس سے ان کے ہم عصر علماء عاجز تھے، پھر ان سب باتوں کے علاوہ وہ استقامت فی المذنب اور صیانت فی الدین کا بھی نمونہ کامل تھے۔۔۔۔۔ اس کے بعد ہارون الرشید نے کہا —
لاؤ اگر ابو یوسف کا سا کوئی آدمی لاسکتے ہو۔۔۔

یہ صرف ایک دو واقعات نہیں بلکہ امام ابو یوسف کی پوری زندگی اس کی عملی تفسیر تھی جس سے اندازہ ہوتا ہے کہ امام ابو یوسف نے جس مقصد کی خاطر یہ

امام ابو یوسف نے عہدہ قضا کو بلند و بخششی تھی۔

عہدہ قضا قبول کیا تھا وہ اس میں کتنے کامیاب تھے۔ انہوں نے اپنے ذاتی کردار اور علم و تفقہ سے اس عہدہ کو کتنا بلند اور خود حکومت میں کتنا اثر اور رسوخ پیدا کر لیا تھا کہ وزراء اور ارکان حکومت تک کے دل میں رشک و حسد پیدا ہونے لگا تھا۔ یہ ہارون ہی کے عہد کا ایک واقعہ ہے جس میں برا مکہ جیسے بیدار مغز وزراء اور ارکان دولت تھے۔

امام ابو یوسف کے بعد اسی عہدہ پر جب وہب بن وہب ابی البختری کا تقرر ہوا تو وہ خلیفہ ہارون رشید کے ہر کام کے جواز کے لیے حدیثیں وضع کرنے لگتا تھا۔ مشہور ہے کہ انہوں نے کئی بار اس طرح کا اقدام کیا، دو ایک بار تو ہارون کچھ نہ بولا، مگر وہ بھی تو صاحب علم و نظر تھا اور پھر امام ابو یوسف جیسے متدین اور محتاط قاضی کی رفاقت میں رہ چکا تھا کب خاموش رہ سکتا تھا۔ چنانچہ ایک روز خلیفہ کبوتر اڑا رہا تھا کہ قاضی وہب آگے پوچھا جناب کبوتر بازی کے لیے بھی کوئی حدیث آئی ہے؟ بے محابا شیخ نے یہ روایت سنا دی کہ:-

”مجھ سے ہشام بن عروہ نے یہ روایت کی ہے کہ ان کے والد ام المؤمنین حضرت عائشہ کے واسطے سے بیان کرتے تھے کہ وہ فرماتی تھیں کہ آنحضرت صلی اللہ علیہ وسلم نے کبوتر بازی کی ہے اور اس سے منع فرمایا ہے: ہارون رشید یہ سن کر آپ سے باہر ہو گیا اور نہایت خشمگین آواز میں بولا: نسل جاؤ میرے سامنے سے، اگر تمہارا تعلق زربش سے نہ ہوتا

تو میں ابھی تمہیں معزول کر دیتا، اور یہی ہوا کہ کچھ دنوں کے بعد معزول کر دیئے گئے یہ
 اس ایک واقعے سے امام ابو یوسفؒ کی عظمت کا اندازہ لگایا جاسکتا ہے، امام ابو یوسفؒ
 محض اسمائیا تبرکاً قاضی تھے بلکہ وہ حکومت کے محکمہ عدلیہ کے پورے انچارج یا بالفاترہ دیگر
 وزیر عدل و قانون تھے۔ ہارون رشید جیسا باجبروت اور خود پرست خلیفہ ان کا اس قدر
 اکرام کرتا تھا کہ باب خلافت تک پہنچ جانے کے باوجود وہ سواری سے نہیں اترتے تھے
 حریم خلافت کا پردہ اٹھا دیا جاتا اور آپ کی سواری اندر چلی جاتی تھی، جب ہارون رشید کا سامنا
 ہوتا تو وہ خود سلام میں بسقت کرتا تھا، ان کے لیے ہر وقت دربار میں باریابی کی اجازت
 تھی اور کسی وقت بھی کوئی روک ٹوک نہیں تھی۔

امام ابو یوسفؒ کی موجودگی میں | حسن بن ابی مالکؒ کی روایت ہے کہ ہم لوگ
 محدث ابو معاویہؒ کے پاس جایا کرتے تھے | تاکہ ان سے حجاج بن ارطاة کی احادیث میں

احادیث احکام فقہ حاصل کریں۔ تو وہ ہم سے فرمایا کرتے کیا تمہارے پاس قاضی ابو یوسفؒ
 نہیں ہیں؟ ہم عرض کرتے کہ ہیں، تو وہ بڑی حیرت اور تعجب سے فرماتے کہ تم لوگ بھی
 عجیب ہو کہ امام ابو یوسفؒ کو چھوڑ کر میرے پاس آتے ہو۔ فرمایا کہ ہم لوگ حجاج بن ارطاةؒ
 کے پاس اکٹھے جایا کرتے تھے، تو جس وقت حضرت حجاجؒ حدیث کی املاء کراتے تھے تو
 امام ابو یوسفؒ سب حدیثیں یاد کر لیا کرتے تھے، پھر جب ان کی مجلس سے نکل آتے تو
 ہم امام ابو یوسفؒ کے حافظے سے ہی وہ سب احادیث لکھ لیا کرتے تھے۔

ائمہ احناف کی فقہی ڈگریاں | امام مزنیؒ سے کسی نے اہل عراق کے بارے میں دریافت
 کیا تو انہوں نے امام ابو حنیفہؒ کے متعلق فرمایا:-

سید ہم (ترجمہ) ان کے سردار

امام ابو یوسفؒ کے بارے میں فرمایا:-

اتبعہم للحدیث (ترجمہ) ان میں سب سے زیادہ حدیث کے پیرو
امام محمد کے متعلق فرمایا۔

اکثرہم تفریباً (ترجمہ) سب سے زیادہ مسائل اخذ کرنے والے۔
امام زفر کے بارے میں فرمایا۔

احدہم قیاساً (ترجمہ) سب سے زیادہ قیاس میں تیز لہ

امام ابو حنیفہ، امام ابو یوسف اور امام محمد کے درجات
ابن ابی رعباء نے محمدؐ سے (جو ابدال میں شمار ہوتے
تھے) روایت کی ہے کہ میں نے وفات کے بعد
ایک مرتبہ امام محمدؐ کو خواب میں دیکھا تو ان سے پوچھا

اے ابو عبد اللہ! خدا تعالیٰ نے تمہارے ساتھ کیا سلوک کیا؟ فرمایا: اللہ تعالیٰ نے میری
مغفرت فرمادی اور خدا تعالیٰ نے مجھے ارشاد فرمایا کہ میں تم کو علم کا خزانہ نہ بنانا اگر تم کو
عذاب دینے کا ارادہ رکھتا! میں نے پوچھا امام ابو یوسفؒ کے ساتھ کیا گزری؟ امام محمدؒ
نے جواب دیا "فوتی" یعنی وہ مجھ سے ایک درجہ اونچے ہیں جنت میں! میں نے پھر سوال
کیا اور امام ابو حنیفہؒ کا سنا ہے؟ امام محمدؒ نے فرمایا: فوقہ بطلقات یعنی وہ
امام ابو یوسفؒ سے بھی بہت طے اوپر اعلیٰ علیین میں ہیں۔

تو مجھ کو بھری بزم میں تنہا نظر آیا
ابن ابی عمرانؒ جو امام طحاویؒ کے شیوخ میں سے
ہیں، فرماتے ہیں میں نے علی بن الجعد ثوریؒ

جیسے صاحب فضل و کمال کو دیکھا، میں نے حسن بن صالحؒ جیسے یگانہ روزگار فرد کو دیکھا، میں
نے امیر المؤمنین فی الحدیث امام مالکؒ کو دیکھا، میں نے ابن ابی ذرؒ جیسی گونا گوسے
کمالات و خصائص رکھنے والی شخصیت دیکھی، میں نے لیث بن سعدؒ جیسے نادرہ رذکار شخص
کو دیکھا، میں نے شعبہ بن الجراحؒ جیسے فرو فرید کو دیکھا۔ لیکن کسی میں وہ بات نہ پائی جو امام
ابو یوسفؒ میں دیکھی۔

تو مجھ کو بھری بزم میں تنہا نظر آیا

۱۔ تاریخ بغداد و حسن التقاضی ص ۲۹ ۲۔ امام ابو حنیفہؒ اور ان کے ناقدین ص ۸۵ ۳۔ حسن التقاضی ص ۲۳

امام ابو یوسفؒ کی شان میں وقت کے اکابر نے ثنا و صفت کے جو الفاظ استعمال کیے ہیں سب کا استقصاء طوالت کا باعث ہے۔ ابن ابی عمر انؒ کے قول سے بھی یہ بات صاف طور پر واضح ہو جاتی ہے کہ ان کے علم، اجتہاد، اصابت رائے اور نچنگی فکر سے ان کے معاصرین کس درجہ متاثر تھے اور کس طرح بیساختہ وہ ان گھمبیر عالم کے حضور خراج عقیدت پیش کرنے پر اپنے تئیں مجبور پاتے ہیں، اس کی وجہ ان کی ذاتی شرافت اور بے داغ کردار تھا۔

اپنے کام سے کام اور حقیقت اہل علم کے بھی دو طبقے ہیں (۱) ارباب صلاح و تقویٰ، (۲) اصحاب ہوا وطن۔ دوسرا گروہ صرف اپنے لیے، اپنی جماعت

کے لیے اور صرف اپنے ہنجیالوں کے لیے کلمہ خیر کہنے کا عادی اور مدح و ستائش کا شوگر ہوتا ہوتا ہے، اس کے برعکس اول الذکر گروہ کسی کے لیے بھی اپنے دل میں برائی کا جذبہ نہیں رکھتا سب کے لیے نیک گمان رکھتا ہے اور ہر کسی کے فضل و کمال کے اعتراف و ستائش کیلئے تیار رہتا ہے، امام ابو یوسفؒ کا شمار بھی اسی گروہ میں ہوتا ہے، انہوں نے اپنے مخالفوں اور نکتہ چینیوں تک کی تعریف میں اور ان کے فضل و کرم کے اعتراف اور اقرار میں ڈرا بھی تامل نہیں کیا بلکہ فراخ دلی کے ساتھ یہ فریضہ انجام دیا اور اس طرح دنیا پر ثابت کر دیا کہ ان کا دل کتنا وسیع تھا اور وہ بدگمانی اور ظنِ فاسد سے کتنے دور تھے انہوں نے کبھی کسی کی برائی نہیں کی، کبھی کسی کے لیے سخت و درشت اور نازیبا الفاظ استعمال نہیں کیے، کبھی کسی کے بارے میں ایسی رائے کا اظہار نہ کیا جو اس کے لیے موجب توہین اور اس کے ماننے والوں کے لیے باعث تکلیف ہو، انہوں نے اپنے کام سے کام رکھا اور اس کی ذرا پرواہ نہیں کی کہ لوگ کیا کہتے اور کیا کرتے ہیں۔

امام ابو یوسفؒ کا قصر جمیل القواسم کی روایت ہے کہتے ہیں کہ میں ایک مرتبہ

حضرت معروف کرخیؒ کی خدمت میں حاضر ہوا تو انہوں نے مجھ سے امام ابو یوسفؒ کی خیریت دریافت کی، میں نے عرض کیا حضرت! امام ابو یوسفؒ علیل ہیں اور بیماری بڑھ رہی ہے۔ ارشاد فرمایا:۔

”اگر امام ابو یوسفؒ کی علالت بڑھ جائے اور کوئی حادثہ واقع ہو

جانے یعنی وفات پا جائیں) تو دیکھو! مجھے فوراً مطلع کرنا، ایسی خبر میں
ہرگز تاخیر نہ کرنا!

راوی کا بیان ہے کہ میں ان سے رخصت ہو کر دار الرقیق کے دروازہ پر پہنچا تو
امام ابو یوسفؒ کا جنازہ نکل رہا تھا اور لوگ انبوءہ درانبوءہ جنازہ میں شریک ہو رہے تھے
میں بھی ساتھ ہو لیا، معروف کرخیؒ کا ارشاد اور تاکید مجھے یاد تھی مگر دل میں سوچا کہ اب
اگر معروف کرخیؒ کو اطلاع کرنے جاتا ہوں تو نماز جنازہ سے رہ جاتا ہوں اور نہ حضرت
معروف کرخیؒ اسے پاسکیں گے۔ بہر حال میں نماز جنازہ میں شریک ہو گیا۔ اس کے
بعد جب حضرت کرخیؒ کی خدمت میں حاضر ہوا اور وفات کی خبر سنائی تو ان کو بے حد
صدمہ ہوا، چہرے کا رنگ متغیر ہو گیا، بار بار اِنَّا لِلّٰہ... پڑھتے جاتے تھے۔ میں نے عرض کیا
اے ابو محفوظ! (یہ حضرت معروف کرخیؒ کی کنیت ہے) آپ کو نماز جنازہ میں شریک
نہ ہونے کا اس قدر صدمہ کیوں ہے اور آپ اس قدر مغموم کیوں ہیں؟ فرماتے لگے:-

”میں نے آج رات ایک خواب دیکھا گویا میں جنت داخل ہوا ہوں
دیکھتا ہوں کہ وہاں ایک شاندار محل تعمیر ہوا ہے اور اس کا بالائی حصہ بھی
مکمل ہو چکا ہے، حسین پردے آویزاں کر دیئے گئے ہیں۔ میں اہل جنت
سے پوچھا یہ محل کس کے لیے تیار ہوا ہے؟ انہوں نے جواب دیا قاضی
امام ابو یوسفؒ کے لیے“ میں نے پوچھا انہوں نے یہ مرتبہ کیوں کر پایا
اور کس بات پر وہ اس قصر جمیل کے مستحق ٹھہرے؟ اہل جنت نے جواب
دیا: اس بات پر کہ انہوں نے علم کو پھیلایا اور لوگوں کی کڑوی کیلی باتیں
صبر و شکر کے ساتھ سنیں اور لوگوں نے جو اذیتیں انہیں پہنچائیں
انہیں خندہ جبینی سے برداشت کیا ہے“

امام ابو یوسفؒ نے ہارون رشید کے خلاف فیصلہ دیا
 امام ابو یوسفؒ نے ایک فیصلہ ہارون رشید کے خلاف بھی دیا تھا مگر اس میں ان سے ذرا سی غلطی ہو گئی تھی جس کا ان کو زندگی بھر افسوس

رہا۔ واقعہ یہ ہے کہ سوادِ عراق کے ایک بوڑھے نے ہارون رشید کے خلاف یہ دعویٰ دائر کیا کہ فلاں باغ میرا ہے لیکن خلیفہ نے اس پر غاصبانہ قبضہ کر لیا ہے۔ اتفاق سے یہ مقدمہ اس روز پیش ہوا جس روز خود ہارون رشید فیصلے کے لیے بیٹھا تھا۔ قاضی ابو یوسفؒ فریقین کے بیانات اور ان کے دعوے ہارون رشید کے سامنے پیش کر رہے تھے۔ جب اس مقدمہ کی باری آئی تو انہوں نے خلیفہ کے سامنے اس کو پیش کیا اور کہا کہ آپ کے اوپر دعویٰ ہے کہ آپ نے فلاں آدمی کا باغ زبردستی لے لیا ہے، مدعی یہاں موجود ہے، حکم ہو تو حاضر کیا جائے۔ بڑھا سامنے آیا تو قاضی ابو یوسفؒ نے پوچھا بڑے میاں آپ کا دعویٰ کیا ہے؟ اس نے کہا کہ میرے باغ پر امیر المؤمنین نے ناحق قبضہ کر لیا ہے جس کے خلاف دادرسی چاہتا ہوں۔ قاضی نے سوال کیا اس وقت وہ باغ کس کے قبضہ اور نگرانی میں ہے؟ بولا امیر المؤمنین کے ذاتی قبضہ میں ہے۔ اب قاضی ابو یوسفؒ نے ہارون رشید سے مخاطب ہو کر کہا کہ دعویٰ کے جواب میں آپ کچھ کہنا چاہتے ہیں! ہارون رشید نے کہا میرے قبضہ میں کوئی ایسی چیز نہیں ہے جس میں اس شخص کا حق ہو، نہ خود باغ ہی میں اس کا کوئی حق ہے۔ قاضی صاحب نے فریقین کے بیانات سننے کے بعد مدعی سے پوچھا کہ تمہارے دعوے کے ثبوت کیلئے کوئی دلیل بھی ہے؟ کہا ہاں خود امیر المؤمنین سے سم لے لی جائے۔ ہارون رشید نے قسم کھا کر کہا کہ یہ باغ میرے والد مہدی نے مجھے عطا کیا تھا، میں اس کا مالک ہوں۔ بوڑھے نے یہ سنا تو اس کو بہت غصہ آیا اور یہ بڑبڑاتا ہوا عدالت سے نکل گیا کہ جس طرح کوئی شخص آسانی سے سٹوگھول کر پی جائے، اسی طرح اس شخص نے آسانی سے قسم کھالی لے ایک معمولی آدمی کی زبان سے یہ الفاظ سن کر

لے امام ذہبی نے لکھا ہے کہ مدعی نصرانی تھا اس سے اندازہ کیا جاسکتا ہے کہ عدل و انصاف کا اس زمانہ میں کیا معیار تھا۔

ہارون رشید کا چہرہ غصہ سے تہمتا اٹھا۔ یحییٰ برمکی نے ہارون کو خوش کرنے کیلئے امام ابو یوسفؒ سے مخاطب ہو کر کہا آپ نے دیکھا اس عدل و احسان کی نظیر دنیا میں مل سکتی ہے؟ امام ابو یوسفؒ نے اس کی تحسین کی اور کہا مگر انصاف کے بغیر کوئی چارہ بھی تو نہیں تھا۔

مذکورہ بالا معاملہ میں امام ابو یوسفؒ نے انصاف کرنے میں کوئی کسر اٹھا نہیں رکھی، مگر پھر بھی آخر وقت تک ان کو جب اس واقعہ کا خیال آجاتا تو فرماتے تھے میں اپنے اندر سخت کوفت، اذیت، رنج محسوس کرتا ہوں اور ڈرتا ہوں کہ میں نے انصاف میں جو کوتاہی کی ہے اللہ تعالیٰ کے یہاں اس کا کیا جواب دوں گا، لوگوں نے پوچھا آپ نے انصاف میں کیا کوتاہی کی، اور آپ اس سے زیادہ کر بھی کیا سکتے تھے کہ ایک معمولی کسان کے مقابلہ میں وقت کے سب سے بڑے بادشاہ کو قسم کھانے پر مجبور کر دیا؟ فرمایا تم لوگوں نے نہیں سمجھا کہ مجھے کس خیال سے تکلیف ہوتی ہے، پھر فسوس کے لہجہ میں فرمایا کہ مجھے تکلیف اور کڑھن اس کی ہے کہ میں ہارون رشید سے یہ نہ کہہ سکا کہ آپ کرسی سے اتر جائیے جہاں آپ کا فریق کھڑا ہے وہیں ایک فریق کی حیثیت سے آپ بھی کھڑے ہو جائیے یا پھر اجازت دیجئے کہ اس کے لیے بھی کرسی لائی جائے۔

کاش ایسا نہ ہوتا | ابو بکر خصافؒ بھی غالباً یہی واقعہ اپنے والد سے نقل کرتے ہیں کہ جب امام ابو یوسفؒ پر نزاع کا عالم طاری ہوا تو ہم ان کے سر ہانے بیٹھ گئے تھے۔ ہم نے ان سے سوال کیا کیا آپ موت کے خیال سے کچھ پریشان ہیں؟ انہوں نے جواب دیا خدا کی قسم ہاں! مگر ایک بات ہے ہو ایوں تھا کہ ایک مرتبہ ایک عیسائی نے خلیفہ ہارون رشید پر میری عدالت میں دعویٰ دائر کر دیا، میں نے خلیفہ ہارون رشید اور نصرانی دونوں کو طلب کیا، خلیفہ ہارون رشید تو اسے حالت میں آیا کہ اس کے لیے ایک مصلیٰ لایا گیا تھا جس پر وہ بیٹھ گیا مگر میں نے ایسا ہی مصلیٰ نصرانی کے لیے منگا کر اسے نہیں بٹھایا۔ بس یہی ایک کھٹکا ہے، یہ میرے دل کی

لے مناقب موفق جلد ۲ ص ۲۳۲ تذکرہ امام ابو یوسفؒ و سیر الصحابہ جلد ۸ ص ۸۰ تا ۸۲

خلش ہے اور افسوس ہے جو اپنے ساتھ لیے جا رہا ہوں، کاش ایسا نہ ہوتا۔
تقویٰ و دیانت اور اولاد کی تربیت

ابراہیم بن الجراح کی روایت ہے کہ ایک مرتبہ ہم امام ابو یوسفؒ کی مجلس میں بیٹھے ہوئے تھے، اس مجلس میں بشر بن ولید بھی موجود تھے کہ ان کی اسی مجلس میں ان کے صاحبزادے یوسفؒ بھی تشریف لائے اور ایک مسئلہ پر بحث و گفتگو شروع تھی۔ مگر ابو یوسفؒ اپنے صاحبزادے یوسفؒ کو گھور گھور کر دیکھتے اور ڈانٹ کر فرماتے :-
 ”یہ تم کیا پہنے بیٹھے ہو؟“

وجہ یہ تھی کہ یوسفؒ نے ایک قیمتی جبتہ زیب تن کیا ہوا تھا اور امام ابو یوسفؒ کی دیانت اور تقویٰ اس کا تحمل نہیں تھا کہ وہ اپنی اولاد و امجاد کو قیمتی اور بھڑک دار لباس میں دیکھیں۔

زہد و ورع اور ذوق عبادت احمد بن عقیبہ کی روایت ہے فرماتے محمد ابن سماءؒ کہا کرتے تھے :-

”حضرت امام ابو یوسفؒ قاضی القضاة کے عظیم منصب پر فائز ہوئے، منصب کی عظمت، ذمہ داریوں کی نزاکت، وسیع و عریض مملکت کے مسائل، طبعی اور فطری احوال، عام حوائج اور عامۃ الناس کی ضرورتوں اور بشری تقاضوں کے باوجود بھی امام ابو یوسفؒ کا ہمیشہ کا معمول یہ تھا کہ روزانہ دو سو رکعت نفل پڑھا کرتے تھے“
 محمد بن صباحؒ سے بھی ایک روایت ہے کہ امام ابو یوسفؒ مرد صالح تھے اور اکثر روزے رکھا کرتے تھے۔

تقویٰ اور خوفِ آخرت امام ابو یوسفؒ نہایت پاکدامن اور عفت مآب تھے، گاہے گاہے بارگاہ ربوبیت میں مناجات کرتے سنا گیا تو عرض کرتے :-

بارالہ! تو جانتا ہے کہ میں نے کبھی کوئی حرام فعل نہیں کیا اور نہ حرام کا ایک پیسہ کھایا ہے لے

بارالہ! تو جانتا ہے کہ جب دو آدمی میرے پاس آئی معاملہ لائے تو میں نے کبھی کوئی جانبداری نہیں کی اور نہ میری کبھی یہ خواہش ہوئی کہ فلاں کے حق میں فیصلہ ہو خواہ وہ خلیفہ وقت ہی کیوں نہ ہو! بارالہ! اس کے بدلے تو مجھے معاف کر دے لے
ان روایتوں کے راوی ابو حفص ہیں وہ فرماتے ہیں کہ یہ نہ سمجھا جائے کہ انہوں نے آخر وقت میں ایسی بات کہی ہے جس پر زندگی میں ان کا عمل نہیں تھا بلکہ ان کی ساری زندگی اس کی آئینہ دار تھی۔

سیر الصحابہ میں آپ کے اقوال زریں کے عنوان کے تحت لکھا ہے کہ آپ گاہے گاہے بارگاہِ صمدیت میں یوں مناجات کیا کرتے تھے :-

اے اللہ! تو جانتا ہے کہ جب میرے پاس دو فریق آئے اور ان میں سے ایک ضعیف اور دوسرا قوی تھا تو میں نے دونوں میں ہمیشہ مساوات رکھی میں نے اس بارے میں خلیفہ اور ایک بازاری آدمی کو یکساں سمجھا، میرا قلب کبھی کسی وجاہت و قوت کی طرف مائل نہیں ہوا، اے اللہ! اگر میں نے ایسا کیا بھی ہے تو تو میری مغفرت فرما دے لے

عالم نزع میں توجہ و انابت الی اللہ | امام ابو یوسفؒ موت سے کچھ دن پہلے بیمار پڑے، ان کو اپنی موت کا اس سے قبل ہی کچھ اندازہ ہو گیا تھا وہ برابر کہتے تھے کہ میں، ابرس امام اعظم ابو حنیفہؒ کی خدمت میں رہا اور، ابرس دنیا (قضاء و افتاء) کے کاموں میں، اب میرا وقت قریب ہے۔ علالت کے ایام میں ان پر عجیب رقت طاری رہتی تھی، عہدہ قضا کی ذمہ داریوں کو

لے مناقب موفقؒ - مذکرہ امام ابو یوسفؒ لے ایضاً لے سیر الصحابہ جلد ۸ ص ۱۳۲

انہوں نے جس دیانتداری سے انجام دیا، اس کی تفصیلات اچکی ہیں لیکن آخر وقت وہ یہ کہتے تھے کاش میں فقر و فاقہ کی حالت میں اسی دنیا سے چلا جاتا اور عہدہ قضا قبول نہ کرتا، پھر بھی میں اللہ کا شکر ادا کرتا ہوں کہ میں نے قصداً نہ کسی ظلم کیا ہے اور نہ کسی فریق کی پاسداری کی ہے اور نہ میری یہ خواہش ہوئی کہ فلاں فریق کامیاب ہو اور فلاں نام امام شعبیؒ اپنی کتاب کفایہ میں روایت کرتے ہیں کہ امام ابو یوسفؒ پر جب نزع کا عالم طاری ہوا تو انہوں نے اپنے رب سے مناجات کرتے ہوئے عرض کیا: یا اللہ! میں نے تیری کتاب، تیرے نبیؐ کی سنت اور اقاویل صحابہؓ پر ہمیشہ نظر رکھی، میں نے امام ابو حنیفہؒ کو اپنے اور تیرے درمیان ایک پل بنا لیا ہے، تو جانتا ہے میں نے نہ کبھی کسی قوی سے مخالفت رکھی نہ ضعیف سے، نہ قوی کی طرف مائل ہوا نہ ضعیف سے تنگ دل۔ اے اللہ! اگر تو جانتا ہے کہ میں سچ کہہ رہا ہوں تو تو میری مغفرت فرما دے اے

علامہ ابن الجوزیؒ لکھتے ہیں کہ وفات کے وقت امام ابو یوسفؒ بارگاہ ربوبیت میں یوں عرض کر رہے تھے: "اے اللہ! تو خوب جانتا ہے میں نے کسی پر زیادتی نہیں کی، کسی پر جور نہیں کیا، جان بوجھ کر کوئی غلط حکم میں نے تیرے بندوں پر نہیں تقویا، میں نے تیری کتاب اور تیرے نبی صلی اللہ علیہ وسلم کی سنت کو پیش نظر رکھ کر اجتہاد کیا، جب کبھی مجھے کوئی مشکل پیش آئی تو میں نے امام ابو حنیفہؒ کو اپنے اور تیرے مابین کر لیا، امام ابو حنیفہؒ تیرے احکام سے مجھ سے زیادہ واقف تھے اور تیرے حکم کے دائرے سے کبھی باہر نہیں نکلتے تھے ۳"

۱۔ ابن خلکان تذکرہ ابو یوسفؒ ۲۔ مراۃ الزمان ۳۔ حدائق الحنفیہ ص ۱۶۱ اور در مختار میں ہے کہ مسعر بن کدام جو صحاح ستہ کے راوی اور سفیان ثوری اور سفیان بن عیینہ کے استاد ہیں فرمایا کرتے کہ جو شخص اپنے اور خدا کے درمیان امام اعظم ابو حنیفہؒ کو وسیلہ کر لے اور ان کے مذہب پر چلا کرے میں امید کرتا ہوں کہ اس کو کچھ بھی خوف نہ ہوگا اور کثرت سے یہ دو شعر گنگنا کرتے رہے

(باقی حاشیہ ص ۱ پر)

گرافت در نصائح ● اپنے تلامذہ سے فرماتے تھے کہ لوگو! علم صرف رضائے الہی کے لیے حاصل کرو! اس میں کوئی دوسری غرض شامل نہ ہو، میرا خود اپنا حال یہ تھا کہ جس مجلس میں متواضع ہو کر شریک ہوا اس سے بلند ہو کر اٹھا اور جس مجلس میں علم کے غرور اور پندار کے ساتھ گیا اس میں میری ذلت اور فیضیت ہوئی۔ پس خبردار اللہ ہی کیلئے علم حاصل کرو۔

● اس شخص کی صحبت سے بچو جو قیامت کی ذلت اور رسوائی سے نہیں ڈرتا۔
 ● فرماتے تھے تین نعمتیں اصلی ہیں: ایک اسلام کہ دنیا کی کوئی نعمت اس کے بغیر مکمل نہیں ہو سکتی، دوسری صحت کہ اس کے بغیر کوئی راحت خوشگوار نہیں ہو سکتی، تیسری فارغ البالی کہ اس کے بغیر زندگی پر سکون نہیں ہوتی۔
 ● فرماتے تھے علم ایسی چیز ہے کہ جب تم اپنی پوری زندگی اس کو دے دو گے تب جا کر اس کا کچھ حصہ تم کو ملے گا، جب تم کو اس کا بعض حصہ ملے تو اس پر تکیہ نہ کرو بلکہ برابر اس میں لگے رہو۔

● فرماتے تھے حکومت کے ذمہ داروں کا پھٹے حال رہنا اور جھوٹی موٹی زندگی اختیار کرنا ذلت کا باعث ہے اور قضاۃ اور علماء کے لیے سادہ زندگی قابل فخر ہے۔

● فرماتے تھے جو شخص شاذ و نادر حدیث کے پیچھے پڑے گا وہ ہنور صلی اللہ علیہ وسلم

(بقیہ حاشیہ صفحہ ۱۲۸ سے)

حسبى من الخيرات ما اعددتہ يوم القیمة فی رضی الرحمان
 دین النبی محمد خیر الوری ثم اعتقادى مذهب النعمان
 وترجمہ) مجھ کو نیکیوں میں وہ چیز قیامت کے روز کفایت کرے گی جو میں نے اللہ تعالیٰ کی رضامندی کے لیے تیار کر رکھی ہے۔ سو وہ نبی اکرم حضرت محمد صلی اللہ علیہ وسلم کا دین ہے جو تمام خلقت سے بہتر ہیں پھر اس کے بعد میرا اعتقاد مذہب ابوحنیفہ نعمان کا ہے۔ (در مختار جلد ۱ ص ۱۷)

پر بہتان تراشی میں ضرور مبتلا ہو جائے گا۔

● فرمایا جو شخص کیمیا سازی کے ذریعہ مال و دولت کمانے کی کوشش کرے گا وہ مفلس ہی رہے گا۔

امام ابو یوسفؒ کے مصنفات اور مؤلفات میں اگر تلاش اور استقصاء سے کام لیا جائے تو آپ کے ارشادات و کلمات جو اپنی معنویت، بلاغت، اثر آفرینی اور موقع و محل کے لحاظ سے جاذب فکر و نظر ہیں بہت سے مل سکتے ہیں بلکہ اس سلسلہ میں ایک پوری کتاب مرتب ہو سکتی ہے مگر ہم نے بسط و تفصیل کے بجائے ایجاز و اختصاراً کو ملحوظ رکھا، لہذا کلمات ماثورہ منقولہ کو قارئین مشتتے نمونہ از ثروارے سمجھیں۔

امام محمد بن الحسن الشیبانیؒ

ولادت ۱۳۲ھ وفات ۱۸۹ھ

مختصر سوانحی خاکہ | آپ کا نام محمد اور کنیت ابو عبد اللہ تھی۔
تذکرہ نگاروں نے آپ کا مختصر شجرہ نسب یوں لکھا ہے۔
محمد بن الحسن الفرقد الشیبانی۔

ان کے والد کا اپنا آبائی گاؤں "حرتا" ترک کر کے واسط آگئے اور یہاں قیام کیا۔ امام محمدؒ یہیں واسط میں پیدا ہوئے، آپ کا سن پیدائش صحیح قول کے مطابق ۱۳۲ھ ہے ۲۷ پھر واسط (عراق) سے ان کا خاندان کوفہ منتقل ہو گیا جہاں مستقل سکونت اختیار کر لی۔ چنانچہ کوفہ آنے کے بعد امام محمدؒ کی تعلیم و تربیت، نشوونما اور بلوغ و شعور کے مراحل یہیں اتمام کو پہنچے اور وطنی نسبت بھی یہیں سے قائم ہو گئی اور لوگوں کو رفتہ رفتہ آپ کی سابقہ وطنی نسبتیں فراموش ہو گئیں اور صرف اتنا یاد رہ گیا کہ امام محمدؒ کوفی تھے۔

لے امام محمدؒ کے والد دمشق کے ایک گاؤں حرتا کے رہنے والے تھے جو دمشق میں وسط غوطہ میں واقع ہے وہیں سے عراق منتقل ہوئے و جب انتقال یا ترمض ترک وطن تھی یا بسلسلہ ملازمت انہیں ایران آنا پڑا۔ ۲۷ امام محمدؒ کے سن ولادت میں روایات مختلف ہیں بعض میں ۱۳۵ھ اور بعض میں ۱۳۱ھ منقول ہوا ہے لیکن صحیح روایت وہی ہے جو ہم نے اوپر درج کر دی ہے۔ تاریخ بغداد جلد ۲ ص ۲۴۲ میں بھی یہی منقول ہوا ہے۔

آپ نسبی یا ولائی تعلق کے لحاظ سے شیبانی ہیں آپ کے والد حسن فوجی ملازمت کے سلسلہ میں اولاً شام گئے، پھر وہاں سے کوفہ منتقل ہوئے۔ ابن عساکر نے لکھا ہے کہ حسن بڑے دولت مند اور فارغ البال شخص تھے ان کی ملازمت اور ترک وطن کی وجہ سے خاندان کے دوسرے افراد بھی ان کے ساتھ رہے۔

یہیں کوفہ میں آپ کی تعلیم و تربیت ہوئی، چودہ سال کی عمر میں امام اعظم ابوحنیفہؒ کی خدمت میں حاضر ہو کر علم حاصل کیا۔ چار سال تک خدمت و معیت، استفادہ اور باقاعدگی سے حاضری کا شرف حاصل رہا، مگر امام ابوحنیفہؒ کا یہ اخیر دور تھا اس لیے امام ابوحنیفہؒ کے انتقال کے بعد مزید علم کی تحصیل اور تکمیل امام ابو یوسفؒ سے کی، ۲۰ سال کی عمر میں درس

لے ولائی تعلق کا مطلب یہ ہے کہ ان کے والد حسن بن شیبان کے غلام تھے اسی نسبت سے وہ شیبانی ہیں لیکن ابو منصور عبدالقادر بن طاہر تہمی نے اپنی کتاب "التحصیل فی اصول الفقہ" اور امام جلال الدین سیوطی نے اپنی کتاب "جزیل المواہب فی اختلاف المذہب" میں لکھا ہے کہ بنو شیبان سے آپ کا ولائی نہیں بلکہ نسبی تعلق تھا مگر جمہور تذکرہ نگاروں کی رائے یہی ہے کہ بنو شیبان سے آپ کا ولائی تعلق تھا۔

۲۔ ان کے اصل وطن کے بارے میں بھی تذکروں میں تین اقوال نقل ہوتے آئے ہیں۔ (۱) ابن سعد نے "طبقات الکبریٰ" میں لکھا ہے کہ محمد بن الحسن جزیرہ کے باشندے ہیں ان کے والد سپاہ شام میں ملازم تھے، فوجی ملازمت کے سلسلہ میں شام آئے پھر وہیں سکونت پذیر ہو گئے۔ (۲) قاضی ابو حازم کا بیان ہے کہ امام محمدؒ فلسطین کے قریب رملہ کے جوار میں ایک گاؤں کے رہنے والے تھے پھر یہ خاندان کوفہ کو منتقل ہو گیا۔ (۳) خطیب بغدادیؒ لکھتے ہیں کہ وہ دمشق کے باشندے تھے اور وہاں سے واسط چلے آئے تھے مگر فی الواقع انہ بیانات میں کوئی تضاد نہیں کیونکہ یہ ہو سکتا ہے اور عین ممکن ہے کہ ان کے والد نے شامی فوجی ملازمت کے سلسلہ میں ان تمام مقامات پر قیام کیا ہو کیونکہ حرستا اور رملہ دونوں شام کے ساتھ ملحقہ علاقے ہیں جبکہ جزیرہ تو بنو شیبان کی چراگاہ تھی اور وہاں بھی ان کی برابر آمد و رفت رہتی تھی، لہذا امام محمدؒ کی نسبت اس جانب ہو جانا کوئی تعجب خیز بات نہیں مگر تذکرہ نگاروں نے اسے غلط ضرور قرار دیا ہے اور اس سلسلہ میں امام نوویؒ اور امام سمعانیؒ کے بیانات کو ترجیح دی ہے۔

دینا شروع کیا۔ آپ باتفاق اہل علم، فقہ کے بلند پایہ امام ہونے کے ساتھ ساتھ تفسیر و حدیث کے ماہر اور لغت و ادب کے نازش روزگار مسلم اتناوتھے۔

ترک سے ۳۰ ہزار درہم یا دینار ملے تھے جن میں سے آدھے علم لغت و شعر کی تحصیل میں اور آدھے فقہ و حدیث کی تحصیل میں صرف کر دیئے۔ آپ کی وقیع اور گرانقدر تصانیف جن کی تعداد نو سو نوے کے قریب بتائی جاتی ہے، فقہ حنفی کا اصل سرمایہ اور بنیادی ماخذ ہیں، ۷۵ سال کی عمر میں ۱۸۹ھ میں وفات پائی۔

ابتدائی تعلیم، کوفہ کا علمی ماحول اور امام محمدؒ کو قدرت کی طرف سے ذہانت و کاوش اور فراست کی دولت بے حساب عطا ہوئی تھی صحت اور توانائی کے اعتبار سے بھی جتنا تھے،

شکل و صورت اور اخلاق و سیرت کے لحاظ سے بھی اپنی مثال آپ تھے، بدن مائل بہ فرہی لیکن فکر و روح لطیف اور سبک، عیش و تنعم کے جملہ سامان فراہم تھے، فراع خاطر اور سکون قلب کی دولت سے مالا مال تھے، نہ کوئی فکر نہ غم نہ پریشانی نہ اندیشہ، زندگی خدا کے فضل سے ابتدائے روز سے یکسر سرور و نشاط کا مرقع تھی۔

جب اپنے والد کے ساتھ واسط سے کوفہ منتقل ہوئے اور وہیں مستقل بود و باش اختیار کر لی تو سن تیز کو پہنچنے کے بعد امام محمدؒ کی تعلیم و تربیت کا آغاز ہوا، کوفہ اس وقت علم و فن کا گہوارہ تھا، علوم عربیہ کا مرکز، علماء و مشائخ کا مسکن اور فقہ و حدیث کا گویا ایک دارالعلوم تھا کیونکہ حضرت علیؑ نے اسے پایۂ تخت خلافت بنانے کا شرف بخشا تھا، کبار صحابہؓ کی ایک بڑی جماعت نے مکہ معظمہ اور مدینہ منورہ سے آکر یہیں اقامت اختیار کر لی اے علمی اعتبار سے اسے تمام ممالک اسلامیہ میں "ام البلاد" کی حیثیت حاصل تھی۔ اسی مادر علمی کی آغوش میں امام محمدؒ کی تعلیم و تربیت کا آغاز ہوا، اسی ماحول میں سے انہوں نے نشوونما پائی، اوائل میں قرآن حکیم کی تعلیم حاصل کی، اس کے بعد ادب و لغت

لے اس سلسلہ کی مزید تفصیل "دفاع امام ابو حنیفہ" باب اول میں ملاحظہ فرمائیے۔

کی طرف توجہ ہوئی۔ عربی زبان، روایت اور محاضرات پر ابتدائی سے اچھی خاصی دسترس حاصل تھی لہ

ابتدائی تعلیم کے بعد اپنے فطری ذوق، تحصیل علم کے شوق، جذبے اور صحبت صالحین کی نافعیت کے یقین اور اشتیاق کی بناء پر کوفہ کے بڑے بڑے شیوخ، ائمہ اہل علم اور اساتذہ فن کے درسوں میں شریک ہونے لگے۔ فطری استعداد، صلاحیت اور کوفہ کے علمی ماحول نے کم سنی ہی میں انہیں ایک جوہر قابل بنا دیا۔

امام محمدؑ کی عمر جب چودہ سال کی ہوئی تو ایک روز حضرت امام عظیمؑ ابو حنیفہؒ کی مجلس میں پہلی حاضری ایک دلچسپ سوال اور امام ابو حنیفہؒ کی توقعاً

میں حاضر ہوئے تاکہ ان سے ایک مسئلہ کے بارے میں دریافت کریں جس نے ان کے دل میں کھٹک پیدا کر رکھی تھی۔

پہلی بار کی اس حاضری میں جب امام محمدؑ مجلس ابو حنیفہؒ میں پہنچے تو پوچھا کہ امام ابو حنیفہؒ کون صاحب ہیں؟ امام ابو یوسفؒ نے انہیں

اشارہ سے فرمایا کہ بیٹھ جاؤ، جب امام محمدؑ بیٹھ گئے تو انہوں نے اشارہ سے بتایا کہ امام ابو حنیفہؒ فلاں صاحب ہیں۔ سوال کا یہ طریقہ چونکہ پسندیدہ نہیں تھا اس لیے ابو یوسفؒ نے ٹوکا، امام ابو یوسفؒ کے اس اولین سبق کو امام محمدؑ نے سادگی عمر یاد رکھا اور اس واقعہ کی طرف اشارہ کر کے فرمایا کرتے۔

علمی ابو یوسفؒ توقیر امام ابو یوسفؒ نے ہمیں علم کی توقیر
العلماء کرنی سکھائی۔

اس کے بعد امام محمدؑ نے مسئلہ دریافت کرتے ہوئے عرض کیا حضرت! ایسے

لہ بلوغ الامانی فی سیرت الامام محمد بن الحسن الشیبانی ص ۲۷ مناقب کردری ص ۲۸

شخص کے بارے میں آپ کی رائے کیا ہے جو عشاء کی نماز پڑھنے کے بعد سویا تو اسے
احتلام ہو گیا تو کیا اسے نماز عشاء از سر نو پڑھنی چاہیے؟

امام اعظمؒ نے ارشاد فرمایا جی ہاں! اسے نماز دوبارہ پڑھ لیننی چاہیے۔
یہ سنکر امام محمدؒ اٹھے، بوقتے بغل میں دباٹے اور گوشہ مسجد میں جا کر نماز دہرائی۔

امام ابو حنیفہؒ نے ان کی ذکاوت، ذہانت، سوال کا انداز، شرم و حیا کا غلبہ اور
اسی وقت اعادہ صلوٰۃ دیکھ کر فرمایا۔

ان هذا الصبی بفلح انشاء الله تعالى۔
یہ لڑکا انشاء اللہ ترقی کرے گا۔

امام محمدؒ کا یہ پہلا سبق تھا جو انہوں نے امام اعظم ابو حنیفہؒ سے حاصل کیا۔
یہ واقعہ خود امام محمدؒ کلہے جو سوال کرنے سے قبل نابالغ تھے، عشاء کی نماز پڑھ کر سوئے
تو بالغ ہو گئے چونکہ وقت عشاء باقی تھا اس لیے امام ابو حنیفہؒ نے اعادہ صلوٰۃ کا حکم دیا تو آپ
نے نماز دوبارہ پڑھ لی۔ سوال کرنے کے انداز سے یہ بھی معلوم ہوتا ہے کہ اس وقت امام اعظم
ابو حنیفہؒ کی مجلس میں حاضرین زیادہ تھے اور خود امام محمدؒ کا سن بھی ایسا تھا کہ اگر بلوغ کے
تصریح کر دی جاتی تو لوگ سمجھ جاتے کہ یہ صاحب خود بالغ ہوئے ہیں۔ طبیعت میں
حد درجہ حیا اور شرافت تھی اس لیے سوال میں شخص کو مجہول رکھا۔ مگر یہ تو امام اعظمؒ کی
فراست، دانائی اور زیر کی تھی کہ سوال کی عبارت میں بتلاہ کو پہچان لیا اور اس کی
ذہانت و فراست کی داد دیتے ہوئے اس کے مستقبل کے بارے میں اس کی ترقی کی
پیش گوئی بھی کر دی جو صحیح ثابت ہوئی۔

امام محمدؒ کے بلوغ، مجلس ابو حنیفہؒ میں حاضری، مبہم
استفتاء، امام ابو حنیفہؒ کا جواب اور امام ابو یوسفؒ کی
تادیب علم نے امام محمدؒ کی اس پہلی حاضری کو ان کیلئے
عظیم مستقبل کا پیش خیمہ بنا دیا، ان کے دل میں امام ابو حنیفہؒ کی توقیر، محبت اور
روشن اور عظیم مستقبل کا پیش خیمہ بنا دیا، ان کے دل میں امام ابو حنیفہؒ کی توقیر، محبت اور

ایک ہفتہ میں قرآن حکیم
کا حفظ و استحضار

لے بلوغ الامانی ص ۶۵ مناقب کردری ص ۲۲۸

عظمت جاگزیں ہو گئی جس نے انہیں تحصیل علم فقہ، مجلس ابوحنیفہ میں باقاعدہ حاضری کی انگینت، امام ابوحنیفہ سے عقیدت اور تلمذ کا شرف حاصل کرنے پر مائل کر دیا۔ فقہی مجالس کے جلال اور وقار کی کیفیات دیکھ کر وہ مجبور ہو گئے تھے اور اب باقاعدہ حاضری کے لیے بے چین رہنے لگے۔

چنانچہ کچھ دنوں کے بعد تحصیل فقہ کا ذوق اور حصول علم کا شوق لیے ہوئے وہ امام اعظم ابوحنیفہ کی مجلس علم میں حاضر ہوئے اور حلقہ تلمذ میں داخل ہوئے اور باقاعدہ استفادہ اور مدرسہ میں داخلہ کی درخواست امام ابوحنیفہ کے سامنے پیش کر دی۔ امام اعظم ابوحنیفہ کا دستور تھا کہ وہ قرآن کو حفظ اور مستحضر کیے بغیر کسی کو اپنے حلقہ درس میں بہت کم لیتے تھے کیونکہ ان کے مسلک پر چلنے والے کے لیے حفظ قرآن اور اس کا استحضار از بس ضروری تھا۔ جو شخص قرآن حکیم پر عبور رکھتا ہو گا اسے پھر کسی دلیل اور حجت کی ضرورت نہیں کیونکہ دلائل اور حجت کے لحاظ سے امام اعظم ابوحنیفہ کے نزدیک دلیل و حجت کا سب سے پہلا ماخذ قرآن عزیز ہی ہے۔۔۔۔۔ تو اس دستور اور اصول کے پیش نظر امام محمد سے بھی امام ابوحنیفہ نے یہی فرمایا۔

فقال له ابوحنيفه استظهر القرآن اولاً۔
 (اگر تحصیل علم فقہ کا شوق ہے تو سب سے پہلے قرآن کریم پر عبور حاصل کر لو۔)

چنانچہ امام محمد مجلس سے چلے گئے اور خود کو ہمہ تن قرآن کریم کے حفظ و استحضار کے لیے وقف کر دیا۔ ایک ہفتہ کے بعد وہ اپنے والد کے ساتھ دوبارہ امام ابوحنیفہ کی درسگاہ میں حاضر ہوئے، داخلہ کی درخواست پیش کی اور اس کے ساتھ ساتھ عرض کیا کہ حسب الحکم ایک ہفتہ میں میں نے قرآن حکیم حفظ کر لیا اور بحمد اللہ تعالیٰ جمیع قرآن مستحضر بھی ہے۔

امام سمعانی کی زیغ سے روایت ہے کہ :-

امام محمد سات روز تک مجلس ابوحنیفہؒ ہے
غائب رہے پھر حاضر ہوئے تو عرض کیا میں
قرآن حکیم حفظ کر لیا ہے۔

فغاب سبعة ايام ثم
جاء وقال حفظته له

امام اعظم ابوحنیفہؒ نے امام محمدؒ

کی درخواست داخلہ کو شرف

بڑے لوگوں اور باشعور مردوں جیسا سوال

قبولیت بخشا اور اپنے حلقہ تلمذ میں انہیں داخل فرما کر تحصیل علم فقہ کا موقع مرحمت فرمایا
داخلہ کے بعد امام محمدؒ نے امام اعظم ابوحنیفہؒ سے ایک مسئلہ کے بارے میں استفسار
کیا، امام ابوحنیفہؒ نے فرمایا یہ مسئلہ تم کس صاحب علم سے سنکر مجھ سے دریافت کر رہے ہو
یا خود تمہارا اپنا طبع زاد ہے اور کسی دوسرے کے بتائے بغیر تمہارے دل میں پیدا ہوا ہے؟
امام محمدؒ نے عرض کیا میں نے کسی سے بھی نہیں پوچھا اور نہ کسی سے سنا ہے یہ سوال خود میرے
دل میں آیا ہے! امام ابوحنیفہؒ نے ان کا یہ جواب سنا تو ارشاد فرمایا۔

تم کسی نوخیز اور نو عمر نوجوان کی طرح نہیں بلکہ
باشعور مردوں اور بڑے لوگوں جیسا سوال
کرتے ہو، اب تم برابر ہمارے پاس اور ہمارے
حلقہ درس میں آتے جاتے رہو۔

سألت سوال الرجال
ادم الاختلاف اليسا
الى الحلقة له

امام محمدؒ کی ذہانت، فراست، فطری استعداد اور جوہر قابل کو امام اعظم ابوحنیفہؒ نے
پہچان لیا اور انہیں باقاعدہ طور پر اپنے حلقہ درس میں شامل کر لیا۔ اس کے بعد امام محمدؒ
مستقل طور پر امام ابوحنیفہؒ کے حلقہ تلامذہ میں داخل ہو گئے اور کامل کیسوٹی، استغراق
اور انہماک سے حصول علم فقہ میں لگ گئے۔ چار سال تک وہ امام اعظمؒ کے حلقہ درس میں ان
کے فیوض و برکات سے مستفید ہوتے رہے، ہمیشہ سفر و حضر میں اپنے استاذ کے ساتھ رہتے
رہے اور ان کی حیات تک کسی دوسرے کے حلقہ درس میں نہیں گئے۔

۱۔ مناقب کردی ص ۲۸ ۲۔ بلوغ الامانی ص ۶ ۳۔ جواہر مفیہ جلد ۲ ص ۶

چار سال کی اس طویل مدت میں انہوں نے کوئی گھڑی ضائع نہیں کی، اپنے مرتبی اور استاذ کے افادات، مسائل کے جوابات، فقہی غوامض، دقائق اور اصول و تفریبات کو باقاعدہ محفوظ کرتے رہے، جو بعد میں تنقیح اور تدوین کے بعد امت کے بھرپور استفادے کا ذریعہ بنے۔

امام ابو حفص رحمۃ اللہ علیہ فرمایا کرتے تھے۔۔۔

حَسَنٌ ظَاهِرٌ وَبَاطِنٌ كَامِرٌ

جسے بھی حضرت امام محمدؐ کی زیارت ہو جاتی تھی تو اسے یقین ہو جاتا کہ امام محمدؐ کی تخلیق علم ہی کے لیے ہوئی ہے اور وہ صلاح غائب زبان کی حفاظت، حسین خاموشی، محبت، اخلاقِ حسنہ، ادب اور عقلِ کامل کا سراپا مجسمہ تھے۔

من نظر الی محمد عرف انه خلق
للعلم ومع ذلك صلاح غالب
وحفظ اللسان والسمت الحسن
والتودد والخلق الجمیل
وادب النفس والعقل
الکامل ۱۷

امام محمدؐ کے بال گھنے، گداز بدن اور نہایت ہی شکیل و جمیل اور خوش لباس

حُلِيَّهٌ اَوْ رَجْمَالٌ ظَاهِرِيٌّ

آدمی تھے ۱۸

ان کے حسن صورت کے متعلق یہ قصہ مشہور ہے کہ جب ان کے والد تعلیم کے غرض سے ان کو امام اعظم ابو حنیفہؒ کی خدمت میں لے گئے تو امام صاحب نے ان کے حسن و جمال کو دیکھ کر فرمایا کہ اس لڑکے کے سر کے بال اترادو اور معمولی کپڑے پہناؤ، ان کے والد نے اس کی تعمیل کی، بال اتر جانے کے بعد ان کے جمال میں اور بھی چار چاند لگ گئے۔ چنانچہ اسی ہیئت کو دیکھ کر ابو نواس نے یہ اشعار

۱۷ بلوغ الامانی ص ۶ ۱۸ مناقب کردری ص ۲۲۵

۱۹ مناقب ابی حنیفہ و صاحبہ للذہبی ص ۶۰

کہے تھے

حلقو اراسه ليكسوه قبحا غيرة منهر عليه وشحا
كانه في وجهه صباح وليل نزع واليله وابقوه صباحا
(ترجمہ) لوگوں نے غیرت اور بخل کی وجہ سے ان کے سر کے بال منڈا ڈالے تاکہ جمال میں
کمال نہ رہے اور ایک گونہ قباحت پیدا ہو جائے۔

مگر محبوب کے چہرہ میں تو رات کی تاریکی بھی ہے اور صبح کی روشنی بھی، لوگوں نے بال منڈا کر
رات کی تاریکی دور کر دی تو اس سے صبح کی روشنی یعنی چہرہ کی تابندگی میں اور بھی اضافہ ہو گیا،
امام وکیع فرماتے ہیں: کنا نکره ان نمشی معه فی طلب الحدیث لانه
کان غلاماً جمیلاً لہ (ترجمہ) "امام محمد کمن اور بہت ہی شکیل و جمیل تھے اس لیے
ہم لوگ حدیث کے درس میں ان کے ساتھ جانا پسند نہیں کرتے تھے"۔

امام محمد کو امام اعظم ابو حنیفہ سے صرف چار سال
کسب فیض اور استفادہ کا موقع ملا، یہ عرصہ
اگرچہ طبعی مناسبت، دینی تربیت، فکری وحدت

امام اعظم ابو حنیفہ کی رحلت اور
امام ابو یوسف سے استفادہ

شخصیت کی پرکھ و معرفت اور عقیدت و اطاعت کے لیے کافی مدت ہے مگر علم فقہ جیسے
دقیق و عمیق اور وسیع فن کے لیے ہرگز کافی نہیں۔

امام محمد چار سال تک امام اعظم ابو حنیفہ کی خدمت و فیض صحبت، معیت و رفقت
کی لذتوں اور ان کے حلقہ درس کے فیضان علم و معرفت سے فیضیاب ہوتے رہے۔
بالآخر وہ وقت آن پہنچا جو سب کے لیے ناگزیر ہے یعنی امام ابو حنیفہ نے سفر آخرت
اختیار کر لیا۔ امام ابو حنیفہ کی وفات کے بعد امام محمد نے امام صاحب کے شاگرد رشید
ان کے ہمہ وقتی رفیق و جلیس، ان کے خلیفہ اور صحیح جانشین امام ابو یوسف کی طرف رجوع

۱۔ مناقب کردری ص ۲۲ ۲۔ ایضاً ص ۳ اس سلسلہ کا دلچسپ واقعہ "امام اعظم کے حیرت انگیز واقعات"۔

میں ملاحظہ فرمائیے۔

کر کے مزید تکمیل علم فقہ کی غرض سے ان کے سامنے زانوئے تلمذ تمہہ کیا اے امام ابو یوسفؒ
 امام اعظم ابو حنیفہؒ کے محبوب اور سب سے زیادہ ذی علم، ثقہ و معتمد اور مزاج شناس تلامذہ
 میں سے تھے اور فقہ حنفی کا ان سے بڑھ کر کوئی دوسرا مزاج آشنا نہیں تھا، جب تک علم فقہ
 میں کامل عبور، امام ابو حنیفہؒ کے افادات میں دسترس اور فقہ حنفی میں اختصاص حاصل
 نہیں ہوا امام ابو یوسفؒ کی درسگاہ میں کسب فیض کرتے رہے۔ ذہبیؒ نے لکھا ہے :-

ثم لازم ابا یوسف من بعدہ حتی
 برع فی الفقہ ۲

پھر امام محمدؒ امام ابو یوسفؒ کی خدمت میں
 مستقلاً ٹھہرے رہے حتیٰ کہ علم فقہ میں کامل
 عبور حاصل کر لیا۔

پھر امام ابو یوسفؒ سے بھی عقیدت و محبت، ادب و احترام اور اکرام و تعلق خاطر
 کا وہی عالم تھا جو ایک مخلص شاگرد کو اپنے لائق اور مہربان استاد سے ہونا چاہیئے
 البتہ آخر میں قدرے نجش آگئی تھی ۳ مگر وہ عقیدت و محبت اور اکرام و اطاعت شیخ
 کے لیے مانع نہ بن سکی۔

امام ابو یوسفؒ علم اور مردوں میں امام محمدؒ سے بڑے
 تھے اور پھر امام محمدؒ کے استاد اور شیخ بھی تھے، مگر
 اس کے باوجود وہ امام محمدؒ کا بڑوں جیسا اکرام اور
 احترام کرتے تھے۔ ان کی علمی صلاحیتوں، جودت ذہن اور فکری طباعی اور ان کے
 جوہر قابل کے شناسا اور قدردان تھے۔

امام طحاویؒ نے اسمعیل بن حمادؒ سے روایت کی ہے کہ امام محمدؒ نے اپنا یہ معمول
 بنا رکھا تھا کہ وہ بالکل صبح سویرے دوسرے شیوخ حدیث کی مجالس درس میں چلا
 جایا کرتے تھے اور ہم لوگ علی الصبح امام ابو یوسفؒ کی مجلس فقہ میں پہنچ جایا کرتے تھے

۱۔ بلوغ الامانی ص ۶ ۲۔ مناقب الامام ابی حنیفہؒ و صاحبہ ص ۴

۳۔ جس کی تفصیل کتاب ہذا کے ص ۶ پر درج کر دی گئی ہے

اکثر ایسا ہوتا کہ امام محمدؒ جب آتے تو امام ابو یوسفؒ کئی فقہی مسائل کا درس دے چکے ہوتے، لیکن امام محمدؒ کے آنے کے بعد امام ابو یوسفؒ ان مسائل کو از سر نو دہراتے۔
 یعنی امام ابو یوسفؒ ان تمام گزرے ہوئے مسائل کو امام محمدؒ کے لیے دوبارہ دہرایا کرتے تھے۔

فیعد علیہ ابو یوسف
 مامضی لہ

تاکہ امام محمدؒ سبق کے اول سے آخر تک کے مسائل سے واقف ہوں اور یہ عمل امام ابو یوسفؒ کے لیے تکرر خاطر کا ذریعہ نہیں بنتا تھا بلکہ وہ اس پر خوش ہوتے تھے اور یہی ان کا ہمیشہ کا معمول تھا۔

امام اعظم ابو حنیفہؒ کی وفات کے بعد امام محمدؒ نے امام ابو یوسفؒ کا دامنِ رشد و ہدایت پکڑ لیا اور پھر

اساتذہ کے علوم و فنون کی حفاظت
 تو ضیح و تشریح اور ترویج و اشاعت

ان ہی کے ہو رہے، علم فقہ اور علم حدیث کی تحصیل و تکمیل انہوں نے امام ابو یوسفؒ ہی سے کی تعلیم سے فراغت کے بعد ان کی سرگرمیاں، ان کی صلاحیتیں اور وسائل ان کی تدریس اور اجتماعی مساعی اپنے اساتذہ سے حاصل کردہ علم کی نشر و ترویج کے لیے وقف ہو گئیں جو انہوں نے اپنے دونوں بزرگوں امام اعظم ابو حنیفہؒ اور امام ابو یوسفؒ سے حاصل کیا تھا۔ چنانچہ "البسوط" میں اور "الجامع الصغیر" میں اور "السیر الصغیر" جو امام محمدؒ کی شاہکار اور معرکہ الآراء تصانیف ہیں، امام محمدؒ نے فقہ ابی حنیفہؒ اور فقہ ابی یوسفؒ کے ساتھ لازم و ملزوم اور عنوان و مضمون اور ایک دوسرے کے لیے تشریح و توضیح کی حیثیت رکھتی ہیں، کو خوب خوب اجاگر کیا، ان کی توضیح و تشریح کی، ان کی تدریس و ترویج اور اشاعت و تبلیغ میں اپنا بھرپور کردار ادا کیا۔ اسی طرح امام محمدؒ نے اپنی دیگر تصنیفات میں بھی مذہبِ حنفی کی دلائل و براہین سے تائید و حمایت کی عام اس

سے کہ ان دونوں بزرگوں کے اقوال کا ذکر کیا ہو یا نہ کیا ہو اسے
لائق تلامذہ اور مخلص شاگرد اپنے اساتذہ کے علوم و معارف کی اشاعت و ترویج
کا وسیلہ اور اپنے بزرگوں کی نیک نامی کا ذریعہ بنتے ہیں۔ امام محمدؒ اس معیار پر پورے
اُترے اور پوری دنیا کے لیے ایک اسوہ نمونہ اور ترغیب و مسابقت کا درس
چھوڑ گئے۔

۳۵۔ بلوغ الامانی ص ۳۵ اور یہ ایک حقیقت ہے کہ اساتذہ کامل کے علوم و فنون کی ترویج و اشاعت
تعارف و غلبہ اور ان کے اجاگر کرنے کا معیاری کردار اس کے تلامذہ ہی ادا کرسکتے ہیں۔ مشکلات علوم میں لائق
تلامذہ اپنے شیوخ و اساتذہ کی علمی اور دقیق تحقیقات سے نقاب کشائی کرتے ہیں۔ شیخ العرب و العجم حضرت
مولانا سید حسین احمد مدنی رحمۃ اللہ علیہ کے ہزاروں شاگرد تھے جو اس چشمہ صافی سے سیراب ہوئے، ان میں
چند اخص تھے جنہوں نے علم و تحقیق، دینی خدمات، قومی و ملی اور ملکی سیاسیات میں قدم رکھا، اگر ان قدر خدمات
انجام دیں مگر استاذی و اساتذہ العلماء، محدث کبیر شیخ الحدیث حضرت مولانا عبدالحق رحمۃ اللہ علیہ ان سب میں فائق تھے
اللہ تعالیٰ نے آپ کی ۵۰ سالہ تدریسی زندگی، ہزاروں تلامذہ، درسی افادات، امالی حدیث بالخصوص آپ کے عملی
کردار اور علمی افات (مخالفات السنن شرح جامع السنن للترمذی) کے ذریعہ حضرت مدنی کے علوم و معارف اور
ان کے تاریخی کردار کے تسلسل کو باقی رکھنے کا سامان مہیا فرمادیا۔ اسی طرح یث ابن سعد مشہور راوی حدیث ہیں
مصر کے امام ہیں، ائمہ فن کی رائے کے مطابق امام مالک سے بھی زیادہ ان میں تفقہ اور اتقان ہے لیکن امام مالک کے
مقابلہ میں زیادہ مشہور نہیں ہوئے اور نہ ان کا فقہی مذہب منضبط ہوا، لکھتے ہیں کہ: "ان یثا ضیعہ اصحابہ
کر لیت کے علوم و معارف کو ان کے تلامذہ نے ضائع کر دیا،" امام اعظم ابو حنیفہ کے علوم و فنون کی ترجمانی امام محمدؒ نے
بڑی محنت اور جانفشانی سے کی، اسی خصوصیت کی بنا پر انہیں لسان الحنفیہ کہا جاتا ہے۔ راوی اسلام حضرت ابو ہریرہؓ
کے مقابلہ میں حضرت عبداللہ بن عمرو العاصؓ کو زیادہ حدیثیں یاد تھیں اور بقول حضرت ابو ہریرہؓ وہ حدیث قلمبند بھی کیا کرتے
تھے جبکہ حضرت ابو ہریرہؓ نے ہمدنبوٹی میں صرف حفظ حدیث پر اکتفا کیا لیکن حضرت ابو ہریرہؓ کے آٹھ سوتلامذہ نے
ان کی مرویات کو چار دانگ عالم میں مشہور کر دیا، ابن عمرو العاصؓ کی احادیث اس مرتبہ تک نہیں پہنچ سکیں، ان کی مرویات
نے زیادہ تر کتب سنن میں جگہ پائی جبکہ حضرت ابو ہریرہؓ کی احادیث صرف کتب صحاح میں نہیں بلکہ سنن، جوامع، مسانید
(باقی حاشیہ ص ۱۳۱ پر)

امام ابو یوسف سے اشتیاقِ ملاقات | امام محمدؒ اپنے استاذ اور شیخ کے

صرف رسمی شاگرد یا کلاس اور پیریہ کے تلمیذ نہ تھے یا صرف درسی اوقات اور مدرسہ میں ان کی گرویدگی اور تعلق خاطر محدود نہ تھا بلکہ وہ صحیح معنوں میں محب صادق اور اساتذہ کی عقیدت و محبت میں فنا تھے۔ ان سے استفادہ علم کی طرح ان کی زیارت و ملاقات اور حصول دعا کے لیے بھی بیتاب رہتے تھے۔ لکھا ہے کہ جب امام ابو یوسفؒ بغداد کے قاضی مقرر ہوئے اور امام محمدؒ کوفہ میں رہ گئے تو استاذ کا فراق ان پر بہت شاق گذر رہا تھا۔ بالآخر اپنے خلوص و محبت اور دل کے ہاتھوں مجبور ہو کر امام محمدؒ نے حضرت امام ابو یوسفؒ کی خدمت میں کوفہ سے خط لکھا کہ مجھے اجازت مرحمت فرمائیے کہ میں کوفہ سے بغداد آ کر آپ کی زیارت و ملاقات اور دعا حاصل کر سکوں، مگر امام ابو یوسفؒ بھی مروجہ شناس اور عامۃ الخلائق کی منفعت کو ملحوظ

رہیقہ حاشیہ ص ۱۲۱ سے) معاجم، اجزاء غرض ہر نوع کتب حدیث کا سرمایہ بن گئیں۔ حافظ ابن حجرؒ کے علوم و فنون کو حافظ سخاویؒ نے محفوظ اور مدون کر کے چار چاند لگائے حضرت شاہ ولی اللہ محدث دہلویؒ کے علوم کی پاسبانی ان کے فرزند ان گرامی نے کی۔ اسی طرح محقق عثمانی کا یہ احسان حلقہ علماء دیوبند میں ہمیشہ یاد رہے گا کہ موصوف نے علماء دیوبند کی تحقیقات شرح احادیث کے ذیل میں تحریر کر کے عرب دنیا کو ان تحقیقاتِ علمیہ سے واقف کر دیا اور حقیقت بھی یہی ہے کہ حضرت شیخ الہند حضرت گنگوہیؒ اور حضرت نانوتویؒ کے علوم و معارف اور تحقیقات کو فتح الملہم میں دیکھا جاسکتا ہے۔ اسی طرح علامہ عثمانیؒ کی توجہ سے اکابر علماء دیوبند کے علوم محفوظ بھی ہو گئے اور عرب دنیا کیلئے نعمت بے بہا بھی حضرت شیخ الحدیث مولانا محمد زکریا نے لامع الدر امیری اور الکوکب الدر امیری کے ذریعہ حضرت گنگوہیؒ کے علوم محفوظ کر دیئے حضرت علامہ مولانا محمد یوسف بنوریؒ نے معارف السنن کے ذریعہ شیخ انور شاہ کشمیریؒ کے علوم کی ترجمانی کی اور شیخ الحدیث حضرت مولانا عبدالحق رحمۃ اللہ علیہ نے حقائق السنن کے ذریعہ اپنے شیخ مولانا سید حسین احمد مدنی رحمۃ اللہ علیہ کے علوم و معارف کی شرح و تفسیر اور حفاظت و توضیح کا حق ادا کر دیا جس کی ترتیب و تدوین اور تحقیق و مراجعت کی ذمہ داری اس عاجز کو سونپ دی گئی ہے اور الحمد للہ کہ اس سلسلہ کی جلد اول منظر عام پر آچکی ہے اور باقی کام جاری ہے۔

رکھتے تھے، چنانچہ جواب میں امام محمدؒ کو تحریر فرمایا: ”آپ بغداد آنے کی زحمت ہرگز نہ اٹھائیے کہ کوفہ والوں کو حصول علم، کسب فیض اور استفادہ و مسائل میں وقت اور نقصان ہوگا۔“
 کروری نے لکھا ہے کہ امام ابو یوسفؒ نے جواب میں لکھا۔

ان الكوفة زفت اليكم فھيوا
 له الاسلام له

کوفہ والے آپ پر استفادہ علم کی خاطر جمع ہو گئے آپ انہیں برابر علمی منفعات پہنچاتے ہیں۔

قرآنی علوم میں درک و مہارت اور فقہ پر کامل عبور کے علاوہ علم حدیث کا

علم حدیث کی تحصیل کا شوق اور اسفار

ذوق اور اس کی تحصیل کا شوق بھی امام محمدؒ کو امام ابو حنیفہؒ اور امام ابو یوسفؒ کی صحبت میں پیدا ہو چکا تھا، کیونکہ علم فقہ کے لیے جس طرح علم قرآن لازمی ہے اسی طرح فقہ کیلئے یہ بھی ضروری ہے کہ علم حدیث پر بھی اس کی نظر وسیع ہو جیسا کہ پہلے بھی لکھا جا چکا ہے کہ حدیث کی سماعت انہوں نے امام ابو حنیفہؒ اور امام ابو یوسفؒ سے کی۔ مگر اسی پر وہ کب اکتفا کرنے والے تھے، ان کو ایسے اساتذہ کی تلاش تھی جو خالص حدیث ہی کا ذوق رکھتے ہوں۔ چنانچہ انہوں نے کوفہ، بصرہ، مدینہ منورہ، مکہ معظمہ، شام اور بلاد عراق کے مشائخ حدیث سے اس فن کی مزید تحصیل تکمیل کی، آپ نے امام اعظم ابو حنیفہؒ اور امام ابو یوسفؒ کے علم کے ساتھ امام اوزاعیؒ، امام ثوریؒ اور امام مالکؒ کے علوم و معارف کو بھی جمع کر دیا، یہاں تک کہ امام محمدؒ فقہ کی طرح علم حدیث کے بھی امام بن گئے، چنانچہ اہل علم کا اس پر اتفاق ہے کہ۔

جس طرح امام محمدؒ فقہ کے امام تھے اسی طرح علم حدیث اور علم تفسیر میں بھی وہ جہت تھے اور لغت اور ادب میں بھی مہارت نھوصی کے مرتبہ پر فائز تھے۔ علماً

حتى اصبح اماماً لا يبلغ
 شأوه في الفقه قوياً في
 التفسير والحديث حجة في
 اللغة باتفاق اهل العلم من لم

یصیب یتعصب لہ | کا اس پر اتفاق ہے۔
 امام محمدؒ کی ایک خصوصیت یہ بھی تھی کہ وہ صرف ایک فنی نہیں تھے بلکہ جملہ علوم ضروریہ
 پر مجتہدانہ نظر رکھتے تھے، وہ جس طرح تخریج احکام اور تفسیر مسائل پر حاوی تھے، اسی طرح
 اسرار تشریح اور اسرار عربیت کے بھی رمز آشنا تھے۔

پھر تحصیل علم حدیث کے شوق
 اور اس کی تکمیل کے ذوق نے
 امام محمدؒ کو جگہ جگہ ارباب علم و فضل
شوق حدیث نے امام محمدؒ کو اساتذہ
کے رتبہ و مقام سے بے نیاز کر دیا تھا

کی درسگاہوں اور حلقہ ہائے افادات میں پہنچایا اور بغیر کسی نسلی، قومی، نسبی امتیاز و تفریق کے
 اور بغیر کسی معاشرت کے ان سے کسب فیض کیا اور علم حدیث کی تکمیل کا شوق پورا کیا۔
 امام محمدؒ کے اساتذہ کی طویل فہرست جو علامہ زاہد الکوثریؒ نے "بلوغ الامانی" میں نقل کر
 دی ہے ۲ پر غور کیا جائے تو ہمارے اس دعویٰ کی دلیل واقعاتی اور مشاہداتی طور پر آپ

۱۔ بلوغ الامانی ص ۶ ۲۔ علامہ کوثریؒ نے امام محمدؒ کے اساتذہ کی تعداد ستر بتائی ہے تاہم انہوں نے اپنی کتابوں
 میں جن لوگوں سے روایت کی ہے ان کی تعداد ستو سے متجاوز ہے، لیکن ان سب کا شمار ان کے اساتذہ میں نہیں ہے بلکہ ان
 میں ان کے اقران اور امانت بھی ہیں جن سے انہوں نے روایت کی ہے۔ ذیل میں ہم علامہ زاہد الکوثریؒ کی دی ہوئی ان کے
 اساتذہ و مشائخ کی فہرست نقل کیے دیتے ہیں تاکہ علمی ذوق رکھنے والوں کے لیے اس کی تنویر و توضیح ہو سکے :-

کوفہ ۱۔ امام ابو حنیفہ، ۲۔ امام ابو یوسف، ۳۔ اسمعیل بن ابی خالد الامسی، ۴۔ سفیان بن سعید الثوری، ۵۔ مسعر بن کدام،
 ۶۔ مالک بن مغول، ۷۔ قیس بن زیع، ۸۔ عمر بن زریب، ۹۔ بکر بن عامر، ۱۰۔ ابو بکر النهشلی، ۱۱۔ عبد اللہ بن قطف، ۱۲۔ محل بن محرز القسبی، ۱۳۔ ابو کدینہ یحییٰ بن
 السب، ۱۴۔ عبد الرحمن بن عبد اللہ عقبہ، ۱۵۔ اسرائیل بن یونس، ۱۶۔ بدر بن عثمان، ۱۷۔ ابوالاحوص، ۱۸۔ سلام بن سلیم، ۱۹۔ سلام بن سلیمان، ۲۰۔ ابو معاویہ انصری،
 ۲۱۔ محمد بن حازم، ۲۲۔ امام زفر، ۲۳۔ اسمعیل بن ابراہیم سجلی، ۲۴۔ فضیل بن غزوان، ۲۵۔ حسن بن عمارہ، ۲۶۔ یونس بن ابوالحسن البسیمی، ۲۷۔ عبد الجبار بن عبد
 محمد بن ابان الصالح القرظی، ۲۸۔ سعید بن عبید الطائی، ۲۹۔ ابو قردہ عروہ بن الحارث، ۳۰۔ ابو زہریر العلاء بن زہیر۔

مدینہ ۳۱۔ امام مالک، ۳۲۔ ابراہیم بن محمد بن ابی یحییٰ، ۳۳۔ عبید اللہ بن عمر، ۳۴۔ عبد اللہ بن عمر بن حفص، ۳۵۔ خارج بن عبد اللہ بن سلیمان،
 ۳۶۔ محمد بن صلال، ۳۷۔ صفاک بن عثمان، ۳۸۔ اسمعیل بن رافع، ۳۹۔ عطاء بن خالد، ۴۰۔ اسحق بن حازم، ۴۱۔ ہشام بن سعید، ۴۲۔ اسام بن زید البلیثی،
 ۴۳۔ محمد بن صلال، ۴۴۔ صفاک بن عثمان، ۴۵۔ اسمعیل بن رافع، ۴۶۔ عطاء بن خالد، ۴۷۔ اسحق بن حازم، ۴۸۔ ہشام بن سعید، ۴۹۔ اسام بن زید البلیثی،
 (باقی حاشیہ ص ۱۲۶ پر)

دیکھ سکتے ہیں اور بہ آسانی اس حقیقت کو پایا جاسکتا ہے کہ انہوں نے اپنے اقران و امثال میں جن لوگوں کو فنِ حدیث میں یکتا، حاذق و متخصص اور فنِ روایت و درایت میں ماہر پایا بغیر کسی جھجک کے ان کے پاس بھی پہنچے سماعت کی اور روایت کی ان اقران و امثال میں ایسے لوگ بھی تھے جو مرتبہ اور مقام کے اعتبار سے امام محمدؒ سے فروتر تھے لیکن شوقِ تحصیلِ علم میں نہ معاصرانہ چشمک اڑے آئی اور نہ مقام و مرتبہ کی فروتری دیوار بی۔ اعظم رجال کی طرح امام محمدؒ نے احساس برتری کا اظہار نہیں کیا، اپنے سے کم مایہ لوگوں کے پاس بھی حدیثِ رسول علیہ السلام کی جستجو اور طلب کے سلسلہ میں وہ ذوق و شوق اور وجد و کیفیت کے عالم میں پہنچے، زانوٹے تلخ تہہ کیا اور جس سے جو کچھ مل سکا اسے لیا اور فخر و انبساط کے ساتھ اسے اپنے کیسہ میں رکھ لیا کہ شانِ اکابر ہمیشہ سے یہی چلی آئی ہے کہ وہ اصغر سے روایت کرنے میں تامل نہیں کرتے۔

امام محمدؒ کا یہ فطری ذوق، جذبہ طلب اور حدیثِ رسولؐ سے عشق تھا اور نہ حضرت امام اعظمؒ کی صحبت اور حضرت امام ابو یوسفؒ سے کسب فیض کے بعد کسی دوسرے استاد کی انہیں ضرورت نہیں تھی لیکن پھر بھی ہر شیخ اور ہر استاد کی کچھ نہ کچھ علیحدہ خصوصیات ہوتی ہیں جس میں وہ اپنے معصروں سے ممتاز ہوتا ہے، نیز اس وقت کا عام دستور بھی یہی تھا کہ

(بقیہ حاشیہ ۱۴۵ سے) داؤد بن قیس القراء، عیسیٰ بن ابی عیسیٰ الخیاط، عبدالرحمن بن ابی الزناد، محمد بن عبدالرحمن بن ابی ذئب،
چشم بن عراق، سفیان بن عیینہ، زمر بن صالح، اسمعیل بن عبدالملک، طلحہ بن عمرو، سیف بن سلیمان،
ابراہیم بن یزید الاموی، زکریا بن اسحاق، عبداللہ بن عبدالرحمن بن یعلیٰ الثقفی، **بصرہ** | ابوالعوام عبدالعزیز بن اریح
البصری، ہشام بن ابی عبداللہ الرزیع بن افضی، ابو جبرہ واصل بن عبدالرحمن، سعید بن ابی عمرو، اسمعیل بن ابراہیم
البصری، مبارک بن فضالہ۔ **واسط** | عباد بن العوام، شعبہ بن الجراح، ابو مالک عبدالملک۔ **شام** | ابو عمرو
عبدالرحمن الاوزاعی، محمد بن راشد الکولی، اسمعیل بن عیاش الحمصی، ثور بن یزید الدمشقی۔ **خراسان** | عبداللہ بن مبارک
ہمامہ | ایوب بن عبید اللہ شیبی۔ یہاں صرف ان سر شیوخ کا تذکرہ کیا گیا ہے جو ان کے اکابر میں شمار
کیے جاتے ہیں ورنہ اقران و اصغر کی تعداد اس سے بہت زیادہ ہے۔

طلبہ جس قدر زیادہ سے زیادہ اساتذہ اور شیوخ کی خدمت میں پہنچ سکتے تھے ہر ممکنہ صورت میں پہنچکر ان سے استفادہ اور روایت کرتے تھے۔ اس سے ایک فائدہ یہ بھی ہوتا تھا کہ جو علمی جواہر پارے سینکڑوں گوشوں میں منتشر ہوتے تھے اس طرح ایک جگہ سمٹ جایا کرتے تھے امام محمدؒ نے سینکڑوں اساتذہ کے سامنے زانوئے تلمذ تہہ کیا تاکہ علمی میراث کی زیادہ سے زیادہ حفاظت اور ترویج کی جاسکے۔

علم میں فنا، عالم کی بقا کی ضمانت ہے

اکثر و بیشتر اہل علم، ارباب فضل و کمال اور ائمہ فن کے سوانحی تذکروں سے معلوم ہوتا ہے کہ ان کا زمانہ طالب علمی بڑی عسرت اور تنگیوں میں گذرا، لیکن امام محمدؒ کے ساتھ خدا تعالیٰ کا یہ فضل شامل حال رہا کہ ان کی طالب علمی کا پورا زمانہ نہایت خوشحالی اور فارغ البالی میں گذرا اور انہیں کبھی کوئی مالی دقت پیش نہیں آئی، جب تک ان کے والد زندہ رہے ان کی کفالت کرتے رہے، جب ان کا انتقال ہوا تو ترکہ میں ایک بڑی رقم چھوڑی جس کو امام محمدؒ نے اپنی تعظیم پر صرف کیا۔

خود امام محمدؒ فرمایا کرتے تھے کہ مجھے اپنے والد سے وراثت میں تیس ہزار اشرفیاں ملیں، ان کا نصف میں نے فن لغت اور شعر و ادب کے حصول میں صرف کر دیا اور باقی جو رقم بچی اسے میں نے علم حدیث اور علم فقہ کی تحصیل میں لگا دیا اے تاریخ بغداد کے علاوہ علامہ کوثریؒ اور کردریؒ نے بھی اس روایت کو نقل کیا ہے امام محمدؒ بعینہ اس مقولہ کی عملی تصویر ہیں جو طلبہ کو ابتدائے سال میں دینی مدارس میں اساتذہ سنا تے چلے آئے ہیں مگر طلبہ میں عمل کا جذبہ تب پیدا ہوتا ہے جب سنانے اور پڑھانے والا خود بھی اس کی عملی تصویر ہو، اولاً مقولہ سامنے رکھئے۔

العلم لا يعطيك بعضه حتى تعطيه كلك۔

علم تجھے اپنے بعض حصہ سے بھی بہرہ نہیں دے گا جب تک کہ تو علم کے حصول کے لیے اپنا سب کچھ دے اور پرنہ لگا دے۔

لہ تاریخ بغداد من الجزء الثاني (ترجمہ محمد بن الحسن الشیبانی)

امام محمدؐ جو آفاق و اعماق کے امام ہوئے فقہ و حدیث میں عظمتیں حاصل کیں۔ مذکورہ روایت کے مطابق وہ علم میں قنات ہو چکے تھے اور فنا میں بقاء کا راز مضمون ہے۔

شوق مطالعہ اور لذتِ افکار | ابو حازمؒ نے امام محمدؐ کے نواسے سے روایت نقل کی ہے کہ ایک مرتبہ میں نے اپنی والدہ سے

دریافت کیا کہ گھر میں نانا جان (امام محمدؐ) کے معمولات کیا تھے؟ میری والدہ نے بتایا لختِ جگر خدا کی قسم! امام محمدؐ اس گھر میں بیٹھے ہوتے اور ان کے گرد و پیش کتابوں کا ڈھیر ہوا کرتا تھا۔ ان کا مشغلہ صرف کتبِ بنی اور مطالعہ و تحریر رہ گیا تھا، کسی سے کوئی بات نہیں کرتے تھے) میں نے کبھی بھی (مطالعہ کے وقت میں) ان سے کوئی لفظ نہیں سنا اور اگر ضرورت پر کوئی بات کرنا چاہتے تو وہ بھی صرف ابروؤں اور انگلی کے اشارہ سے کر لیا کرتے تھے۔

علم و مطالعہ اور ذوقِ کتبِ بنی اور اس قدر استغراق و انہماک، علم و فضل اور کمال کا زینہ ہوا کرتا ہے، امام محمدؐ نے اس زینہ سے پورا پورا فائدہ اٹھایا اور مطالعہ و استفادہ کتب ان کی طبیعتِ ثانیہ بن چکی تھی، یہ ان ہی کا مقولہ مشہور ہے کہ:-

علم و مطالعہ اور فکرِ اجتہاد مسائل کی لذتوں کے مقابلہ میں دو ٹیڑھاؤں کے قرب و وصال کی لذتیں بیچ ہیں۔

لذات الافکار خیر من
لذات الابدان

ذوقِ مطالعہ و انہماک اور علم کی ذمہ داری کا احساس | علم دین میں اخلاص اور اس کی ذمہ داری کا احساس علم کی روح ہے، اگر یہ چیز نہ ہو تو علم صاحبِ علم کے لیے وبال اور باعثِ عذاب ہے۔ امام محمدؐ

کے صحیفہ زندگی میں یہ وصف بہت نمایاں ہے کہ انہیں علم دین میں اخلاص اور اس کی ذمہ داری کا پورا پورا احساس تھا، وہ بہت کم سوتے تھے، رات کا زیادہ حصہ درس و تدریس اور مطالعہ و تصنیف میں گذرتا، گرمیوں میں گرتا اتار دیتے تھے اور اپنے سامنے ایک طشت

میں پانی رکھ لیا کرتے تھے جب غنودگی طاری ہونے لگتی تو بدن پر چھینٹے مار لیتے، لوگوں نے آپ سے اس کم خوابی اور زحمت کشی کی وجہ دریافت کی تو فرمانے لگے :-

میں کیسے سو سکتا ہوں جبکہ عام مسلمان ہم پر اعتماد اور یہ خیال کر کے سو رہے ہیں کہ جب ہمارے سامنے کوئی معاملہ یا نیا مسئلہ پیش آئے گا تو ان کے (امام محمدؐ) کے پاس لے جائیں گے وہ اس کو واضح کر دیں گے، اور اگر میں سو رہوں تو یہ دین کا ضائع کرنا ہوگا اور اس سے دنیا کا نقصان ہوگا۔

کیف انام و قد نام عیون
المسلمین توکللاً
علینا ویقولون اذا
وقع لنا امر رفعتنا الیہ
فیکشفہ لنا فاذا
تمت ففیہ تضحیح
الدین لہ

ذوق مطالعہ، تحریر و تصنیف، تدوین مسائل اور فکر و تدبیر کے سلسلہ میں امام محمدؐ نے جس طرح اپنی ذہنی صلاحیتیں اور فکری توانائیاں کھپا دی تھیں اور اس میں ان کا جس قدر شغف اور انہماک تھا اس کا یہ عالم تھا کہ محمد بن سماعہؒ نے روایت کی ہے کہ امام محمدؐ نے اپنے اہل خاندان کو تاکید کر رکھی تھی کہ ذبیوی ضروریات اور معاملات کے سلسلہ میں مجھ سے کوئی بات چیت نہ کیا کرو اور نہ اس سلسلہ میں مجھے کچھ کہا کرو کہ ایسے امور میں پڑ کر میرے علمی اور مطالعاتی ذوق میں خلل واقع نہ ہو، البتہ اس سلسلہ میں جس قدر روپیہ یا بازار سے کسی چیز کی ضرورت ہو تو میرے مقرر کردہ وکیل سے کہہ دیا کرو کہ وہ گھریلو امور اور ذبیوی معاملات کی تکمیل کر دیا کرے گا کیونکہ اس طرح میرا وقت ضائع نہ ہوگا اور میں یکسوئی قلب کے ساتھ اپنا کام جاری رکھ سکوں گا۔

کہ اس طریقہ سے میرے افکار اور فراغ قلب

فانہ اقل لھی وافرغ

لہ مناقب کردری ص ۳۶

قلبی لہ | میں خلل اندازی کم ہوگی۔

امام محمدؒ کو قدرت نے اس قدر وہی صلاحیتیں، اذواقِ صحیحہ اور ذوقِ کامل کی ودیعتوں سے مالا مال فرمایا تھا اس لیے تو ابتدائے شعور ہی سے طلبِ علم کی طرف پوری طرح ہمہ تن متوجہ ہوئے اور اس قدر کمال حاصل کیا کہ ۲۰ سال کی عمر میں فارغ التحصیل ہو کر کوفہ کی مسجد میں افادہٴ علم کے لیے بیٹھ گئے ۲۷ھ یہ ان کے کمالِ اخلاص، لٹہیت اور جذبہٴ تحصیلِ علم کی برکتیں تھیں کہ ان کے مساعی مشکورِ ثمر اور کامل طور پر بار آور ہوئیں اور آج ایک نیا اس سے استفادہ کر رہی ہے۔

مطالعہ کے شغف میں میلے کپڑے
تبدیل کرنے کی ضرورت محسوس نہ کی

اور ایک روایت میں یہ بھی نقل کیا گیا ہے کہ امام محمدؒ اس قدر مطالعہ، کتبِ بینی، فکر و تدبیر اور استنباط و استخراجِ مسائل میں منہمک رہا کرتے تھے کہ پارچات یعنی کپڑے آپ کے میلے ہو جاتے تھے، ذوقِ مطالعہ اور فکری و تصنیفی انہماک میں اس قدر فرصت پیدا نہیں ہو سکتی تھی کہ اپنے کپڑے اتار لیتے اور گھروالوں سے ان کے دھونے اور دوسرے کپڑے لانے کا کہتے، لہذا آپ کے گھروالوں نے از خود اس بات کا اہتمام کر لیا تھا کہ جب آپ کے کپڑے میلے ہوتے دیکھ لیتے تو اور کپڑے آپ پر ڈال دیتے تھے اور اس طرح انہیں مجبور کر کے میلے کپڑے اتروا کر دھولیا کرتے تھے ۳۷

امام محمدؒ نے مطالعہ میں خلل ڈالنے
والے مرغ کو ذبح کرا دیا

صاحبِ حدائق الحنفیہ نے یہاں پر ایک دوسرا لطیفہ بھی نقل کیا ہے، واقعہ یہ ہے کہ ایسی باتیں ان لوگوں کے لیے یقیناً اچھے اور حیرت و استعجاب کا باعث بن سکتی ہیں جنہوں نے کبھی کتابوں گرد جھاڑنے کی

لہ تاریخ بغداد جزء الثانی (تذکرہ محمد بن حسن الشیبانی، وبلوغ الامانی صفحہ ۷

۲۷ حدائق الحنفیہ صفحہ ۱۵۳ ۳۷ ایضاً ص ۱۵۳

زحمت بھی گوارا نہیں کی، جنہیں مطالعہ کتب کی فرصت ہی نہیں، اگر فرصت ہے تو ذوق نہیں مگر جو لوگ اس وادی عشق و محبت میں قدم رکھ چکے ہیں ان کی تو بس ایک ہی تمنا ہوتی ہے ع

خلوت و کتابے و گوشہ چمنے

وہ مطالعہ میں انہماک اور قلبی شغف میں معمولی خلل بھی برداشت نہیں کر سکتے تھے لہ چنانچہ امام محمدؒ کے گھر میں ایک مرغ تھا جو وقت بے وقت بانگ دے دیا کرتا تھا، ایک روز آپ نے اسے پکڑوا کر ذبح کروادیا اور ارشاد فرمایا کہ یہ مرغ میرے لیے ناسخ علم و مطالعہ کے شغل میں حارج بنا ہوا ہے لہ

محمد بن سماعہ جو امام ابو یوسفؒ کے خاص تلامذہ میں سے ہیں، ان کے مطالعاتی انہماک کی کیفیات بیان کرتے ہوئے کہا کرتے تھے کہ امام محمدؒ کو مطالعہ اور کتب بینی اور تحریر و تدوین مسائل میں اس قدر انہماک ہوا کرتا تھا کہ اگر کوئی شخص ان کو سلام کرتا تو انہماک و بے خبری میں (سلام کا جواب دینے کے بجائے) اس کے لیے دعا کرتے لگتے پھر جب وہ شخص دوبارہ سلام میں کچھ اور الفاظ کا اضافہ کر کے ریا توجہ دلانے کے لیے آواز

لے اور یہ تو میرا مشاہداتی واقعہ ہے کہ ایک بھنگ کے عادی لوجوان نے بھنگ پی لی اور نشہ سے مخمور ہو کر گھر میں چارپائی پر لیٹ گیا، قریب ہی بسوں کا اڈا تھا، بس کے جانے کا وقت ہوا تو ڈرائیور نے ہارن بجایا، ہارن کے بجتنے وہ بھنگی اور نشہ سے مخمور لوجوان بھاگتا ہوا آیا اور ڈرائیور کو خوب گالیاں دیں، اول فول بکتا رہا، اس کا بار بار تکراری جملہ یہ تھا کہ اس کبخت ڈرائیور نے ہارن بجا کر ہمارا نشہ توڑ دیا، اُسے ڈرائیور پر اتنا غصہ تھا کہ دیسوں کے سمجھانے بجھانے پر بھی سمجھ نہیں رہا تھا اور غلیظ گالیاں بکتا جا رہا تھا۔ تو جنہیں کتب بینی اور مطالعہ اور فکر و تدبیر کا نشہ ہو وہ کب اس میں خلل برداشت کر سکتے ہیں کہ یہ نشہ تو دائمی فطری اور ہر لحاظ سے پاکیزہ نشہ ہے۔

لہ حدائق الخفیفہ صفحہ ۱۵۳ و مناقب کردری صفحہ ۴۳

اوپنی کر کے) سلام کرتا تو امام محمدؐ پھر وہی دعائیہ کلمات دہرا دیتے تھے لے

عربیت اور ادب میں امام کسائیؒ
سے تبادُلہ خیالات اور استفادہ

لیکن کردریؒ کی ایک روایت سے اس قدر معلوم ہو جاتا ہے کہ جب امام محمدؐ مسندِ درس پر منکمن ہوئے تو اس کے بعد بھی عربیت اور ادب و فن میں ائمہ علم اور ماہرین فن سے تبادُلہ خیالات اور استفادہ کرتے رہے۔

بشر بن یحییٰ کا بیان ہے کہ نحو اور لغت کے مشہور امام حضرت کسائیؒ اکثر امام محمدؐ کے پاس آیا کرتے تھے، ایک دن انہوں نے امام محمدؐ سے کہا کہ آپ لوگ (یعنی فقہاء) اکثر اپنے کلام کے ثبوت میں یہ جملہ کہا کرتے ہیں کہ۔

وعلیٰ ہذا معانی کلام
 الناس لے

تو آپ لوگوں کو یہ دعویٰ نہیں کرنا چاہیئے، عرب کے محاوروں کو تو اس فن کے مذاق ہی جانتے ہیں، امام محمدؐ نے ان کی بات تسلیم نہیں کی اور کہا کہ ہم لوگ اس کو بہتر طور سے جانتے ہیں۔ لیکن جب امام کسائیؒ کی آمد و رفت ان کے پاس برابر ہوتی رہی اور امام محمدؐ

۱۔ بلوغ الامانی ص ۷ و مناقب الامام ابی حنیفہؒ و صاحبیہ للذہبی ص ۴۸ ۲۔ مناقب کردری ص ۲۲۵
 ۳۔ ابوالحسن علی بن حمزہ اسدی لقب کسائی (متوفی ۸۲ھ) قاری، لغوی اور نحوی امام تھے۔ کساء و بفتح الکاف
 بمعنی بزرگی، پھر یائے نسبت سے کسائی بزرگی والا) مشہور ہوا یا کساء و بکسر الکاف بمعنی کبیل کے ہے، پھر یائے
 نسبت سے کسائی کبیل والا) ہوا اور اس نسبت کی بھی کئی وجوہات ہیں (۱) علامہ کسائی کی اپنی روایت ہے کہ میں نے
 کبیل (کساء) اوڑھ کر احرام باندھا ہوا تھا لوگوں نے کسائی کہنا شروع کر دیا اور تا حال اسی لقب سے مشہور ہوں (۲)
 خلف بن ہشام کی روایت ہے کہ ایک دفعہ کوفہ کی مسجد میں اذان فجر کے فوراً بعد علامہ کسائی کبیل اوڑھ کر امام مسجد
 کے مصلے پر بیٹھ گئے، چونکہ آپ فن قرأت کے ماہر تھے اس لیے لوگوں کو اپنی قرأت سنا کر تعارف کرنا چاہا، اس مسجد
 (باقی حاشیہ ص ۱۵۳ پر)

فانتفع محمد فی العربیہ والکسانی
فی الفقہ بہ لہ

پھر امام محمدؒ نے ان سے عربیت میں استفادہ
کیا اور امام کسائیؒ نے ان سے فقہ سیکھی۔

امام نرسیؒ نے لکھا ہے کہ امام کسائیؒ امام محمدؒ کے خالہ زاد بھائی تھے سیر کا جو خاص باب
”کتاب الایمان“ ہے جس میں فقہائے حنفیہ نے کمالِ دقیقہ منجی سے کام لیا ہے، اس کے لغوی
اور نحوی مسائل میں امام محمدؒ نے امام کسائیؒ سے خاص طور سے مدد لی ہے۔

(بقایا حاشیہ صفحہ ۵۳ سے) مامون نے پھر دوبارہ آیت لٹا کر پڑھی تو کوئی غلطی نہ پائی، اس کے باوجود مامون کو یقین
تھا کہ حضرت استاذ کا سراٹھانا اب بھی غلط نہیں ہو سکتا کوئی نہ کوئی غلطی ضرور ہوگی جو سمجھ نہیں آ رہی۔ آخر اس
پر مامون نے اپنی خداداد ذہانت سے یہ سوچا کہ استاذ صاحب کا مذکورہ آیت سے قبل سراٹھانا مفظی غلطی
پر متنبہ کرنا تھا، اب یقیناً اس آیت رِیَایٰهَا الَّذِیْنَ اٰمَنُوْا..... پر سراٹھانا معنوی غلطی پر آگاہ
کرنا مقصود ہے کیونکہ میرے استاذ سے معمول کے خلاف سراٹھانے کی غلطی قطعاً نہیں ہو سکتی۔ یعنی اس آیت
لِمْ تَقُوْلُوْا..... الخ (کیوں کہتے ہو جو نہیں کرتے) پر سراٹھانا اشارہ کیا کہ اے مامون!
تیرے الفاظ تو صحیح ہیں لیکن عمل قول کے مطابق نہیں لہذا تم اپنے قول کے مطابق عمل کر کے معنوی غلطی بھی صحیح کر
لو۔ پھر مامون نے اپنے خیال کی تصدیق کے لیے اپنے باپ ہارون رشید سے عرض کیا کہ آپ نے میرے استاذ
حضرت کسائیؒ سے کوئی وعدہ خلاق تو نہیں کی ہے؟ اس نے کہا ہاں! صرف اتنا ہے کہ علامہ کسائیؒ نے قراءتِ حضرت کے
لیے وظیفہ (تنخواہ) منظور کرایا تھا لیکن آج تک اس پر عمل نہیں ہو سکا، افسوس کہ نسیان غالب آ گیا۔ پھر مامون نے
اپنی فراست کا قہقہہ سنایا تو ہارون رشید اپنے کم سنی بیٹے کی ذہانت پر بڑا خوش ہوا اور اللہ کا شکر ادا کیا۔
ایک اور دلچسپ قصہ بھی تذکرہ نگاروں نے لکھا ہے کہ ایک شخص امام کسائیؒ کی اکثر غیبت کیا کرتا تھا، روکنے کے
باوجود نہ رکا، غیبت کرنے والے نے ایک رات خواب میں علامہ کسائیؒ سے ملاقات کرتے ہوئے پوچھا کیا حال ہے؟
فرمایا اللہ تعالیٰ نے قرآن شریف کی بدولت معاف کر دیا ہے، اور علامہؒ نے کہا میں نے حضور اقدس صلی اللہ علیہ وسلم کے
حکم سے سورہ الصافات سنائی، تلاوت کے بعد حضور اقدس صلی اللہ علیہ وسلم نے میرے بازو پر اپنا دست مبارک
پھیر کر فرمایا اے کسائیؒ! ہم آپ پر فرشتوں میں فخر کریں گے۔

۱۷۸ جلد ۱ ص ۱۶۸ ایضاً

امام محمدؒ سے زیادہ عربیت کا کوئی واقف اور شناسا نہیں | علامہ عبدالحی لکھنویؒ نے موطا امام محمدؒ کی تعلیق کے مقدمہ میں "الانساب للسمعانی" سے حضرت امام احمد بن حنبلؒ کا یہ قول نقل کیا ہے کہ :-

"جب کسی مسئلہ میں تین قول ایسے پائے جاتے تھے کہ ان کی مخالفت میں کوئی قول امام احمد بن حنبلؒ نہیں سنتے تھے تو ان سے پوچھا جاتا کہ یہ اقوال کس کے ہیں؟ وہ جواب دیتے یہ اقوال امام ابوحنیفہؒ، امام ابو یوسفؒ اور امام محمدؒ کے ہیں، ان میں سے ابوحنیفہؒ قیاس میں اپنا جواب نہیں رکھتے، ابو یوسفؒ کی بصیرت سب پر فائق ہے اور امام محمدؒ سے زیادہ عربیت کا کوئی واقف اور شناسا نہیں ہے۔"

امام احمد بن حنبلؒ بھی حنفی مکتب کے مستفیدین سے ہیں، واقعہ یہ ہے کہ امام احمد بن حنبلؒ امام ابو یوسفؒ کے شاگرد بھی تھے اور کامل تین سال تک ان کے حلقہ درس میں بیٹھ کر استفادہ بھی کر چکے تھے، ان سے حدیث کی سماعت بھی کی تھی اور امام ابو یوسفؒ کی روایت پر بلنی تین قماطر بھی تحریر فرمائے تھے، جیسا کہ حافظ ابن سید الناس نے شرح السیرہ وغیرہ میں لکھا ہے یہیں کے دوران قیام میں انہیں امام محمدؒ کی کتابوں کے مطالعہ کا موقع ملا اور ان کتابوں کے مطالعہ سے وہ امام صاحبؒ کے علم و نظر سے اتنے متاثر ہوئے کہ باقاعدہ ان کے عقیدہ مندوں میں شامل ہو گئے ۲۔

۱۔ تعلیق موطا امام محمدؒ ۲۔ البتہ یہاں اس بات کی تبنیہ ضروری ہے کہ بعض کتابوں میں امام احمد بن حنبلؒ کے فقہاء احناف کے خلاف اور فقہی آراء کے خلاف ایسے چوڑے قہقے اور افسانوی داستانیں بھی نقل ہوتی چلی آئی ہیں، وہ ایسی باتیں ہرگز نہیں کہ ان پر بہ اول نظریقین کر لیا جائے۔ یہ ائمہ فقہ جنہوں نے فقہ کے مختلف مکاتب فکر قائم کیے جنہوں نے اپنی عمر عزیز صرف کر کے اس فن کی تدوین کی اور اس تدوین میں نون بیسہ ایک کیا، جنہوں نے ساری عمر دنیا سے کٹ کر سارے علاقے سے منہ موڑا اور ہر طرف سے یکسو ہو کر اس دینی خدمت کو ایک فریضہ سمجھ کر انجام دیا جنہوں نے ایک ایک حدیث ایک ایک مسئلہ اور ایک ایک قول کی تحقیق اور تصدیق کے لیے سینکڑوں ہزاروں میل یا سفر برداشت کیا (باقی ماہیہ ۱۵۶ پر)

امام محمد نحو، لغت اور ادب کے بھی امام تھے

جملہ دینی علوم میں مہارت اور مذاقت تو اللہ تعالیٰ نے انہیں بخشی ہی تھی ادب، لغت اور ریاضی میں بھی امام محمد ماہر اور یکتا و ہمتا تھے اور نحو میں بھی پورا تبحر حاصل تھا۔

ابو بکر رازی فرماتے ہیں کہ میں مشہور نحوی امام ابو علی فارسی سے امام محمد کی جامع کبیر پڑھا کرتا تھا تو وہ اکثر فرمایا کرتے تھے کہ مجھے حیرت ہے کہ امام محمد کو فن نحو میں کس قدر یدِ طولیٰ حاصل تھا اے

جمہور علماء اور خصوصاً امام ابن تیمیہ نے ان کی عربیت اور لغت و نحو کا بیسی اعتراف کیا ہے، فرائض کے مسائل میں انہوں نے جو تحقیق اور تدقیق کی ہے اس سے امام محمد کی ریاضی دانی کا بھی پورا پورا اندازہ ہو جاتا ہے۔

در بار نبوی میں حاضری اور امام مالک سے استفادہ

یہ تو پہلے بھی لکھا جا چکا ہے کہ امام اعظم ابو حنیفہ اور امام ابو یوسف کی صحبتوں اور علمی و روحانی مجالس نے امام محمد میں حدیث کا ذوق پیدا کر دیا تھا۔ اس لیے وہ ایسے اسانڈہ کی تلاش میں تھے جو خالص حدیث کا ذوق رکھتے ہوں۔ یہ زمانہ خلیفہ مہدی کے اقتدار کا تھا ان کے اوائل عہد میں حضرت امام مالک کی صوطا کا چرچا پھیلا

رقبہ حاشیہ ۱۵۵ سے) ہر طرح زنجبتیں اٹھائیں، صعوبتوں کا مقابلہ کیا، مشکلات سے دوچار ہوئے تب کہیں جا کر کوئی رائے قائم کی اور اس پر جم گئے۔ جن لوگوں نے دینی خدمت اور دینی فریضہ سمجھ کر یہ کام کیے ان کے بارے میں اہل اہوائے باہمی منازعت، اختلاف اور طنز و تعریض کی جو داستانیں گھڑی ہیں اور جن سے بعض دفعہ خاص علماء بھی اتنے متاثر نظر آتے ہیں کہ بے تکلف اور بلا تحقیق مزید انہیں اپنی کتابوں میں نقل کر لیتے ہیں، وہ ایسی نہیں کہ ان پر ایمان لایا جائے۔ ان پر غور کرنے اور ان پر کامل تحقیق و تمحیص کے بعد ان کے بارے میں کسی فیصلہ اور نتیجے تک پہنچنے کی ضرورت ہے۔ جب تک یہ احتیاط نہ برتی جاوے گی اس وقت تک غلط بیانیوں کے طومار قائم ہوتے رہیں گے اور اکابر ائمہ امت کے بارے میں غلط فہمیوں کا سلسلہ جاری رہے گا۔

اے جو اہر مضمیہ جلد ۲ صفحہ ۲۶

امام محمدؑ کے علم میں جب یہ بات آئی تو انہوں نے بھی دربارِ نبویؐ کا رخ کرنے کا فیصلہ کر لیا کہ مدینہ منورہ جائیں گے اور حضرت امام مالکؑ کے حلقہٴ درس میں شریک ہوں گے۔ چنانچہ سر و سامان مہیا کیا، رختِ سفر باندھا اور مدینہ منورہ پہنچے اور حضرت امام مالکؑ کے حلقہٴ درس میں شریک ہو گئے۔

یہ وہ زمانہ تھا جب کوفہ اور بصرہ میں بڑے بڑے شیوخِ حدیث موجود تھے، مگر معظمہ میں سفیان بن عیینہؒ اور نراسان میں عبداللہ بن مبارکؒ مزبج الخلائق تھے۔ خود مدینہ منورہ میں ابراہیم بن محمدؒ اور عبید اللہ بن محمدؒ وغیرہ کے حلقہ ہائے درس قائم تھے لیکن حضرت امام مالکؑ کے درسِ حدیث کی چند ایسی خصوصیات تھیں جن کی وجہ سے وہ دنیا سے اسلام کی توجہ کا مرکز بن گئے اور یہی چیز امام محمدؑ کو کشاں کشاں کوفہ سے کئی سو میل دور مدینہ منورہ لے گئی۔ امام محمدؑ نے تین سال تک باقاعدگی سے امام مالکؑ کے درسِ حدیث میں استفادہ کا سلسلہ قائم رکھا۔ امام مالکؑ سے انہوں نے جو حدیثیں سنیں ان میں سے سات سو حدیثیں الفاظ اور سند کے ساتھ یاد کریں، تہذیب فرماتے ہیں:-

<p>امام مالکؑ کے دروازہ پر تین برس یا اس سے بھی زیادہ عرصہ قیام پذیر رہا اور اس مدت میں سات سو حدیثیں ان سے سنیں۔</p>	<p>اقت علی باب مالک ثلاث سنین او اکثر و سمعت منه سبع مائة حدیث ۱</p>
---	--

اس سفر کے دوران انہوں نے صرف امام مالکؑ سے استفادہ اور ان کی حدیثوں پر اکتفا نہیں کیا بلکہ شیوخِ مدینہ کے حلقہ ہائے درس سے بھی برابر کسبِ فیض کرتے رہے۔ اس سے قبل مدینہ منورہ کے سفر میں انہوں نے مدینہ منورہ کے حفاظِ حدیث سے جو حدیثیں سنیں تھیں اس مرتبہ کے سفر میں پہلے سے کہیں زیادہ اپنی جھولی بھری ۲

۱۔ بلوغ الامانی ص ۷۷ منافعِ کردی ۳۔ امام محمدؑ کا امام مالکؑ کی خدمت میں مسلسل تین سال کا قیام اور اس قدر قلبِ سماع پر مؤثر نہیں اور تذکرہ نگاروں نے بہت کچھ لکھا ہے۔ "سیر الصحابہ" کے مؤلف لکھتے ہیں کہ:- بعض روایتوں سے پتہ چلتا ہے کہ اس قلبِ سماع کی وجہ یہ تھی کہ امام مالکؑ امام محمدؑ کے کثرتِ سوال اور مسائل میں (باقی حاشیہ ص ۱۵۸ پر)

امام مالک کے حدیثی افادات کی حفاظت و ترتیب اور نسخہ موطا امام محمد سے اس کو مستقلاً لکھا اور اپنے شیخ کے گرانقدر افادات اور حدیثی ذخیرہ کو محفوظ کر لیا پھر حفاظت

(بقیہ حاشیہ ص ۱۵۷ سے) زیادہ کرید کرنے کی وجہ سے جو علماء عراق کا خاصہ تھا) کچھ کبیرہ خاطر ہو گئے تھے، جس کی وجہ سے وہ ان کو موطا کا سماع نہیں کراتے تھے، وہ مسجد کے ایک گوشہ میں بیٹھے رہتے تھے، لوگ مسجد میں امام مالک سے مسائل دریا کرنے آیا کرتے تھے وہ حدیث و آثار کی روشنی میں جو کچھ جواب دیتے تھے امام محمد اسے حفظ کرتے جاتے تھے۔ اس طرح نین برسوں میں انہوں نے سات سو حدیثیں سنیں۔ اس روایت کے نقل کرنے کے بعد ابن ابی زرارہ درمی لکھتے ہیں۔
وانما کان یفعل ذلک لما کان بینہ و بین الامام۔ امام محمد ایسا اس لیے کرتے تھے کہ ان کے اور امام مالک کے درمیان کچھ شکر رنجی تھی۔ (جلد ۲ ص ۱۶) کو درمی نے یہ روایت حافظ ابو العلاء کے واسطے سے نقل کی ہے۔ روایت کا پورا سلسلہ سن معلوم نہیں ہو سکا کہ راویوں کی جرح یا تعدیل کی جاسکے۔ بہر حال سند کے اعتبار سے روایت کا جو پایہ بھی ہو لیکن اپنے تین اور مفہوم کے اعتبار سے صحیح معلوم ہوتی ہے، اس لیے کہ امام محمد جیسا شخص جو برسوں امام ابو حنیفہ اور امام ابو یوسف کی مجلس فقہ و حدیث کا خوشتر چین رہ چکا ہو اور جو ذکاوت اور قوت حافظہ کبھی غیر معمولی دولت سے بہرہ ور ہو، اتنی لمبی مدت میں ان کا صرف سات سو حدیثوں کا سماع کرنا تعجب غیر معلوم ہوتا ہے جبکہ ان سے کم درجہ لوگ اس سے کم مدت میں کئی گنا زیادہ حدیثیں سماع اور حفظ کریا کرتے تھے، اور پھر امام محمد گھر بار چھوڑ کر امام مالک کی خدمت میں اسی غرض سے گئے تھے۔ اگر یہ روایت صحیح ہے تو اس سے امام محمد کے عزم و استقلال اور تحصیل حدیث کے غیر معمولی شوق کا پتہ چلتا ہے۔

اسی مناسبت سے کہ گذشتہ زمانوں میں امام محمد کی طرح طلبہ حدیث، طلب حدیث میں کس قدر عزم و استقامت کا ثبوت دیا کرتے تھے بے جا نہ ہوگا اگر علامہ مناظر احسن گیلانی کا بیان فرمودہ غالب القطان کا دلچسپ قصہ طلبہ حدیث کا درج کر دیا جائے:۔۔۔ حاصل جس کا یہ ہے کہ ایک صاحب جن کا نام غالب القطان تھا، بصرہ کے رہنے والے تھے، تجارت کا کاروبار کرتے تھے، تجارت ہی کے سلسلہ میں ایک دفعہ کوفہ پہنچے۔ اگرچہ حدیث کے باضابطہ طالب علم نہ تھے لیکن اس علم کا گو نہ ذوق رکھتے تھے خیال گذرا کہ جب تک کوفہ میں قیام ہے محدث کوفہ ایش کے حلقہ میں حدیث (باقی حاشیہ ص ۱۵۹ پر)

اور تدوین کے اعتبار سے اگر دیکھا جائے تو امام محمدؒ کی موطا کو دیگر تمام موطات (جو امام مالکؒ کے مختلف تلامذہ نے لکھی ہیں) اور ان میں بعض متداول بھی ہیں) میں اگر سب سے نہیں تو اکثر سے اور بعض وجوہ کے اعتبار سے سب سے امتیاز اور فوقیت حاصل ہے۔ امام محمدؒ اس میں احادیث ابواب بیان کرنے کے بعد یہ بھی بتاتے ہیں کہ فقہائے عراق کا مسلک فقہی ان میں سے کس کس حدیث کے مطابق ہے اور یا اگر مخالف ہے تو مخالفت کی بنیاد کن احادیث پر ہے، موطا امام محمدؒ کی صرف یہی ایک خصوصیت بھی ایسی ہے جو اسے دیگر نسخوں سے

رہیقہ ماشیہ ص ۱۵۸ سے) کے سننے کا اگر موقع مل جائے تو اس سے فائدہ اٹھانا چاہیے۔ یہی سوچ کر اعمشؒ کے حلقہ میں آمدورفت کرتے رہے، کہتے ہیں کہ جس کام کے لیے آیا تھا جب ختم ہو گیا تو جس دن کی صبح کو کوفہ سے روانگی کا ارادہ تھا میں نے اس صبح کی رات اعمشؒ ہی کے پاس گزاری، تہجد کے وقت میری بھی آنکھ کھل گئی اس وقت اعمشؒ قرآن کی ایک آیت کا بار بار اعادہ کر رہے تھے (یہ سورہ آل عمران کی آیت شہد الله انه لا اله الا هو والملكه واولو العلم قايما بالقسط لا اله الا هو العزيز الحكيم ان الدين عند الله الاسلام تھی۔ ۱۲ منہ وانا شہد بما شہد الله به واستودع الله هذه الشهادة وهي لي عند الله ودیعة و ان الدين عند الله الاسلام) اور اس آیت کے متعلق کچھ کہتے بھی جا رہے تھے، جس سے مجھے اندازہ ہوا کہ اس آیت کے سلسلے میں کوئی خاص علم (یعنی حدیث) ان کے پاس ہے۔ صبح مل کر جب رخصت ہونے کے لیے ان کے پاس حاضر ہوا تو میں نے عرض کیا کہ حضرت رات قرآن کی جس آیت کو بار بار دہرا دہرا کر آپ پڑھ رہے تھے اور اسی کے ساتھ کچھ فرماتے جاتے تھے، کیا اس باب میں آپ تک کوئی حدیث پہنچی ہے؟ میں آپ کے پاس قریب قریب ایک سال سے آ جا رہا ہوں لیکن اس حدیث کا ذکر آپ نے نہیں فرمایا! مطلب یہ تھا کہ اب میں جا رہا ہوں اس حدیث کو بھی سنا دیجئے۔ غالب کہتے ہیں کہ یہ سننے کے ساتھ ہی اعمشؒ کی زبان سے یہ فقرہ نکل گیا کہ ”خدا کی قسم ایک سال تک تو اس حدیث کو میں تم سے بیان نہیں کروں گا“

بس یہی سننے کی بات ہے، آئے ہوئے ہیں تجارتی اغراض سے، طلب علم مقصود بھی نہیں ہے لیکن ایک حدیث کے سننے کا شوق غالب میں پیدا ہو گیا چونکہ اعمشؒ کی زبان سے قسم نکل گئی تھی اس لیے شوق کی تکمیل کی اس کے سوا اور کوئی دوسری شکل نہ تھی کہ اعمشؒ کی قسم کی تکمیل کے انتظار میں کاروبار کے نفع و نقصان سے قطع نظر کر کے پورا سال (باقی حاشیہ ص ۱۶۰ پر)

ممتاز کرتی ہے، نیز امام محمدؒ نے اپنی مؤطا میں بہت سے آثار و روایات اور مسائل فقہ کو امام مالکؒ کے علاوہ دوسرے حضرات سے بھی نقل کیا ہے، اس میں احادیث مرفوعہ اور موقوفات صحابہؓ، سند اور مرسل روایات کی مجموعی تعداد ۱۸۵ ہے ۱۰۰۵ امام مالکؒ سے اور ۱۷۵ دوسرے طریق سے، جن میں ۱۳ امام ابو حنیفہؒ سے اور ۴ امام ابو یوسفؒ سے اور بقیہ دیگر حضرات سے مروی ہیں اے تاہم عام طور پر امام بیہقی بن یحییٰ اندلسی (المتوفی ۲۰۴ھ) کا نسخہ متداول ہے۔ علامہ سیوطی، زرقانی اور حضرت شاہ ولی اللہ محدث دہلوی نے اسی نسخہ کی شروحات لکھی ہیں۔

رہیقہ حاشیہ ص ۱۵۹ سے) کوفہ میں گذار دیں یا پھر اس شوق ہی سے دستبردار ہو جائیں، بات کوئی بڑی بھی نہ تھی، ایک حدیث کا معاملہ تھا اور وہ بھی تفسیری حدیث کا جس کی محدثیں کی نگاہوں میں اتنی اہمیت بھی نہیں مگر دنیا میں تاریخ کا یہ وہ دور تھا جس میں ایک ایک بات جو کسی نہ کسی حیثیت سے پیغمبر کی طرف منسوب ہو، اس کی قدر و قیمت کا یہ حال تھا کہ غالب القطان کہتے ہیں کہ:-

فَأَقَمْتُ وَكُنْتُ عَلَى بَابِهِ
ذَلِكَ الْيَوْمِ -

میں ٹھہر گیا (وطن واپسی کا اظہار ملتوی کر دیا) اور آتش کے دروازے پر اس دن کی جو تاریخ تھی اسے لکھ دیا۔

اور ہفتے دو ہفتے، مہینہ دو مہینے نہیں کامل ۱۲ مہینے اس انتظار میں گذرتے رہے کہ سال کے پورے ہونے کی تاریخ کب آتی ہے، وہی کہتے ہیں کہ:-

فَلَمَّا مَضَتِ السَّنَةُ قُلْتُ يَا أَبَا مُحَمَّدٍ قَدْ
مَضَتِ السَّنَةُ - (جامع ص ۹۹)

جب سال گذر گیا تو میں نے عرض کیا کہ اے ابو محمد! آتش کے کینت تھی) سال گذر گیا اب وعدہ پورا کیجئے۔

آتش سے اس حدیث کو سن لینے کے بعد وہ گھر واپس لوٹے ہیں نہیں سمجھتا کہ اس روایت پر مزید کسی اضافہ کی ضرورت ہے۔ حافظ ابو عمرو بن عبد البر نے محض یونہی کسی ماں معمولی تاریخی روایت کی حیثیت سے اس قصہ کا تذکرہ اپنی کتاب میں نہیں کیا ہے بلکہ باضابطہ مسلسل سند جو غالب قطان پر جا کر منتہی ہوتی ہے، اس سند کے ساتھ اس واقعہ کو انہوں نے خود قطان کی زبانی نقل کیا ہے، جہاں تک سند کے رُواہ ہیں میرے خیال میں سب ہی معتبر اور صاحب حیثیت لوگ ہیں۔

۱۷۹ ص ۲۹۹ اس سلسلہ تالیف کا موضوع تو ائمہ احناف کا تذکرہ اوسان کے ایسے پہلوؤں کا ظہار ہے کہ
(باقی حاشیہ ص ۱۶۱ پر)

امام محمدؐ نے موطا کی تدوین و حفاظت
اور اس کی کتابت و ترتیب میں
جو طریقہ اختیار کیا اس نے موطا

موطا کے ضبط میں امام محمدؐ کا عمل جلیل حسن سے
۲۲ نسخوں میں اختلاف کا نقص زائل ہو گیا

رہیقہ حاشیہ ص ۱۶ سے) کہ قارئین میں عمل کی انگلیخت ہو اسلئے تذکرہ و سوانح کے تمام پیراؤں کو جس نٹکانہ سے پیش کیا جا رہا ہے غرض اس سے یہی ہے کہ عمل کی سپرٹ کام کر جائے! اسی غرض کی مناسبت سے بے جا نہ ہوگا اگر امام یحییٰ بن یحییٰ اندلسی مالک کے ایک دور دلچسپ واقعات بھی یہاں درج کر دیئے جائیں۔ یہ وہی امام یحییٰ ہیں جن کے متعلق ہاتھی کا واقعہ مشہور ہے اور جسے شاہ عبدالعزیز نے "بتان المحدثین" (فارسی) میں نقل کیا ہے، لکھتے ہیں کہ ایک دن امام یحییٰ اندلسی حضرت امام مالک کی خدمت میں حاضر ہو کر فیوضات کا استفادہ کر رہے تھے، ان کے علاوہ دیگر اشخاص بھی ان کی خدمت فیض و رحمت میں بہرہ یاب ہو کر فیضیاب ہو رہے تھے کہ دفعۃً ہاتھی کے آنے کا شور و غل ہوا، چونکہ ملک عرب میں ہاتھی کو نہایت تعجب کے ساتھ دیکھا جاتا تھا اس لیے ابوالشتمق ہاتھی کے دیکھنے والوں کو جو اس روایت پر مبارکباد کے متمنی ہوتے ہیں ان کے روایت عجیب کو دو شعروں میں بڑے عجیب انداز میں ظاہر کرتے ہیں۔

يَا قَوْمِ اِنِّي رَاَيْتُ الْفَيْلَ بَعْدَكُمْ
رَاَيْتُهُ وَلَهُ شَيْءٌ يُحَرِّكُهُ
فَبَارَكَ اللهُ لِي فِي رُؤْيَا الْفَيْلِ
فَكِدْتُ اصْنَعُ شَيْئًا فِي السَّرَاوِيلِ
ترجمہ: اے میری قوم میں نے تمہارے بعد ہاتھی کو دیکھا ہے اللہ تعالیٰ اس ہاتھی کے دیکھنے میں میرے لیے برکت دے۔ وہ اپنی کسی چیز (سوند) کو حرکت دے رہا تھا جب میں نے اس کو دیکھا تو ڈر گیا اور قریب تھا کہ میں اپنے پانچامہ میں کچھ کر دوں،

اس واسطے حاضرین کی جماعت کے اکثر افراد امام مالک کی صحبت ترک کر کے ہاتھی کا تماشہ دیکھنے کو دوڑ پڑے مگر امام یحییٰ اپنی اسی ہیئت و حالت میں بیٹھے ہوئے کسب فیض میں مشغول رہے اور نہ انہیں کسی قسم کا اضطراب پیش آیا اور نہ کوئی حرکت بیستہ ان سے سرزد ہوئی۔ کہتے ہیں امام مالک نے پوچھا یحییٰ! تم ہاتھی کا تماشہ دیکھنے کیوں نہیں گئے؟ عرض کیا حضرت ایسے اندلس سے ہاتھی دیکھنے نہیں آیا حدیث رسولؐ سننے آیا ہوں، امام مالک نے اسی روز سے امام یحییٰ کو حائل کا خطاب دیا اور پھر ہمیشہ اسی خطاب سے انہیں مخاطب فرمایا کرتے تھے۔

حاشیہ طویل ہو جائے گا مگر بات فائدے سے خالی نہیں! امام مالک نے جو ربیعہ کی حدیث مرض الموت میں سنائی اس کے راوی بھی امام یحییٰ اندلسی ہیں، حدیث بڑی دلچسپ ہے اسلئے نقل کیے بغیر گئے بڑے کو جی نہیں چاہتا۔ چنانچہ اسی (باقی حاشیہ ص ۱۶۲ پر)

کے اس نقص و اختلاف کو جو عام نسخوں میں امام مالکؒ کے حذف و اضافہ کی وجہ سے پایا جاتا ہے، ختم کر دیا، ان کا یہ عمل جلیل ہر لحاظ سے نافع اور مفید ثابت ہوا۔

دبقیہ حاشیہ ص ۱۶ سے ”بتانہ المحثین“ میں شاہ عبدالعزیزؒ سے نقل کرتے ہوئے لکھتے ہیں:۔ اس کے بعد فرمایا کہ میں تم کو ربیعہ کی وہ حدیث سنا تا ہوں جو اس وقت تک روایت نہیں کی، میں نے سنا ہے کہ وہ خدائے بزرگ و برتر کی قسم کھا کر کہتے تھے کہ اگر کوئی شخص اپنی نماز میں خطا کرے اور وہ یہ نہیں جانتا ہے کہ کس طرح نماز ادا کرنی چاہیے اور یہ شخص اس مسئلہ کو اگر مجھ سے دریافت کرے اور میں اس کو نماز کے فرائض، سنتیں اور آداب بتلا دوں اور اس کے طریقہ ثواب کو بیان کروں تو میرے نزدیک اس سے بہتر ہے کہ کوئی شخص مجھ کو تمام دنیا کی دولت دے اور میں اسے خدا کے راستے میں صرف کروں، خدائے بزرگ و برتر کی قسم اگر مجھ کو کسی علمی مسئلہ یا روایات حدیث میں سے کسی روایت میں کوئی شبہ پیش آئے اور میں اس کی دھن و تلاش میں اپنے قلب کو ایسا مصروف کروں کہ بیداری و خواب کی حالت کو اسی کے دھیان اور خیال میں اس طرح گزار دوں کہ نہ دن کو چین ملے نہ رات کو لیستر پر آرام معلوم ہو اور تمام شب اس شبہ کے باعث میرا دل مگد رہے اور پھر صبح کے وقت کسی عالم کے پاس جا کر اسے حل کر کے اطمینان حاصل کروں، تو میرے نزدیک ایک سوچ مقبول سے بہتر ہے، اور یہ بھی فرمایا کہ ابن شہاب یعنی زہریؒ سے میں نے بارہا سنا ہے وہ فرمایا کرتے تھے کہ خدائے بزرگ و برتر کی قسم! اگر کوئی شخص اپنے دینی معاملات میں سے کسی معاملہ میں مجھ سے مشورہ کرے اور میں اس میں تامل و تفکر کے بعد جیسا کہ مشیر کے ذمہ ہے بہتر رائے قائم کر کے اس کو راہ حق بتلا دوں کہ اس کے دین کی اصلاح ہو جائے اور اس شخص کو اس رابطہ و تعلق میں جو اس کو اللہ تعالیٰ کے ساتھ ہے کوئی خلل پیش نہ آئے تو میرے نزدیک ایک سو غزوہ سے بہتر ہے۔ یہی کہتے ہیں کہ یہ سب سے آخری کلام ہے جو میں نے حضرت امام مالکؒ سے سنا ہے۔ امام یحییٰؒ کی وفات ماہ رجب المرجب ۲۴۳ھ میں واقع ہوئی، ان کی عمر بیاسی برس کی ہوئی، قرطبہ میں ان کی قبر ہے۔

اے علامہ زاهد الکوثریؒ لکھتے ہیں کہ موطا امام مالکؒ میں تقریباً بائیس روایتیں ایسی ہیں جن میں زیادتی اور کمی ہے یعنی کسی روایت میں کوئی جملہ یا لفظ زیادہ ہے اور دوسری روایت میں کوئی لفظ یا جملہ جو پہلے تھا اب موجود نہیں ہے، ایسی زیادتی اور نقصان والی روایتوں میں سے بعض کی طرف امام دارقطنیؒ نے بھی اپنے اس رسالہ میں بحث کی ہے جو صرف موطا کی مختلف فیہ اور تفرق علیہ روایتوں کی بحث و تجسس پر مشتمل ہے۔ امام مالکؒ نے اپنی موطا درحقیقت اس لیے لکھی تھی کہ ان کا یہ معمول تھا کہ سماع حدیث کے وقت اسے پیش نظر رکھتے تھے تاکہ کسی طرح کی غلطی نہ ہونے پائے اور دورانِ سماعت میں

(باقی حاشیہ ص ۱۶۳ پر)

جن لوگوں کو احادیث احکام سے شغف ہے وہ جب بھی غور کریں گے تو وہ صراحتاً یہ محسوس کریں گے کہ احادیث حجاز علماء امصار کے مابین مشترک تھیں، صرف مشترک ہی نہیں معلوم اور معروف بھی تھیں لہذا ان میں کسی طرح کی غلطی یا کسی کا امکان نہیں رہ گیا تھا اس لیے کہ وہ بار بار پڑھی گئیں پڑھائی گئیں اور دہرائی گئیں۔ اس طرح علماء کے لیے اس بات کی معرفت آسان ہو گئی کہ مسائل و احکام میں فقہاء نے ان حدیثوں میں سے کون سی احادیث لی ہیں اور کون سی ترک کر دی ہیں، جو حدیثیں قبول کی ہیں ان کی بنیاد کیا ہے؟ اور جنہیں ترک کر دیا ہے ان کے سبب ترک کے سلسلہ میں وہ کیا دلائل رکھتے ہیں۔

امام محمدؐ نے اپنی مؤطا میں سب سے بڑا کام یہی کیا ہے کہ اس مشکل کو آسان کر دیا ہے، انہوں نے پوری تحقیق اور جانفشانی سے کام لے کر وضاحت کے ساتھ یہ بتا دیا ہے کہ اخذ حدیث کے اسباب و علل کیا ہیں؟ اور ترک حدیث کے عوامل اور محرکات کیا ہیں؟ دونوں کے دلائل انہوں نے کھول کر بیان کر دیئے ہیں۔

حقیقت یہ ہے کہ مسئلہ (حدیث کے اخذ و ترک کا مسئلہ) امام محمدؐ اور ان کے اصحاب کے نزدیک اتنا جذبہ باقی نہیں ہے جتنا سنجیدہ غور و فکر اور تحقیق و تمحیص کا مستحق ہے اس لیے کہ اس راستہ میں اگر ذرا سی بھی لغزش ہو جائے تو دین و دنیا دونوں کا زیاں ہے۔ اس لیے اس باب میں سب سے زیادہ احتیاط و تامل اور غور و فکر کی ضرورت ہے۔

اور امام محمدؐ نے اس حقیقت کو کبھی فراموش نہیں کیا کہ حدیث قرآن کے بعد سب سے بڑا ماخذ اور سرچشمہ احکام و مسائل ہے، چنانچہ جو لوگ ان پر اس سلسلہ میں معترض ہوتے

رفیقہ حاشیہ ص ۱۶۲ سے) ہر موقع پر وہ حذف اور اضافہ کا سلسلہ اپنی تحقیق کے مطابق جاری رکھتے، چنانچہ مؤطا امام مالکؒ کے نسخے راویوں کے اختلاف سماعت کی وجہ سے مختلف ہیں کیونکہ ہر راوی اپنی روایتوں کو باعتبار سماع مدون کر گیا تھا! ایسا بھی ہوتا کہ امام مالکؒ اس موقع پر جو کمی یا زیادتی کر لیتے وہ راوی فوراً نہ لکھ سکتا اور یوں بات رہ جاتی اور نقص باقی رہتا تو مؤطا امام مالکؒ کے نسخوں میں اختلاف کا راز یہی ہے جو تقریباً بائیس نسخوں میں بطور نقص کے باقی رہ گیا ہے۔ (بلوغ الامانی ص ۱۱۱)

۱۱۱ بلوغ الامانی ص ۱۱۱

تھے، ان کو جواب دیتے ہوئے کئی مواقع پر انہوں نے اس امر کی وضاحت کی ہے، چنانچہ اگر نگاہِ تعمق سے فقہ حنفی کی کتابوں کا عام طور پر اور امام محمدؒ کی مؤلفات و مصنفات کا خاص طور پر مطالعہ کیا جائے تو یہ حقیقت روزِ روشن کی طرح واضح ہو جائے گی کہ حدیث سے کسی موقع پر بھی بے نیازی تمہیں اختیار کی گئی ہے، البتہ اس کے رد و قبول میں امکانی احتیاط اور تحقیق و تمحیص سے ضرور کام لیا گیا ہے اور کوئی شخص بھی نہیں کہہ سکتا کہ یہ وضع احتیاط معیوب تھی۔

ائمہ احنافؒ اور آزادیِ فکر و نظر | ائمہ احنافؒ بالخصوص امام اعظم ابو حنیفہؒ، امام ابو یوسفؒ اور امام محمدؒ کا خاص وصف یہ تھا کہ

وہ آزادیِ فکر و رائے کے قائل اور اس کی قدر و قیمت سے واقف تھے، زندگی کے ہر دور میں فقہی مجالس اور مسائل کے ہر پہلو میں اس خصوصیت سے بہرہ ور رہے، ان کے نزدیک ذی استعداد اور لائق طلبہ کے لیے ضروری تھا کہ وہ مسائل کی تحقیق و تمحیص کریں، اس کے علل اور اسباب پر نظر رکھیں اور نقض و مباحثہ میں فکر و نظر کی آزادی سے کام لیں اور اس کی اہمیت محسوس کریں۔ چنانچہ ائمہ احنافؒ خود اپنی طالب علمی کے زمانہ میں بھی اور امامتِ درس و تدریس اور قضاء و افتاء کے دور میں بھی اس مسلک پر سختی اور شدت کے ساتھ عامل رہے۔ ذیل میں امام محمدؒ کے اس نوع کے ایک دو واقعات نقل کر دیئے جاتے ہیں۔

امام محمدؒ کا امام مالکؒ سے ایک علمی مباحثہ | موطا کے سماع اور باقاعدہ تلمذ کے زمانہ سے قبل ایک مرتبہ امام محمدؒ کو آغازِ شباب میں امام مالکؒ کی خدمت میں جانے کا اتفاق ہوا تو انہوں نے امام مالکؒ سے

دریافت کیا کہ اگر کسی جنبی (ناپاک) شخص کو پانی کی ضرورت ہے اور پانی مسجد کے اندر رکھا ہوا ہے باہر ملتا نہیں تو کیا وہ مسجد کے اندر جا کر پانی لے سکتا ہے؟ امام مالکؒ نے فرمایا کہ جنبی مسجد کے اندر داخل نہیں ہو سکتا! امام محمدؒ نے کہا نماز کا وقت بالکل قریب آ گیا ہے

۱۔ امام اعظم ابو حنیفہؒ اور امام ابو یوسفؒ کے اس نوع کے دلچسپ اور سبق آموز واقعات ان کے تذکرہ میں احقر نے نقل کر دیئے ہیں شائقین وہاں ملاحظہ کر لیں۔

اور پانی اس کے سکنے مسجد میں موجود ہے تو اب وہ کیا کرے جبکہ کوئی دوسرا اس کو پانی دینے کے لیے تیار یا موجود نہیں) امام مالکؒ نے پھر وہی جواب دیا جو پہلے دے چکے تھے اور اسی جواب کو بار بار دہراتے رہے، لیکن امام محمدؒ اپنے سوال پر قائم رہے اور ان کا اصرار بڑھا، اس حصے و بیس میں کافی وقت گزر گیا تب امام مالکؒ نے کہا تو پھر آپ فرمائیے اس میں آپ کی رائے کیا ہے؟ امام محمدؒ نے فرمایا اس شخص کو تمیم کر کے مسجد میں داخل ہو جانا چاہیے پانی لے کر مسجد سے باہر نکلتا اور غسل کر لینا چاہیے۔ امام مالکؒ نے پوچھا آپ کہاں سے تشریف لائے ہیں؟ امام محمدؒ نے زمین کی طرف اشارہ کرتے ہوئے جواب دیا ”یہیں کے لوگوں میں سے ایک“ یہ کہہ کر اٹھے اور چلے گئے۔ ان کے جانے کے بعد لوگوں نے کہا ”یہ محمد بن حسنؒ ہیں جو امام اعظم ابوحنیفہؒ کے تلمیذِ خاص ہیں“ یہ سنا کر امام مالکؒ نے فرمایا کہ وہ تو کہہ رہے تھے ”میں اہل مدینہ سے ہوں“ لوگوں نے عرض کیا جی ہاں! لیکن یہ کہتے ہوئے انہوں نے زمین کی طرف اشارہ کیا تھا۔ امام مالکؒ نے فرمایا: اچھا یہ بات تھی جو سوال و جواب میں وہ میرے ساتھ اتنی شدت برت رہے تھے لہ

یہ واقعہ بہر حال امام محمدؒ کے زمانہ شباب کا ہے اور ایک علمی مناقشہ بھی جن لوگوں کو علمی مجالس اور طالب علمانہ چوبچلوں اور اہل علم کی باہمی بے تکلفیوں کا اندازہ اور تجربہ ہے انہیں اس (سوال و جواب) میں سو ادب کا کوئی پہلو بھی نظر نہیں آئے گا بلکہ علمی تنقیح و توضیح کے لیے یہ ضروری بھی تھا ورنہ امام مالکؒ کے تفضل و کمال کا دیگر اہل علم اور معاصرین کی طرح امام محمدؒ کو بھی اعتراف تھا۔ اس وقت جمہور علماء عام اس سے کہ وہ امام مالکؒ کے شاگرد کی حیثیت رکھتے ہوں یا مساوی مرتبہ، مداح اور خوشہ چین ہوں یا نقاد اور نقطہ چین، امام مالکؒ کی بارگاہِ علم و فیض میں دور دراز مقامات سے سفر کی زمینیں اور صعوبتیں برداشت کرتے ہوئے لوگ پہنچتے تھے اور جب تک ان کی مجلس علم میں شریک ہو کر قلب و نظر کی تسکین کا سامان

۱۔ ابو غلامانی ص ۱۱۴ و تاریخ بغداد و مناقب کزوری

فراہم نہیں کر لیتے تھے انہیں قرار نہیں آتا تھا۔

آج سفر کی جو آسانیاں اور سہولتیں حاصل ہیں آج سے بارہ تیرہ سو سال قبل ان کا تصور بھی نہیں کیا جاسکتا تھا لیکن شوقِ علم کشاں کشاں بڑھائے لیے جاتا تھا، نہ صحراء و بیابانوں سے کی ہول خیزیاں سنگِ راہ بنتی تھیں نہ دشت و جبل کی راہ پیمائیاں عزائم میں تزلزل اور ضعف پیدا کرتی تھیں۔ یہ وہ دور تھا جب لیلائے علم کے مجنوں رنوتِ سفر باندھ کر ایک ملک سے دوسرے ملک میں پہنچتے تھے، چنانچہ امام محمدؒ بھی عراق سے اٹھے اور دربارِ نبوی مدینۃ الرسول صلی اللہ علیہ وسلم میں پہنچ گئے اور وہاں حضرت امام مالکؒ اور شیوخِ مدینہ سے کسبِ فیض اور طلبِ علم کی جھولیاں بھرتے میں مصروف رہے اور اس میں شاندار کامیابی حاصل کی۔

امام مالکؒ اور امام ابو حنیفہؒ کا موازنہ
اور امام محمدؒ کا واقعاتی تجزیہ

ابو اسمعیل لہرومی اپنی سند کے ساتھ امام شافعیؒ سے روایت کرتے ہیں کہ میں نے محمد بن حسنؒ کو یہ کہتے ہوئے سنا کہ ایک مرتبہ میں نے

امام مالکؒ کو دیکھا تو ان کے پاس پہنچا اور بعض مسائل کے بارے میں ان سے کچھ دریافت کیا لیکن یہ موقع ان کے فتویٰ دینے کا نہیں تھا اس لیے خاموش رہے اور انہوں نے کوئی جواب نہیں دیا۔

۱۔ بلوغ الامانی ص ۱۲۔ اس کے بعد روایت میں تم ذکر ماجوی بین الشافعی و بین محمد بن الحسن من الاخذ والتود۔ کا اضافہ ہے غالباً اس سے علامہ زاہد الکوثریؒ اس مناظرہ کی طرف اشارہ کرنا چاہتے ہیں جسے خطیبؒ نے اپنی تاریخ ص ۱۶۸ میں نقل کیا ہے وہ یہ کہ امام شافعیؒ نے امام محمدؒ کو قسم دے کر پوچھا کہ میرے استاد امام مالکؒ کو آپ کتاب اللہ کا سب سے بڑا عالم مانتے ہیں؟ امام محمدؒ نے مثبت جواب دیا تو کہا کہ وہ حدیث کے بڑے عالم تھے امام محمدؒ نے تسلیم کیا تو کہا کہ تمہارے استاد ابو حنیفہؒ کتاب اللہ اور سنتِ رسولؐ سے جاہل تھے تو امام محمدؒ نے اس کا بھی مثبت جواب دیا، مگر روایت کے آخری الفاظ کسی طرح بھی قرین قیاس نہیں خود علامہ زاہد الکوثریؒ نے ذہبیؒ کے مناقب کے حاشیہ میں اسے خطیب کی بیس زائد قرار دیا ہے۔ اور بعض تذکرہ نگاروں نے تو اس ساری روایت کا انکار کیا ہے اور اس کی وجوہات بھی بیان کی ہیں۔ ہم قارئین کو ایسے مسائل میں الجھائے بغیر اس کے نافع حصہ سے آگاہ کر رہے ہیں۔

لیکن ابن عبد البر نے "الانتقاء" میں اور امام ذہبی نے اپنی مناقب میں یہ واقعہ

یوں بیان کیا ہے۔

ماکان لصاحبکم
ان یتعلم ولا لصاحبی
ان یسکت لہ

امام محمد نے فرمایا، آپ کے امام مالک کے لیے
یہ ضروری نہیں کہ ہر سوال کا جواب دینا اور جو
استفتاء ان سے کیا جائے اسکے بارے میں فتویٰ
دیں لیکن ہمارے امام ابو حنیفہ کیلئے یہ جائز نہیں کہ
وہ خاموش رہیں اور جواب نہ دیں۔ ہر وہ استفتاء جو
ان سے کیا جائے اس کا جواب دینا ان کے لیے
ناگزیر ہے۔

اس واقعہ کے نقل کرنے کے بعد علامہ زاہد الکوثری نے اس کی توجیح اور تشریح پر خوب
تبصرہ اور تجزیہ لکھا ہے، ذیل میں وہی تبصرہ قدرے توجیح اور تشریح کے ساتھ نقل کر دیا جاتا ہے
لکھتے ہیں:-

امام محمد کا مقصد اس بات سے یہ تھا کہ امام مالک افتاء کے پابند نہیں تھے کیونکہ
وہ اس کام کے لیے متعین نہ تھے کہ ہر وقت یا کسی خاص وقت فتویٰ دینا ان کے لیے ضروری اور
ناگزیر ہوتا کیونکہ ان کے طبقہ کے دوسرے علماء بھی مدینہ میں موجود تھے، ان سے فتویٰ لیا جاسکتا تھا
اور بعض علماء تو ایسے تھے جو ان سے بڑھے ہوئے تھے۔ اس کے عکس امام ابو حنیفہ کے
زمانہ میں ان کا کوئی ہم عصر ایسا نہ تھا جو تفریق میں ان سے بڑھا ہوا ہوتا یا ان کے طبقہ میں اس کا
شمار ہو سکتا یا جو فتویٰ دینے میں ان کا مد مقابل مانا جاسکتا، لہذا ان پر واجب تھا کہ اگر
ان سے استفتاء کیا جائے تو بہر حال جواب دیں۔

یہ نکتہ کی بات صرف وہی شخص کہہ سکتا تھا جو علماء مدینہ کے فرق مراتب سے آشنا
ہو اور جانتا ہو کہ امام مالک کے عہد میں جو علماء موجود تھے ان کا پایہ اور ان کی منزلت

لہ مناقب ابی حنیفہ وصاحبیہ لذہبی ص ۲۹

ایک دوسرے کے مقابلہ میں کیا تھی؟ اور ساتھ ہی علماء عراق کے فرق مراتب سے بھی واقف ہو اور جانتا ہو کہ امام ابو حنیفہ کے عہد میں جو علماء موجود تھے ان کا پایہ کیا تھا؟ اور ان کی منزلت کا ایک دوسرے کے مقابلہ میں کیا حال تھا؟

اس سے یہ بات بھی واضح ہوتی ہے کہ امام محمدؒ اگرچہ فن حدیث میں امام مالکؒ کو کتنا اور بے مثل مانتے تھے لیکن فقہ میں ان کے علو مرتبت کے زیادہ قائل نہیں تھے اور شاید اس کی وجہ یہ تھی کہ وہ اکثر خود ہی فرمایا کرتے تھے: "مسائل کے بارے میں مجھے کچھ زیادہ واقفیت نہیں!"

اور یہ بھی واقعہ ہے کہ جب ان سے کوئی استفتاء کیا جاتا تھا تو بہت تاثر اور تاخیر کے بعد جواب دیتے تھے۔ اس کے برعکس علماء عراق اپنی حاضر جوابی اور سرعت فکر میں یکتا تھے جو سوال ان سے کیا جاتا، جن مسئلہ کے بارے میں ان سے رائے لی جاتی، جو استفتاء ان کے سامنے رکھا جاتا وہ بغیر کسی تاثر اور تاخیر کے فوراً جواب دیتے اور صرف جواب ہی پر اکتفا نہ کرتے بلکہ مسئلہ زیر بحث سے متعلق ضروری تفصیلات، تفریعات اور تخریجات بھی پیش کر دیتے اور اپنے فتوے کی اصل اور بنیاد بھی اگر ضرورت ہوتی تو پیش کر دیتے۔

اور امام محمدؒ جیسا شخص جس کی مذکورہ بالا تمام پہلوؤں پر وسیع اور گہری نظر تھی، ہزاروں ملامت نہیں قرار دیا جاسکتا کہ اُس نے وقت کے علماء کے مابین فرق و امتیاز کے حدود کیوں قائم کیے؟

کسی اہل علم سے بھی یہ بات پوشیدہ نہیں کہ امام مالک بن انس رحمۃ اللہ علیہ سوالات کے جواب میں صرف اسی وقت فتویٰ دیتے تھے جب مجبور ہو جاتے اور کوئی چارہ باقی نہ رہ جاتا تھا۔

اور ان سوالات کا جواب دینے سے تو قطعی طور پر انکار ہی کر دیتے تھے، جو درحقیقت واقعہ نہ ہوئے ہوں بلکہ صرف مفروضہ کے طور پر انہیں امر واقع شدہ سمجھ لیا گیا ہو یہی وجہ ہے کہ مسائل سے متعلق ان کے جوابات کی تعداد بہت ہی کم ہے، یہاں تک کہ موطا میں یحییٰ لیبی کی روایت کے مطابق جنہوں نے ان کے مرویات حدیث کے ساتھ

ان کے آراء بھی جمع کر دیئے ہیں) صرف تین ہزار مسائل کے جوابات پائے جاتے ہیں، یہ اتنی کم ہے کہ اس سے زیادہ تعداد میں امام ابوحنیفہؒ اور ان کے اصحاب کے جوابات صرف تین ماہ کی مختصر سی مدت کے اندر جمع کر لیے جاسکتے ہیں۔

امام ابوحنیفہؒ سنت کے معانی سے اور امام مالکؒ سنت کے الفاظ سے زیادہ باخبر تھے

امام محمدؒ، امام اعظم ابوحنیفہؒ اور امام مالکؒ دونوں بزرگوں کے شاگرد تھے، بعض روایات میں

جو میالغہ اور توہین آمیز باتیں منقول ہوتی چلی آئی ہیں یہ حاسدوں کی کارستانی ہے ورنہ امام محمدؒ نے ادب و احترام کی کوئی کسر بھی نہیں اٹھا رکھی تھی اور دونوں ائمہ کے درمیان موازنہ اور تجزیہ پر پستی زیادہ صحیح روایت وہ معلوم ہوتی ہے جسے قاضی ابوالعالمؒ نے اپنی مبسوط میں نقل کیا ہے۔

اما شافعی نے امام محمدؒ سے دریافت کیا کہ امام ابوحنیفہؒ اور امام مالکؒ میں سے کون بڑا عالم ہے؟ امام محمدؒ نے پوچھا کس چیز میں؟ بولے کتاب اللہ کے علم میں، امام محمدؒ نے کہا امام ابوحنیفہؒ اچھرا ہوں نے پوچھا کہ سنت رسول اللہ صلی اللہ علیہ وسلم کو کون زیادہ جانتا ہے؟ بولے امام ابوحنیفہؒ سنت کے معانی سے زیادہ واقف تھے اور امام مالکؒ الفاظ سے۔

ان شافعی سئال محمداً
ایما اعلم مالکاً و
ابوحنیفہ فقال محمداً
بماذا قال یکتاب اللہ
فقال ابوحنیفہ فقال من
اعلم بسنة رسول اللہ فقال
ابوحنیفہ اعلم بالعانی
ومالک اهدى
للافاظ لہ

یہ روایت واضح ہے اور اس کا ہر لفظ بتا رہا ہے کہ امام ابوحنیفہؒ اور امام مالکؒ دونوں اماموں کے بارے میں امام محمدؒ ایسی ہی متوازن اور صحیح رائے دے سکتے تھے جس کے

تائید دونوں ائمہ کے واقعات اور تذکرہ و سوانح کی کتابوں کے مطالعہ سے بھی ہوتی ہے اور یہ بات تو اپنے پرانے سب جانتے ہیں کہ امام ابوحنیفہؒ استنباط مسائل میں سب سے پہلے قرآن کی طرف رجوع کرتے تھے اور اس میں اس قدر شدت تھی کہ جب تک تلامذہ حفظ نہیں کر لیتے تھے وہ انہیں اپنی مجلس درس میں شریک نہیں کرتے تھے۔ جہاں تک ائمہ حدیث روایت و حفاظت کا تعلق ہے لاریب امام مالکؒ اس ذخیرہ کے بہت بڑے حافظ اور امین تھے اور اس کے جمع کرنے میں انہوں نے بڑی سعی اور جدوجہد سے کام لیا تھا۔ لیکن یہ حقیقت مسلم ہے اور اس کے ماننے بغیر چارہ نہیں کہ امام مالکؒ کی نظر احادیث کے الفاظ پر زیادہ اور معانی پر کم تھی۔ جیسے علامہ زاہد الکوثریؒ کے تبصرہ میں قارئین دیکھ چکے ہیں جبکہ امام ابوحنیفہؒ کی نظر الفاظ پر کم اور معانی پر زیادہ ہوتی تھی۔ یہی وجہ ہے کہ امام مالکؒ کے مستنبط مسائل کی تعداد اتنی نہیں ہے اے جتنی امام اعظم ابوحنیفہؒ کے مستخرج مسائل کی ہے کیونکہ استنباط اور استخراج کے لیے الفاظ سے زیادہ معانی پر نظر رکھنا ضروری ہے، امام محمدؒ نے اس بارے میں جو فیصلہ کن بات کی ہے اس سے زیادہ کوئی منصفانہ بات نہیں کی جاسکتی۔

اپنے اقران و امثال میں امام محمدؒ کی خصوصیت و امتیاز

امام محمدؒ کو اپنے گوناگوں فضائل، بلند خصائل اور اپنے وہبی اور کسی کمالات کے اعتبار سے اپنے اقران و امثال میں خصوصی فوقیت اور امتیاز حاصل تھا، قرآن کریم پر ان کی گہری نظر تھی، احادیث رسول اللہ صلی اللہ علیہ وسلم سے ان کو گہرا شغف تھا، اور انہی دو چیزوں نے انہیں فقہ کی طرف متوجہ کیا اور وہ اس فن میں امام دوراں بن گئے، خدا تعالیٰ نے انہیں علم کے ساتھ فکر و ذہن بھی مرحمت فرمایا تھا، ان کی فکر عمیق اور ذہن رسا کے کرشمے ان کی گرانقدر تصانیف

سے اس موقع پر یہ بات ملحوظ خاطر رہے کہ متاخرین کے ہاں امام مالکؒ سے مروی جو مسائل پائے جاتے ہیں ان کی کثرت تعداد سے مغالطہ نہیں ہونا چاہیے، اصل بات یہ ہے جیسا کہ دوسرے علماء نے بھی اعتراف کیا ہے کہ یہ مسائل درحقیقت امام مالکؒ کی رائے پر تخریج کیے گئے ہیں اس لیے تعداد زیادہ ہے ورنہ اس سے بھی کم ہوتی۔

ان کے مجتہدات اور ان کے فقہی مسائل اور آراء میں بکثرت نظر آتے ہیں، امام محمد کے یہی کمالات ہیں جن کی داد و تحریف بھی اسی طرح دیتے ہیں جس طرح جلیف، اسی لیے کہ ان سے ان سے انکار یا ان کا استخفاف کسی طرح بھی ممکن نہیں ہے۔

علماء مدینہ اور امام مالک سے اختلاف اور کتاب الحج کی تصنیف

امام محمد کے ان کمالات و اوصاف اور خدا داد صلاحیتوں کی جھلکیاں، اُن کے امام مالک سے تلمذ و استفادہ اور پھر مسائل میں اختلاف و مناقشہ اور علمی تحقیقات میں واضح اور نمایاں طور پر دیکھی جاسکتی ہیں۔ چنانچہ علامہ زاہد الکوثری رقمطراز ہیں کہ امام محمد بن حسن نے بے شک امام مالک سے موطا کی سماعت کی، حدیث میں کسب فیض کیا، لیکن ساتھ ہی ساتھ وہ یہ بھی محسوس کرتے تھے کہ امام مالک کی ہر فقہی رائے قابل قبول نہیں ہے، اُن کی متعدد آراء ایسی ہیں جو قابل رد ہیں، چنانچہ اسی تاثر کے تحت امام محمد نے اپنی ”کتاب الحج“ تصنیف کی جو اہل علم کے حلقہ میں اہل مدینہ کے طرز و اصول اجتہاد پر مبنی ہے لہ امام محمد کی یہ کتاب ایسی شاہکار ہے کہ کتب رو میں اس کی مثال اور نظیر نہیں ملتی لے ”کتاب الحج“ فن حدیث و آثار میں امام محمد کی تیسری تصنیف ہے، اس کا پورا نام ”کتاب الاحتجاج علی اہل المدینہ“ ہے جس میں انہوں نے امام مالک اور علماء مدینہ کے بعض خیالات اور آراء سے اختلاف اور

لے بلوغ الامانی ۱۳ میں علامہ کوثری نے لکھا ہے کہ اس نادر و نایاب کتاب کا ایک نسخہ مدینہ منورہ کے ایک کتب خانے میں ”المکتبہ المحمودیہ“ میں ہے جس کا نمبر ۱۲۴ ہے۔ اس کتاب کا ایک اور نسخہ ایک دوسرے کتب خانے ”نور عثمانیہ“ میں جو استنبول میں واقع ہے موجود ہے، اس کا نمبر ۱۳۹۲ ہے۔ لیکن یہ دونوں نسخے ناقص ہیں اور ناتمام فائلوں کی صورت میں بکھرے ہوئے ہیں لیکن یہ شرطہ امر ہے کہ یہ اوراق ہیں اسی کتاب کے۔ میں نے بڑی کوشش کہ ان کا مقابلہ ان نسخوں سے کر سکوں جو موجود ہیں اور بعض کتب خانوں میں محفوظ ہیں، لیکن افسوس کہ اب تک مجھے پوری کامیابی حاصل نہ ہو سکی۔ علامہ کوثری کو شاید اطلاع نہ ہو سکی، حیدرآباد دکن میں مولانا انوار اللہ صاحب کے کتب خانے میں ایک نسخہ تھا جو زیادہ صحیح تھا اس کو اصل قرار دے کر نسخہ مرتب کر لیا گیا اس کتاب کی تصحیح و تعلق مولانا مفتی ہندی سن شاہ جہا پوری نے کی ہے، ان کا حاشیہ گویا بہترین شرح ہے اور اب یہ طبع ہو کر ہر جگہ دستیاب ہے۔ لے بلوغ الامانی ص ۱۱۱

ان کے دلائل کا جواب دیا ہے اور ان کے خلاف حجت قائم کرنے کی کوشش کی ہے۔

کتاب الحج سے امام شافعی کا استفادہ اور متاثر
 ”کتاب الحج“ کے مطالعہ سے ایک بات یہ بھی واضح ہو جاتی ہے کہ جن مسائل میں امام شافعی نے اپنی کتابوں میں امام مالک کا رد کیا ہے وہ اسی کتاب سے استفادہ و

مطالعہ اس میں گہرے غور و فکر اور اخذ و استنباط کے تاثر کا نتیجہ ہے۔ چنانچہ ایسے مسائل جو کہ کتاب الحج میں نہیں ہیں اور امام شافعی نے ان میں امام مالک کے رد کی کوشش کی ہے ان میں امام شافعی کے جوابات میں وہ جودت اور ذہانت نظر نہیں آتی جو پہلے مسائل میں دکھائی دیتی ہے لے

امام محمدؒ کی بیداری اور ایمان کی ایک اہم اور نمایاں خصوصیت
 یہ بھی ہے کہ ان کا دماغ علوم و معارف

کا گنجینہ ہے۔ اور ادب، فقہ، اصول فقہ، حدیث، تفسیر، روایات اور رجال و اشخاص پر جب وہ تحقیقی اور تنقیدی نظر ڈالتے ہیں تو کسی کے ساتھ بھی رعایت نہیں کرتے، ان کی تحقیق و تحقیص، ان کا اجتہاد و استنباط مسائل اور ہدیہ اظہار حق نہ کسی عقیدت سے متاثر ہوتا ہے اور نہ کسی حسن ظن سے، وہ کسی بڑی سے بڑی شخصیت سے بھی مرعوب نہیں ہوتے، وہ ہر قول، ہر حدیث اور روایت، ہر راوی اور مروی عنہ کی حقیقت جانتے اور اسے نقد و نظر کی کسوٹی پر پرکھتے ہیں پھر جو رائے بھی ہوتی ہے اسے بغیر کسی خوف لامہ لائم کے صفائی کے ساتھ بیان کر دیتے ہیں وہ اپنی رائے اور فیصلہ میں مٹوس موقوف اختیار کرتے ہیں، کسی شخصیت کی عظمت یا محض وجاہت سے متاثر ہو کر وہ اپنی رائے اور فیصلہ میں نہ تبدیلی کرتے ہیں اور نہ لچک پیدا ہونے دیتے ہیں مدہنت کا تو ان کے ہاں تصور بھی نہیں، وہی کہتے ہیں جو ان کے نزدیک حق ہوتا ہے۔ فکر و تدبیر اور نطق و اظہار کی یہ بیباکی بہت بڑی نعمت ہے خدا جسے بخش دے، امام محمدؒ قدرت کی طرف سے اول روز سے اس دولت سے مالا مال کر دیئے گئے تھے اس خصوصیت

اور نمایاں امتیاز کے پیش نظر اہل علم کا ایک بڑا طبقہ امام محمدؒ کو اپنے بعض مشائخ پر ترجیح اور فوقیت دیتا ہے اور اسے ان سے افضل اور برتر مانتا ہے۔ مثلاً امام طحاویؒ نے عیسیٰ بن سلیمانؒ کی یہ روایت نقل کی ہے کہ: یحییٰ بن آثمؒ مامون کے ساتھ سفر مصر کے ارادے سے روانہ ہوئے، راستہ میں انہیں یحییٰ صالح الوحاطی ملے جو شام کے جید عالم اور امام بخاریؒ کے استاذ تھے، یحییٰ بن آثمؒ نے ان سے دریافت کیا کہ اسے ابو زکریا! تمہارے نزدیک کون زیادہ بیدار مغز تھے، مالک بن انس یا محمد بن حسن؟ جواب میں یحییٰ بن صالح نے فرمایا:-

اگر امام محمدؒ بے خبر سو رہے ہوں اور امام مالکؒ ہوشیار اور بہ ثبات عقل و حواس بیٹھے ہوں تو بھی مالک بن انسؒ کے مقابلہ میں محمد بن حسنؒ زیادہ بیدار مغز ثابت ہوں گے۔

كان محمد بن الحسن
ناهما مستثقلًا ايقظ من
مالك جالسًا مجتعلًا

امام ذہبیؒ نے حضرت امام محمدؒ کے بارے میں ارشاد فرمایا کہ:-

فقہی ریاست کا لیے تاج بادشاہ

عراق میں امام محمدؒ پر فقہ کی ریاست اور سرداری ختم ہے امام ابو یوسفؒ کے بعد کوئی شخص ایسا نہیں جو ان کا مد مقابل قرار دیا جاسکے۔

انتھت الیہ ریاستہ
الفقہ بالعراق بعد
ابی یوسفؒ ۲

امام ذہبیؒ نے مزید لکھا ہے کہ بڑے بڑے ائمہ وقت اور اعظم رجال ان کے سرچشمہ فیض سے سیراب ہوئے ہیں اور اپنے فن پر انہوں نے یادگار تصانیف چھوڑی ہیں کہ وہ اپنے وقت کے سب سے زیادہ زکی اور ذہین فرد تھے ۳

اسی طرح خطیبؒ نے بھی اپنی سند کے ساتھ یحییٰ بن صالحؒ سے روایت نقل کی ہے کہ مجھ سے ابن اکثمؒ نے کہا کہ تم امام مالکؒ سے ملے ہو؟ انکے حلقہ درس میں بیٹھے ہو؟

۱۔ بلوغ الامانی ۱۳ ۲۔ ایضاً ص ۱۴ ۳۔ ایضاً ص ۱۳

ان سے سماعت کی ہے؛ اور اس کے ساتھ ساتھ امام محمد بن حسنؒ کی رفاقت اور معیت بھی تمہیں حاصل رہی ہے، ذرا یہ تو بتاؤ کہ ان دونوں بزرگوں میں زیادہ بلند مرتبت فقیہ کون تھا؟ میں نے جواب دیا: "امام محمد بن حسنؒ ہے"

اسد بن فراتؒ کو امام محمدؒ کے تلمذ پر فخر تھا | اسد بن فراتؒ جن کا اجمالی تذکرہ اس سے

قبل تذکرہ امام ابو یوسفؒ سے پر کیا جا چکا ہے، بلند پایہ عالم، فقیہ اور امام تھے۔ ان کے پایہ فضل و کمال اور علم و معرفت کا اندازہ اس سے ہو سکتا ہے کہ یہ سخونوں کے استاذ تھے، امام مالکؒ کے فقہی مذہب کی تدوین و ترتیب میں بھی انہوں نے بہت بڑا حصہ لیا۔ "الاسدیہ" ان ہی کا عظیم اور لاجواب علمی شاہکار ہے۔ انہیں امام محمدؒ کے تلمذ پر فخر تھا۔

اسد بن فراتؒ درگاہ امام مالکؒ سے | ذیل میں ہم اجمالی یہ بتانا چاہتے ہیں کہ اسد بن فراتؒ حضرت امام محمدؒ کے مدرسہ میں کیسے پہنچے؟ امام مالکؒ کی درگاہ علم و فیض

سے امام محمدؒ کے مدرسہ فقہ و اجتہاد میں کیسے پہنچے؟ ۲۷۲ھ میں اسد بن فراتؒ قیروان سے نکل کر مشرق میں پہنچے اور سب سے پہلے وہ دربار نبوی مدینہ منورہ میں پہنچ کر امام مالکؒ کی خدمت میں حاضر ہوئے اور تحصیل علم حدیث اور قرأت موطا کی سعادت حاصل کرنے کے لیے ان کے سامنے زانوئے تلمذ تہہ کیا۔ امام مالکؒ کے پاس اُس وقت دور دراز سے طلبہ تحصیل علم حدیث کی غرض سے جمع تھے اور اپنے اپنے طرف کے مطابق فیض پارہے تھے۔ مگر امام مالکؒ کے جلال کا یہ عالم تھا کہ دورانِ درس یا بعد میں کسی کو بھی اپنے اشکال کا حل یا کسی سوال کا جواب حاصل کرنے کی جرات نہیں ہوتی تھی۔

درگاہ امام مالکؒ کی عظمت و جلال | حضرت سفیان ثوریؒ جن کی شہرت اور علمی جاہ و منزلت، تعریف و توصیف

سے ان کو مستغنی کرتی ہے، ایک روز حضرت امام مالکؒ کی مجلس درس میں تشریف لائے تو مجلس کی عظمت و جلال، ہیبت و وقار اور شان و شوکت کے ساتھ کثرتِ انوار و برکات کو دیکھا تو امام مالکؒ کی مدح میں یہ قطعہ نظم فرمایا۔

ه
يَا بِي الْجَوَابِ فَلَا يَرَا جُعْ هَيْبَةً
وَالسَّائِلُونَ تَوَكَّسُ الْأَذْقَابَ
أَدَبُ الْوَقَارِ وَعِزُّ سُلْطَانِ الثَّقَلِ
فَهُوَ الْمَطَاعُ وَلَيْسَ ذَا سُلْطَانِ

(ترجمہ) امام مالکؒ جواب دینا چھوڑ دیں تو سب سائل اپنا سر نیچا کیے بیٹھے رہیں اور آپ کی ہیبت سے دوبارہ نہ پوچھ سکیں۔ وقار آپ کا ادب کرتا تھا اور آپ پر ہمیزگاری کی بادشاہت پر عزت کے ساتھ متمکن تھے اور عجیب بات یہ تھی کہ آپ کی عزت کی جاتی تھی حالانکہ آپ بادشاہ نہ تھے،

یہ وہ دور تھا جب امام مالکؒ کے مشہور شاگرد ابن القاسمؒ اور اس درجہ کے بلند پایہ علماء کسبِ فیض کر رہے تھے تو یہ لوگ اسد بن فراتؒ کو اکساتے تھے کہ وہ اشکالات مشکل سوالات اور پیچیدہ مسائل سے متعلق امام مالکؒ سے دریافت کر لیا کریں کیونکہ وہ عام طور پر سوالات کے جوابات نہیں دیا کرتے تھے۔ اسد بن فراتؒ چونکہ دور دراز سے زحمت سفر برداشت کر کے آتے تھے اور پھر امام مالکؒ کو ان سے خاص تعلق خاطر بھی تھا اس لیے ان کا پاس خاطر بھی عزیز تھا اور اسدؒ جو کچھ پوچھتے تھے امام مالکؒ ان کا دل رکھنے کے لیے خلاف معمول اس کا کچھ نہ کچھ جواب ضرور دے دیتے تھے، ان کے ساتھ امام مالکؒ کا برتاؤ خصوصیت اور لطف و عنایت کا تھا۔

امام مالکؒ کا اہل عراق سے استفادہ کا مشورہ | علامہ زاہد الکوثریؒ تحریر فرماتے ہیں کہ امام مالکؒ

کی شفقت اور اسد بن فراتؒ کی اپنی طبیعت، طلبِ علم اور شوقِ تحقیق کے پیشِ نظر یہ سلسلہ سوالات آگے بڑھتا رہا۔ جب یہ سلسلہ سوالات نہ صرف یہ کہ کسی طرح ختم نہ ہو سکا بلکہ اس میں روز بروز اضافہ ہوتا چلا گیا، چونکہ امام مالکؒ اس مزاج کے نہیں تھے لہذا وہ جواب دیتے دیتے تنگ آگئے، بالآخر انہیں ایک روز اسد بن فراتؒ سے واضح طور پر یہ کہنا پڑا کہ :-

<p>اے مغربی! اگر تو اپنی پوچھ گچھ کی عادت و اصرار سے باز نہیں آسکتا تو تو عراق جا۔ (یعنی اہل عراق سے استفادہ کر)</p>	<p>حسبک یا مغرب ان اردت هذا فعلیک بالعراق</p>
--	---

اسد بن فراتؒ نے امام مالکؒ کے اس جواب کے بعد یہ فیصلہ کر لیا کہ بات کو طول دینا مناسب نہیں اور اب جب خود امام صاحبؒ نے اشارہ کر دیا ہے اور یہاں مقصد کی تکمیل بھی نہیں ہوتی (جو کہ اکابر اور شیوخ سے ملاقات و استفادہ تھا) چنانچہ وہ مدینہ سے رخصت ہو کر خود امام مالکؒ کی نشاندہی کے مطابق عراق پہنچے اور یہاں امام اعظم ابو حنیفہؒ کے تلامذہ کے سامنے زانوئے تلمذ تہہ کر کے ان کے حلقہ ہائے درس میں بیٹھ گئے۔ یہاں جن اعظم رجال اور ائمہ احنافؒ سے اسد بن فراتؒ نے علم فقہ کی تحصیل کی ان میں امام ابو یوسفؒ، اسد بن عمرو البجلیؒ اور امام محمد بن حسن الشیبانیؒ خاص طور پر قابل ذکر ہیں اور پھر ان سب میں جو اختصاص و امتیاز انہیں امام محمدؒ کے ساتھ رہا اور جس طرح ان سے انہوں نے استفادہ کیا اس طرح کا فیضِ علم وہ کسی دوسرے امام سے حاصل نہ کر سکے یہ

<p>اسد بن فراتؒ عراق میں حضرت امام محمدؒ اور فقہائے احنافؒ سے اپنی مراد پا کر علم کی</p>	<p>فقہائے تنفیہ کی شانِ علم و تفقہ</p>
--	--

۱۔ بلوغ الامانی ص ۱۷۱ ۲۔ امام محمدؒ کو اسد بن فراتؒ سے کس قدر شفقت اور ان کا پاس خاطر کس قدر ملحوظ تھا۔ اسی سلسلہ کے دو دلچسپ واقعات اسی کتاب کے صفحہ ۱۷۱ پر ملاحظہ فرمائیں۔

تحصیل اور تکمیل کے بعد جب فارغ التحصیل ہو کر واپس اپنے وطن کے سفر پر روانہ ہوئے تو راستہ میں مدینہ منورہ میں بھی چند روز قیام کیا، غرض یہ تھی کہ یہاں وہ امام مالکؒ کے خاص تلامذہ سے ان مسائل کے بارے میں دریافت کریں جو انہوں نے امام محمدؒ کے حلقہ درس میں سیکھے تھے لیکن مدینہ منورہ میں جو اصحاب مالکؒ موجود تھے وہ ان مسائل میں مذہب مالکی کے مطابق اسد بن فراتؒ کی تشفی نہ کر سکے۔ ان میں سے اکثر نے اسد بن فراتؒ کو مصر جانے اور وہاں کے اصحاب مالکؒ سے استفسار اور مسائل کی تحقیق کرنے کا مشورہ دیا اور کہا کہ وہ اصحاب مالکؒ جو مصر میں رہتے ہیں ان سے ملیں وہ یقیناً ان مسائل کا تسلی بخش مفصل اور ثنائی جواب دے سکیں گے چنانچہ اسد بن فراتؒ نے ان کا مشورہ مان لیا اور مدینہ منورہ سے مصر کے لیے روانہ ہو گئے، مصر پہنچنے کے بعد اسد بن فراتؒ سب سے پہلے مذہب مالکی کے جتید عالم، امام مالکؒ کے تلمیذ خاص حضرت عبداللہ بن وہبؒ کی خدمت میں حاضر ہوئے، علیک سلیک اور مروجہ گفتگو کے بعد اصل غرض کی طرف اشارہ کرتے ہوئے اسد بن فراتؒ نے فرمایا:-

یہ امام اعظم ابوحنیفہؒ کی کتابیں ہیں اور ان مسائل کا جواب مذہب مالکی کی رو سے کیا ہے؟ ابن وہبؒ سر اسیمہ سے ہو گئے اور کہا میرے پاس ان مسائل کا جواب نہیں ہے۔

هذه كتب ابى حنيفة
وسأله ان يجيب فيها
على مذهب مالك
فتوسع ابن وهب
وابى له

یہ کتابوں کا پشتارہ حضرت امام محمدؒ کے امالی، افادات اور فیوضات تھے جو اسد بن فراتؒ نے ضبط کر لیے تھے۔ چونکہ امام محمدؒ نے امام ابوحنیفہؒ سے استفادہ کیا تھا اور تقریر و تدریس کے دوران وہ انہیں بے تکلف امام اعظم ابوحنیفہؒ کی طرف منسوب

لہ طبقات الفقہاء لابى اسحق شيرازى بحوالہ بلوغ الامانى ص ۱۶

کرتے تھے اس لیے اس نے عبداللہ بن وہب کو امام اعظم ابوحنیفہ کی کتب کی نشاندہی کی، مگر فقہاء عراق اور امام محمد کی عظمت اور فقہی بصیرت اور ان کی شان علم و تفقہ کا یہ عالم تھا کہ فقہائے مدینہ اور عبداللہ بن وہب جیسے جید علماء نے اسد بن فرات کو مسائل مالکیہ بتانے سے اس لیے انکار کر دیا کہ وہ امام محمد کے شاگرد تھے اور ان کی خاطر خواہ تشفی کرانا کوئی آسان کام نہیں تھا۔

فقہ مالکیہ کی تدوین بھی فقہاء عراق کی مرہونِ منت سے

عبداللہ بن وہب کے انکار کے بعد اسد بن فرات امام مالک کے خاص الخاص شاگرد اور فقہ مالکیہ کے جید عالم ابن القاسم کی خدمت میں حاضر ہوئے اور ان سے بھی وہی کچھ عرض کیا جو عبداللہ بن وہب سے کیا تھا ابن القاسم نے اسد بن فرات کے ہر سوال کا جواب دیا اور جو کچھ امام مالک کے مسلک اور مذہب کے بارے میں مسائل پیش آمدہ سے متعلق معلوم تھا۔

فاجابہ عنہا بما حفظ عن مالکؒ

تو ان مسائل کا جواب امام مالک کے الفاظ میں بتایا۔

اور اگر کہیں مسئلہ میں شک ہو تو یہ احتیاط ملحوظ رکھی کہ اپنے جواب کو امام مالک کی طرف تسویب نہیں کیا بلکہ یوں کہا کہ یہ "میرا خیال ہے" یا "میرا گمان یہ ہے" یا "میں سمجھتا ہوں"

ابن عبدالبر نے بھی یہی واقعہ نقل کیا ہے، لکھتے ہیں کہ عبداللہ بن وہب پر روا غالب تھی، پس ان کی فطرت اور طبیعت کا تقاضا یہی تھا کہ وہ اس طرح کے سوالات کا

۱۔ عبداللہ بن وہب اصل اور نسب کے لحاظ سے بربری ہیں تقریباً بیس سال تک امام مالک کی شاگردی میں رہے۔ امام مالک ان کی تعظیم و تکریم اور ان سے بہت محبت کرتے اور فقیہ کے لقب سے یاد کرتے تھے! انہی کی وجہ سے امام مالک کا مذہب مہرادربلاؤ مغرب میں پھیلا۔ ان کی تصنیفات کی تعداد تقریباً ۳۰ ہے۔ ۱۲۲ھ یا ۱۲۵ھ میں پیدا ہوئے اور ۷۲ سال کی عمر میں ۱۹۷ھ میں وفات پائی۔ (امام مالک تذکرہ تلامذہ ابو زہرہ) ۲۔ بلوغ الامانی ص ۱

جواب دینے سے انکار کر دیں اس کے برعکس ابن القاسم تقریباً بیس سال تک امام مالک کے دامن علم سے وابستہ رہے اور گوش ہوش سے ان کے الفاظ و کلمات سنتے رہے، جو بات سنتے اُسے گره میں باندھ لیتے، جو کام کی بات سماعت میں آتی اسے یاد رکھتے یہی وجہ ہے کہ مالکیہ حضرات دوسرے تمام اصحاب مالک پر از روئے فقہ ابن القاسم کو ترجیح دیتے ہیں۔ باقی رہا لوگوں کا یہ اعتراض کہ اتنے ڈھیر سارے مسائل ابن القاسم نے امام مالک سے کہاں سے حاصل کیے، جبکہ اس سلسلہ میں ان کی کوئی باقاعدہ کتاب بھی مدون نہیں تھی؟ اس کا جواب یہ ہے کہ قوتِ حافظہ خدا کی دین ہے جسے چاہے رحمت فرمادے یہ دراصل ان تفصیلی واقعات کے نقل کرنے سے اصل غرض یہ ہے کہ ابن القاسم نے اسد بن فرات کے جوابات میں جو مسائل بتائے وہی مرتب اور مدون ہو کر ”الاسد فیہ“ کہلائے۔ یہ کام پہلے سحنون نے کیا تھا جس پر خود ابن القاسم نے نظر ثانی اور اصلاح و ترمیم کی، تو ابن القاسم سے سوالات اسد نے کیے تھے۔ اگر اسد بن فرات امام محمد سے کسب فیض نہ کرتے، فقہ کی ترتیب سے آگاہ نہ ہوتے، سوالات اور استفادہ کا ذہن نہ ہوتا تو شاید کبھی بھی فقہ مالکی مرتب نہ ہوتی اور اگر ہوتی بھی تو یوں نہ ہوتی جس طرح آج ہے۔

اسد اور اشہب کا دلچسپ مباحثہ | اسد بن فرات، امام محمد کے ہاں تربیت، استنباط و استخراج مسائل میں منجھ چکے تھے، پھر امام محمد کی خصوصی نظر توجہ نے

۱۔ الانتقاء بحوالہ بلوغ الامانی ص ۱۷۲ المدارک ص ۶۵۰ ۳۔ عبدالرحمن بن قاسم، امام مالک کے ان تلامذہ میں سے ہیں جن کا مالکی مذہب کی تدوین میں بہت بڑا حصہ ہے، فقیہ تھے، ان پر رائے غالب تھی، صالح اور صابر آدمی تھے (الانتقاء ص ۵) ۲۰ سال تک امام مالک کی خدمت میں رہے، انہوں نے سحنون سے مدونہ حاصل کی، فقہ مالکی کی ترویج میں اسد، سحنون اور ابن القاسم برابر کے شریک ہیں ۱۲۸ھ میں پیدا ہوئے اور تقریباً تریسٹھ سال عمر پا کر ۱۹۱ھ میں وفات پائی۔ (امام مالک (تذکرہ تلامذہ) از ابو زہرہ)

سونے پر سہاگہ کا کام کیا۔ عام فقہاء ان کے مقابلہ میں کب بات کر سکتے تھے۔ اس سلسلہ کی ایک دلچسپ روایت یہ بھی نقل کی گئی ہے کہ۔۔۔ جب عبداللہ بن وہب نے امام محمد کے اس تلمیذ خاص کے سوالات کا جواب دینے سے صاف صاف انکار کر دیا تو عبدالرحمن بن قاسم کے پاس جانے سے پہلے فقہ مالکی کے ایک اور ستون اور اصحاب مالک کے ممتاز عالم جناب اشہب سے خدمت میں بھی طالب علمانہ حاضری دی اور ان سے بھی وہی کچھ عرض کیا جو عبداللہ بن وہب کی خدمت میں عرض کیا تھا کہ میرے پاس یہ بستہ مکتب حنیفہ کی کتابوں کا ہے، اس میں فقہ حنفی کے مطابق مسائل محفوظ ہیں، ان مسائل میں آپ فقہ مالکی کے مطابق ہماری راہنمائی کیجئے۔ اشہب نے جوابات دینے کی حامی بھری اور یہ سلسلہ سوال و جواب شروع ہو گیا، ابھی دو تین سوالوں سے بات آگے نہیں بڑھی تھی کہ اسد بن فرات نے اشہب سے عرض کیا حضرت! آپ جو مجھے میرے سوالات کا جواب دے رہے ہیں یہ کن حضرات کے اقوال ہیں امام مالک کے یا امام ابوحنیفہ کے؟ اشہب نے کہا:-

ہذا من قول عافک | خدا تجھے معاف کرے یہ میرا قول ہے۔
اللہ ۷

۱۔ یہ ابن قاسم کی نظیر تھی، امام مالک کی خدمت میں بہت دن رہے۔ مدونہ اشہب یا کتب اشہب ان کی مشہور کتاب ہے۔ یہ مدونہ سخون کے علاوہ ہے۔ اشہب اور ابن القاسم دونوں سخون کے شاگرد تھے، سخون سے پوچھا گیا دونوں فقیہوں میں کون علم ہے؟ سخون نے کہا دونوں تیرا گھوٹے ہیں کبھی یہ بڑھ جاتا ہے اور وہ رہ جاتا ہے کبھی وہ بڑھ جاتا ہے تو یہ رہ جاتا ہے۔ ابن القاسم اور اشہب نے امام مالک کے ایک قول میں اختلاف کیا اور ان میں سے ہر ایک نے دوسرے کے قول کے خلاف قسم کھائی، پھر دونوں نے ابن وہب سے فیصلہ چاہا اور اقوال دریافت کیے، ابن وہب نے امام مالک کی صحبت میں دونوں سے مقدم ہیں، ابن وہب نے دونوں کو بتایا کہ امام مالک نے دونوں قول کہے ہیں (المدارک ص ۶۳۵) اشہب ۱۲ھ میں پیدا ہوئے اور ۲۰۲ھ میں امام شافعی سے ایک روز بعد وفات پائی۔

۲۔ بلوغ الامانی ص ۱

اسد بن فرات نے جواباً عرض کیا :-

انما سئلتك عن قول
مالك والى حنيفه
فتقول هذا قولى -

میں نے تو آپ سے ان مسائل کے بارے
میں امام ابو حنیفہ یا امام مالک کا قول دریافت
کیا تھا اور آپ مجھے اپنے اقوال سنارہے ہیں
اور کہتے ہیں کہ یہ میرا قول ہے۔ دیکھ لیا یہ بھی
کوئی بات ہے)

اس پر دونوں کے درمیان رد و کد ہوئی اور بد مزگی پیدا ہو گئی، آخر عبداللہ بن
عبدالحمزہ بیچ میں پڑ گئے اور دونوں سے کہا یہ کیا خواہ مخواہ کی بات بڑھا رکھی ہے۔ اور
اسد بن فرات سے کہا :-

رجل اجابك بجوابه
فان شئت فاقبل وان
شئت فاترك له

اشہب نے اپنی رائے کے مطابق تمہارے
ایک سوال کا جواب دیا ہے چاہو تو اس
جواب کو قبول کر لو ورنہ رد کر دو۔

اشہب کے جوابات اور
اسد بن فرات کی ایک تمثیل

عبداللہ بن عبدالحمزہ نے اس طرح دونوں کا جھگڑا
ختم کر دیا۔ اسد بن فرات، امام محمد کے شاگرد تھے
مہذب اور ان کے تربیت یافتہ، مگر یہاں ان
کی آواز اونچی ہو گئی یا خاموش رہنے کے بجائے اشہب سے ان کا تکرار بڑھ گیا۔ بظاہر یہ
بات اسد بن فرات کے شان سے مناسب معلوم نہیں ہوتی لیکن اگر اس کے ساتھ
واقعہ کا وہ جز بھی رکھ دیا جائے جو دیگر متعدد روایات میں نقل ہوتا چلا آیا ہے، تو
پھر یہ کہنا پڑے گا کہ اگر اسد بن فرات اس شان اور جلالت کا مظاہرہ نہ کرتے تو یہ
نامناسب تھا یا کم از کم ان کی شان سے بعید تھا۔

وہ یہ کہ جب بحث چلی اور اسد نے سوالات کیے اور امام ابو حنیفہ یا امام مالک

لہ بلوغ الامانی ص ۱

کے اقوال کا مطالبہ کیا تو اشہب نے بحث کے دوران امام مالکؒ اور امام ابوحنیفہؒ کی آہن کی یا خود سے مشابہت دی، یہ وہ چیز تھی جسے اسد بن فرات ضبط نہ کر سکے اور باواز بلند کہنے لگے۔

اے اشہب! اے اشہب! اے اشہب! طلبہ جو اس وقت اشہبؒ کی درسگاہ میں موجود تھے اسدؒ کو خاموش کر دیا اور اسدؒ سے کہنے لگے۔

ماذا تريد ان تقول له -
اسد نے جواب دیا۔

میں اشہبؒ سے یہ کہنا چاہتا ہوں کہ تمہاری اور امام مالکؒ و امام ابوحنیفہؒ کی مثال ایسی ہے کہ ایک شخص ایسے مقام سے گذرا جہاں دو دریا پہلو پہلو بہہ رہے تھے وہ ان دونوں کے درمیان بیٹھ گیا، پیشاب کیا جو بہنے لگا پھر اپنے پیشاب کو دیکھ کر کہنے لگا: یہ تیسرا دریا ہے!

اردت ان اقول له :-
مثلة ومثلها مثل
رجل اتى بين بحرين
فقال فرغ بوليه
فقال: هذا بحر
ثالث له

بعض روایات میں ہے کہ اسد نے یہ بات اشہبؒ سے مشافہتہ کہہ دی، اس پر خوب ہنکا مہ ہوا، بیچ میں عبداللہ بن حکیم پڑ گئے اور بات رفع دفع ہو گئی۔

ان روایات اور واقعات کے نقل کر دینے سے یہ بات واضح کرنی مقصود ہے جیسا کہ خود قارئین کو اندازہ ہو گیا ہوگا کہ

فقہ مالکیہ کی تدوین مسائل، امام محمدؒ کی کتب رسائل کی روشنی میں ہوئی ہے

اگر کتابوں کا وہ بستر یا پشتارہ نہ ہوتا جو اسد بن فراتؒ فقہ حنفیہ کے سلسلہ میں امام محمدؒ کے حلقہ درس سے حاصل کر کے ساتھ لیے پھرتے تھے اور اسے لے کر وہ فقہاء مدینہ

لہ معالم العرفان فی تاریخ القیروان بحوالہ بلوغ الامانی ص ۱۸۱

عبداللہ بن وہب، اشہب اور پھر آخر پر ابن القاسم کے پاس آئے اور اگر ان کے جوابات وہ فقہ مالکیہ کے مطابق ابن القاسم سے حاصل نہ کرتے تو یقین جائیے کبھی بھی اہل عراق کے ترتیب جمیل کے مطابق ابواب فقہ کے سوالات اور جوابات اسد بن فرات اور ابن القاسم کی طرف سے اس خوبی کے ساتھ ظہور میں ہرگز نہ آتے، لہذا بجا طور پر یہ کہا جاسکتا ہے کہ مذکورہ تفصیلات اور قطعی روایات اور واقعات اور دلائل کی روشنی میں کہ اسد بن فرات کی تدوین مسائل، امام محمد کی کتب و رسائل کی روشنی میں ہوئی ہے اور سخنوں کی ”دو نہ“ کا یہی اصل ہے۔ گویا امام محمد فقہ مالکیہ کے عظیم محسن ہیں۔

اسد بن فرات پر امام محمد کی نظر توجہ پڑی تو ان کا مستقبل روشن ہو گیا۔

اللہ والوں کی نظر کیمیا اثر ہوا کرتی ہے

افریقہ میں مذہب حنفی کی اشاعت
اسد بن فرات کی مساعی کا نتیجہ ہے

لے اور الحمد للہ کہ احناف نے کسی بھی مسلک کے ساتھ تعصب روا نہیں رکھا بلکہ علم و تحقیق اور ریسرچ کے میدان میں اصل حقائق کے اظہار میں خوشی محسوس کی ہے۔ آخری دور میں شیخ الحدیث مولانا محمد زکریا رحمۃ اللہ علیہ نے ”اجز المسالک شرح موطا لامام مالک“ جو آپ کا عظیم علمی اور تصنیفی کارنامہ ہے جو ضخیم جلدوں میں ہے، ۳۰ سال سے نائڈ عرصہ اس کی تالیف میں لگا۔ علامہ حجاز مفتی مالکیہ سید علوی جو نہ صرف حجاز کے بلکہ اپنے دور کے نہایت متبحر اور وسیع النظر عالم تھے ”اجز“ کی تعریف میں رطب اللسان رہتے تھے اور وہ اس پر تعجب کا اظہار کرتے تھے کہ خود مالکیہ کے اقوال و مسائل کا اتنا گہرا علم اور اتنی صحیح نقل موجب حیرت ہے، وہ فرماتے تھے: ”اگر شیخ زکریا مقدمہ میں اپنے کو حنفی نہ لکھتے تو میں کسی کے کہنے سے بھی ان کو حنفی نہ مانتا میں ان کو مالکی بتاتا، اس لیے کہ ”اجز المسالک“ میں مالکیہ کے جزئیات اتنی کثرت سے ہیں کہ ہمیں اپنی کتابوں میں تلاش کرنے میں دیر لگتی ہے“ مقدمہ میں حضرت شیخ الحدیث نے کتاب اور صاحب کتاب امام مالک کا مفصل تعارف اور دونوں کی خصوصیات اور امتیازات کا مفصل تذکرہ کیا ہے نیز اس کے شروع اور عہد بعد خدمات اور اس کے ساتھ امت کے اغناء کا ذکر ہے۔ سید علوی کے تبصرہ سے اندازہ لگایا جاسکتا ہے کہ ناف بالخصوص شیخ زکریا نے مالکیہ کے مسلک کے تعارف اور اشاعت میں جو کارنامہ انجام دیا ہے کہ حنفیہ حضرات کو اللہ کریم نے کس قدر وسعت ظرفی سے نوازا ہے۔

اور پھر جب شاگرد بھی قدرتی صلاحیتوں سے مالا مال ہو تو ثمرات دو چند حاصل ہوتے ہیں۔ افریقہ میں امام مالکؒ اور امام ابوحنیفہؒ کا مسلک اسد بن فرات نے پھیلا یا انہوں نے دونوں میں وحدت و اتصال کی کوشش کی اور فقہی جتنے بندی اور گروہی مسلکی تعصب کی فضا نہیں پیدا ہونے دی۔ بعد میں ان کی ساری سرگرمیاں اور مساعی صرف مذہب حنفی کی اشاعت و ترویج کے لیے مسدود اور محدود ہو کر رہ گئیں، مذہب حنفی انہوں نے دیا مغرب میں اُنڈس کی سرحد تک پھیلا دیا اور ان کی حکمت عملی اور داناتی سے اور تذبذب بصیرت اور خود فقہ حنفیہ کی جامعیت اور اذوق مع الناس ہونے کی وجہ سے افریقہ کے باشندوں کی بہت بڑی اکثریت مذہب حنفی کی پیرو ہو گئی اور ابن بادیس کے عہد تک یہی کیفیت رہی ہے۔

قاری صقلیہ | یہ اسد بن فراتؒ وہی شخص ہیں جو قاری صقلیہ کی حیثیت سے مشہور اناام ہیں صقلیہ وہی "سسی" ہے جو اٹلی کا زرتیز صوبہ تھا جسے عربوں نے فتح کر کے "صقلیہ" بنا لیا اور عرصہ دراز تک یہاں حکومت کرتے رہے، مسلمانوں کے زوال کے بعد اب وہاں عیسائیوں کا تسلط ہے۔

جب امام مالکؒ کی رائے معلوم نہ ہو تو امام ابوحنیفہؒ کے قول پر عمل کیا جائے | بہر حال اسد بن فراتؒ کی ذات گرامی افریقہ میں مذہب مالکی و حنفی کیلئے ایک رشتہ اتصال ہے اور بعض کہاں فقہائے مالکیہ کا قول ہے کہ:-

اذا لم تکن فی مسئلہ روایۃ عن مالک | اگر کسی مسئلہ میں امام مالکؒ کی رائے معلوم نہ ہو تو امام ابوحنیفہؒ کے قول پر عمل کیا جائے گا۔

اے قاضی عیاضؒ نے "المدارک" میں اور ابن فرحونؒ نے "طبقات المالکیہ" میں اسد بن فراتؒ کے حالات و سوانح اور فضائل و کمالات کا ذکر بسط و تفصیل سے کیا ہے۔ اور "معالم الایمان فی تاریخ الفیہ" میں تو بہت زیادہ تفصیل کے ساتھ ان کے حالات و سوانح بیان کیے گئے ہیں۔ ۲۔ بلوغ الامانی

بلکہ اگر فقہ حنفیہ اور فقہ مالکیہ کا بنظر غائر مطالعہ اور تحقیق کی جائے تو دونوں میں قرب و اتصال کی سرحدیں قریب قریب ہیں بلکہ فقہاء اور

امام ابو حنیفہ اور امام مالک کا اختلاف صرف بتیس مسائل میں ہے

ائمہ نے اس موضوع پر مطالعہ اور تحقیق کی بھی ہے اور اس سلسلہ میں کبار فقہاء کے اقوال نقل ہوتے آئے ہیں، مشہور روایت یہ ہے کہ :-

فقہاء کبار نے امام مالک اور امام ابو حنیفہ کے اختلاف کو صرف بتیس مسائل تک محدود کر دیا ہے۔

بل حصر بعضہما لاختلاف بینہما فی اثنتین و ثلاثین مسئلہ

امام مالک اور امام ابو حنیفہ کے درمیان علمی مذاکرے

اسد بن فرات کے تذکرہ میں علامہ زہد الکوثری نے ایک دوسرے اہم امر کی طرف اشارہ کیا ہے۔ نامتناہ نہ ہوگا اگر اس کی یہاں بھی توضیح کر دی جائے۔ وہ

یہ کہ مذہب مالکی اور مذہب حنفی کے مابین صرف یہی رشتہ نہیں ہے کہ اسد بن فرات نے امام محمد کی تربیت اور ان کی کتابوں کی روشنی میں مذہب مالکی کی تدوین کی بلکہ واقعہ یہ ہے کہ امام مالک اور امام ابو حنیفہ سے فقہی اور علمی مسائل پر بحث و گفتگو کا کوئی موقع ہاتھ سے نہ جانے دیتے تھے، جب کبھی بھی امام اعظم ابو حنیفہ مدینہ منورہ تشریف لاتے تو امام مالک ان سے فقہی معاملات و مسائل پر ضرور مذاکرہ کرتے تھے۔ ایک سے زیادہ ہل علم کا بیان ہے کہ مدینہ منورہ میں جب بھی امام ابو حنیفہ تشریف لاتے اور امام مالک مسجد نبوی میں ان سے مذاکرہ کرتے تو اکثر ایسا بھی ہوتا کہ رات سے گفتگو شروع ہوتی اور طلوع فجر تک اس مذاکرہ کا سلسلہ جاری رہتا ہے

امام مالک نے امام ابو حنیفہ سے ساٹھ ہزار سے زائد مسائل حاصل کیے۔

اور بعض اوقات یوں بھی ہوتا کہ امام مالک، امام ابو حنیفہ سے مذاکرہ کے بعد ان کی علمی جلالت قد

۱۔ قمع اہل الزیغ والحاد عن الطعن فی تقلید ائمۃ الاجتہاد ص ۶۶، ۶۷ ۲۔ بلوغ الامانی ص ۸

اور متین و سنجیدہ گفتگو اور عالمانہ عظمت سے پسینہ سے تر بتر ہو جایا کرتے تھے۔ جیسا کہ قاضی عیاضؒ نے ”مدارک“ میں اس پر تصریح بھی کی ہے۔ صرف یہ نہیں بلکہ امام مالکؒ کے تذکرہ نگاروں نے اس کی بھی تصریح کی ہے کہ امام مالکؒ، امام اعظم ابوحنیفہؒ کی کتابوں کا اکثر مطالعہ اور ان سے بھرپور استفادہ کرتے تھے۔ امام شافعیؒ کی روایت ہے کہ امام مالکؒ نے بہت سے مسائل امام اعظم ابوحنیفہؒ سے حاصل کیے۔ طاہریؒ نے دروردیؒ سے نقل کیا ہے کہ امام مالکؒ نے امام ابوحنیفہؒ سے جو مسائل حاصل کیے تھے ان کی تعداد ۶۰ ہزار سے بھی زائد تھی لہٰذا علاوہ انہیں اور بھی روایات کثیرہ ہیں جن سے اس حقیقت پر مزید روشنی پڑتی ہے ۲

آج ہم دیکھتے ہیں کہ چھوٹے چھوٹے مسائل، فروعات اور جزئیات تک میں اختلافات امت کے

انتشار اور افتراق کا ذریعہ بنے ہوئے ہیں، کفر و اسلام کا معیار قرار پاتے ہیں، خانگی دشمنی تک بات بڑھ جاتی ہے، قبرستانوں میں دفن ہونے تک کی اجازت نہیں ملتی۔ مگر اکابر، اسلاف اور ائمہ جن کے نام سے لوگ اپنا کام چلاتے ہیں، انہوں نے ہرگز اس کی تعلیم نہیں دی تھی، ان کی روحیں آج کا منظر دیکھیں تو لیلے پیر و کاروں پر ہزار پھٹکار بھیجیں اور اپنی براءت کا اعلان کر دیں۔ ائمہ متبوعین تو ایک خاندان کی حیثیت رکھتے تھے۔ آپ دیکھیں گے کہ امام مالکؒ، امام اعظم ابوحنیفہؒ سے مسجد نبوی میں بیٹھے علم پر مذاکرہ کر رہے ہیں، اجتہاد اور استنباط مسائل پر تبادلہ خیال ہو رہا ہے، کسی کو بھی دوسرے سے استفادہ میں کوئی جھجک نہیں، ایک دوسرے کی علمی قدر و منزلت کا اعتراف ہے۔ امام شافعیؒ مسجد نبوی میں امام مالکؒ کے سامنے دو زانو بیٹھے ”موٹا“ کی قراءت کر رہے ہیں اور ان کے تلمذ پر انہیں افتخار ہے، مکتب تنفیہ کے عظیم چشم و چراغ، مدون و مرتب اور عظیم محسن امام محمدؒ بھی

۱۔ اس سلسلہ میں اکثر تذکرہ نگاروں نے امام مالکؒ کا امام ابوحنیفہؒ سے تلمذ و استفادہ ثابت کیا ہے۔ اس سلسلہ میں ہم نے ”امام اعظم کے حیرت انگیز واقعات“ ۲۵۲ پر تصریح کر دی ہے، شائقین وہاں ملاحظہ کریں۔ ۲۔ بلوغ الامانی ص ۱۹

عراق سے مدینہ منورہ مسجد نبوی میں آتے اور امام مالکؒ سے کسب فیض کرتے ہیں۔
 امام احمد بن حنبلؒ بلا کسی جھجک کے امام ابو یوسفؒ کی درس گاہ میں حاضر ہوتے اور فقہ کا درس
 لیتے ہیں۔ امام شافعیؒ امام محمدؒ سے کسب فیض کرتے ہیں، ان کی کتابوں سے مستفید اور منتفع
 ہو رہے ہیں، اسی طرح ائمہ قبویین کا علم ایک دوسرے کے لیے رفعت و عزت اور
 معین و مساعد ثابت ہو رہا ہے۔

امام محمدؒ کے اصحاب و تلامذہ کا اجمالی تعارف اور تذکرہ
 محقق العصر علامہ زاہد الکوثری نے امام محمدؒ کی مختصر
 مگر جامع سوانح عربی زبان میں بڑی تحقیق اور
 تدقیق کے ساتھ "بلوغ الامانی فی سیرۃ محمد
 ابن الحسن الشیبانی" کے نام سے لکھی ہے، ان کی تحقیق اور وسعت نظر پر اعتماد کرتے ہوئے
 ہم ذیل میں امام محمدؒ کے تلامذہ کے تذکرہ و تعارف کے سلسلہ میں ان کی دی ہوئی فہرست
 نقل کیے دیتے ہیں۔

امام محمدؒ بہت جلد ہی گیسر شہرت کے مالک بن گئے، ان کی شہرت ایک کونہ سے
 دوسرے کونہ تک پہنچ گئی، ان کی تصنیفات کا چرچا سارے عالم اسلام میں ہونے لگا، وہ
 مرتبہ اجتہاد پر فائز تھے اور لوگ عقیدت و عظمت کے ساتھ ان کی یہ حیثیت تسلیم کرتے تھے،
 علم فقہ حاصل کرنے کے لیے لوگ جوق در جوق دور دراز مقامات سے زحمت سفر برداشت
 کرتے، تکالیف اور مصائب سے کھیلتے، دشواریوں اور مشکلات کا مقابلہ کرتے ان کے
 حضور میں آنے لگے۔ امام ابو حنیفہؒ کے فضل و کمال، تحقیق و اجتہاد، عرفان و آگہی کے وہ

لے بلوغ الامانی — باقی رہی یہ بات کہ ائمہ میں سے بعض نے بعض پر نکتہ چینی کی، تو حقیقت یہ ہے کہ
 اعدائے دین کا دین پر یہ کذب صریح ہے۔ فقہائے اسلام کے بارے میں ان اکاذیب سے صرف وہی لوگ دھوکا کھا
 سکتے ہیں جو بالکل ناواقف اور جاہل ہوں۔ اس سلسلہ میں اگر تفصیل مطلوب ہو تو "منتقى شرح منوطا جلد ۳، ص ۳۰" میں
 حدیث الداء کی جو شرح "بابی" نے کی ہے وہ ملاحظہ کیجئے! اور ابو الولید بابی تعارف سے بے نیاز ہیں، انکی علمی منزلت کا
 سب کو اعتراف ہے، وہ حدیث و فقہ اور اصول دین میں مالک کے بہت بڑے اور برابر اور درجہ شخص مانے جاتے ہیں۔

بہت بڑے وارث تھے اور اس ورثہ میں حصہ لینے کے لیے تشنگانِ علم ہر طرح کی پریشانیاں برداشت کرتے ان کے پاس پہنچتے تھے اور شاہد و بامراد ہو کر واپس جاتے تھے۔ ان کے مقام و مرتبہ سے وہی شخص ناواقف تھا جو اکابرِ رجال کے ذہنی اور علمی کارناموں سے کوئی واقفیت نہیں رکھتا تھا ورنہ ہر طالبِ علم ان کا قدر شناس اور مداح و معتقد تھا۔

ان تمام لوگوں کا استقصاء تو ناممکن ہے جنہوں نے امام محمدؒ سے کسب فیض کیا، البتہ ان کے اصحاب و تلامذہ میں سے چند سربراہ اور وہ شخصیتوں کا ہم ذکر ضرور کریں گے تاکہ اندازہ ہو سکے کہ اپنے زمانہ میں وہ حقیقی طور پر شیخ المجتہدین تھے۔

ابو حفص احمد بن حفص اعرجی | یہ بڑے پایہ کے امام اور مجتہد تھے، ان کے مقام اہل الرائے کی تحصیل امام بخاریؒ نے انہی سے کی تھی۔ ثوریؒ نے بھی اپنی علمی جہاں گشتی سے پہلے ان کے حلقہٴ درس میں شرکت کی تھی۔

ابو سلیمان جوزجانی | ابو سلیمان موسیٰ بن سلیمان جوزجانی کا شمار بھی امام محمدؒ کے مخصوص اصحاب میں ہوتا ہے، یہ اپنے وقت کے مانے ہوئے صاحبِ علم و نظر تھے، مشرق و مغرب میں کتبِ ستہ کی شہرت و بقا انہی کے وجودِ باوجود کی رہیں منت ہے۔

امام شافعی | ابو عبد اللہ محمد بن ادیس شافعیؒ دیکھے ازائمہ اربعہ بھی امام محمدؒ کے شاگرد و لیا میں سے تھے۔ امام شافعیؒ کے فضل و کمال، ان کے تفقہ اور بصیرت اور پایۂ اجتہاد سے کون اہل علم ہے جو واقف نہ ہو۔ فقہ اسلامی کے چار مشہور و معروف مذاہب میں ایک ان کا مذہب بھی ہے جس کے ماننے والے لاکھوں کی تعداد میں موجود ہیں۔

ابو عبید ہروی | ابو عبید قاسم بن سلام ہرویؒ اپنے وقت کے بہت بڑے امام اور مجتہد گذرے ہیں، ان کا حلقہٴ درس بہت وسیع تھا، ان کی تحقیق و اجتہاد کا سکہ اہل علم کے دل پر بیٹھا ہوا تھا، یہ بھی امام محمدؒ کے شاگردوں میں سے تھے۔

عمرو حترانی | امام محمدؒ کے مایۂ ناز شاگردوں میں عمرو بن ابی عمرو الحترانیؒ کا نام کسی طرح نظر انداز نہیں کیا جاسکتا، کتاب و سنت پر ان کی وسیع اور گہری نظر تھی،

فقہ میں اپنا جواب نہیں رکھتے تھے، ان کے علم و بصیرت کا سارے آفاق میں شہرہ تھا، نازک سے نازک مسائل کو آسانی سے حل کر کے رکھ دیتے تھے۔

محمد بن سماعہ تمیمیؒ | امام صاحبؒ کے قابل فخر اصحاب و تلامیذ میں محمد بن سماعہ تمیمیؒ کا نام بھی ہے، یہ بھی اپنے وقت کے مجتہد اور امام گذرے ہیں۔

علی بن معینؒ | علی بن معین شہاد الرقی ان لوگوں میں سے ہیں، جنہوں نے "جامع کبیر" اور "جامع صغیر" کی روایت کی ہے، یہ بھی امام صاحبؒ کے شاگرد تھے۔

علی بن منصورؒ | علی بن منصور الرازیؒ بھی اپنے زمانہ میں فقہ کے امام یکتا گذرے ہیں۔ فقہ کے ساتھ ساتھ قرآن کریم اور سنت رسول اللہ پر بھی ان کی وسیع

ظرف تھی اور اختلافات فقہی کے بھی یہ پورے عالم تھے، انہوں نے بھی امام صاحبؒ کے سامنے زانوئے شاگردی تہہ کیا تھا۔

بو بکر بن ابی مقاتلؒ | ابو بکر بن ابی مقاتل بہت بڑے فقیہ تھے، ان کے معاصرین بھی ان کا احترام کرتے تھے اور ان کے پایہ فضل و کمال کو

سلیم کرتے تھے۔ یہ ابن جریر طبریؒ کے استاد تھے، امام محمدؒ کے حلقہ درس سے انہوں نے بھی پورا استفادہ کیا تھا۔

سد بن فراتؒ | اسد بن فرات القیروانیؒ کے پایہ فضل و کمال اور علم و معرفت کا اندازہ اس سے ہو سکتا ہے کہ یہ سخونؒ کے استاذ تھے! امام مالکؒ

کے فقہی مذہب کی تدوین میں بھی انہوں نے بڑا حصہ لیا تھا، انہیں امام محمدؒ کی شاگردی پر فخر تھا۔

محمد بن مقاتلؒ | محمد بن مقاتل الرازیؒ ابن جریر طبریؒ کے استاذ تھے اور اپنے زمانہ کے مانے ہوئے فقیہ اور مجتہد تھے، امام محمدؒ کے حلقہ درس

میں بیٹھ کر علم و آگہی کا یہ منصب بلند انہوں نے حاصل کیا تھا۔

یحییٰ بن معینؒ | یحییٰ بن معین الغطفانیؒ فن جرح و تعدیل کے امام ہمام تسلیم کیے جاتے ہیں۔ اسما الرجال کی کتابیں ان کی دقت نظر، وسعت علم اور

فکر بیداک کی ترجمان ہیں، علمائے حدیث ان کی رائے کے آگے سر جھکاتے ہیں اور ان کے فیصلوں کو بے چون و چرا تسلیم کر لیتے ہیں۔ راویان حدیث کے ثقہ یا غیر ثقہ ہونے سے متعلق انہوں نے جو فیصلہ کر دیا ہے وہ سند کی حیثیت رکھتا ہے اور اسے عام طور پر بلا حیل و حجت تسلیم کر لیا جاتا ہے۔ امام بیہقی بن معین بھی ان لوگوں میں تھے جنہوں نے امام محمدؒ کی بارگاہِ علم میں بیٹھ کر کسب فیض کیا تھا۔

علی بن مسلمؒ | علی بن مسلم طوسیؒ کا شمار بھی امام محمدؒ کے اصحاب و تلامذہ میں تھا۔

موسیٰ بن نصرؒ | موسیٰ بن نصر الرازیؒ بھی باہمہ جلالتِ شان امام محمدؒ کے شاگردوں میں شامل تھے۔

شداد بن حکیمؒ | شداد بن حکیم ابلخیؒ اپنے زمانہ میں فقہ کے مانے ہوئے امام اور مجتہد تھے لیکن اپنے فن میں امامت اور اجتہاد کا یہ درجہ صاحب موصوف نے جس درگاہ سے حاصل کیا تھا وہ امام محمدؒ کی درگاہ تھی۔

حسن بن حربؒ | امام صاحبؒ کے شاگردوں میں حسن بن حرب الرقیؒ کا بھی شمار تھا جن کے علم و فضل اور پایۂ عرفان و آگہی کا اہل علم کے حلقوں میں چرچا رہتا تھا۔

ابن جبلةؒ | ابن جبلة بھی امام محمدؒ کے دامن تربیت سے بہرہ ور ہو کر دنیاۓ علم میں آفتاب بن کر چمکے تھے۔

ابوالعباس حمیدؒ | ابوالعباس حمید کے تفقہ اور عرفان کا تمام اکابر و معاصر لوہا مانتے تھے، یہ بھی امام محمدؒ کے شاگردوں میں سے تھے۔

ابوالتوبہؒ | ابوالتوبہ ریح بن نافع ابلخیؒ باہمہ فضل و کمال اس بات پر نازاں تھے کہ وہ امام محمدؒ کے شاگرد ہیں اور ان کے حلقہٴ درس میں بیٹھ کر کسب فیض کی سعادت حاصل کر چکے ہیں۔

عبداللہ بن ابی حنیفہؒ | عبداللہ بن ابی حنیفہ دبوٹی کے لیے یہ فخر بس کرتا تھا کہ ان کا شمار امام محمدؐ کے اصحاب میں ہوتا ہے۔

ابو بربیدؒ | ابو بربید عمرو بن یزید الجرمیؒ بھی اس پر نازاں تھے کہ امام محمدؐ نے ان کی علمی تربیت میں حصہ لیا اور ان کے حلقہٴ درس میں بیٹھ کر علم فقہ کے اسرار و رموز سے وہ (ابو بربید) واقف ہوئے۔

مصعب بن عبداللہؒ | مصعب بن عبداللہ الزبیریؒ کے علم وسیع اور فکر عمیق کے اعتراف جس طرح ان کے شاگردوں کو ہے اسی طرح ان کے اقران و امثال کو بھی ہے، لیکن مصعبؒ کو اس پر فخر تھا کہ انہوں نے امام محمدؐ کی بارگاہِ علم میں بیٹھ کر وہ کچھ سیکھ لیا جو کہیں اور نہ ملا، انہوں نے اسی حلقہٴ امام محمدؐ میں ملکہ اجتہاد حاصل کیا اور فقہ کی باریکیوں پر عبور پیدا کیا، یہیں ان کی ذہنی تربیت ہوئی اور یہیں انہوں نے علم کا صحیح استعمال سیکھا۔

ایوب بن حسنؒ | آپ نیشاپور کے رہنے والے تھے، حصولِ علم کے لیے یہ مختلف زاویوں اور حلقوں میں پہنچے اور جہاں سے جو ملا اسے شوق و عقیدت سے حاصل کیا، لیکن ان کی تشنگی کا مکمل علاج امام محمدؐ کے حلقہٴ فیض ہی سے ہوا۔

خلف بن ایوبؒ | خلف بن ایوب بلخیؒ کا مانے ہوئے اصحابِ علم میں شمار ہوتا تھا، یہ بھی امام محمدؐ کے شاگرد تھے۔

علی بن صباحؒ | امام محمدؐ کے شاگردوں میں علی بن صباحؒ بھی ہیں جن کے فضل و کمال کا شہرہ دور دور تک پھیلا ہوا تھا اور جن کے تفقہ کی دھوم تھی۔

عقیل بن عنبسہؒ | یہ بھی امام محمدؐ کے شاگرد تھے اور ان کی جلالتِ علم کا اعتراف ہر شخص کو تھا۔

علی بن مہرانؒ | یہ بھی امام صاحبؐ کے یگانہ روزگار شاگردوں میں سے تھے۔

عمرو بن مہیرؒ | ان کے ذوقِ تحقیق اور مرتبہٴ فضل و کمال کو سب مانتے ہیں، ایک عرصہ تک یہ بھی امام محمدؐ کے حلقہٴ درس میں شریک رہے۔

یحییٰ بن کثیمؒ | فقہ و حدیث کا کون طالب علم ہے جو یحییٰ بن کثیمؒ کے نام نامی واسم گرامی ان کے علمی مرتبہ اور فقہی پایہ سے واقف نہ ہو؟ انہوں نے بھی امام محمدؒ سے بہت کچھ حاصل کیا اور اس پر مفتخر بھی رہے۔

ابو عبد الرحمنؒ | ابو عبد الرحمن المؤدبؒ جو آل شیبہ کے تادیب کنندہ بھی تھے۔ امام محمدؒ کے شاگردان باختصاص میں ایک خاص درجہ رکھتے تھے۔

علی بن حسنؒ | علی بن حسن الرازیؒ امام محمدؒ کے نمایاں اور ممتاز اصحاب میں سے تھے۔

ہشام بن عبد اللہؒ | ہشام بن عبد اللہ الرازیؒ کا علم و تفقہ رہیں منت تھا امام محمدؒ کا۔

ابو جعفرؒ | ابو جعفر احمد بن محمد بن مہران النسویؒ نے موطا کی روایت امام صاحبؒ ہی سے کی۔

شعیب بن سلیمانؒ | شعیب بن سلیمان الکیسانیؒ نے امام صاحبؒ سے جو روایتیں کیں وہ "کیسانیات" کے نام سے مشہور و معروف انام ہیں۔ اہل علم کے طبقہ میں انہیں غیر معمولی تفوق حاصل ہے۔ اصحاب امام محمدؒ میں یہ بڑے بلند مرتبہ مانے جلتے ہیں۔

علی بن صالحؒ | علی بن صالح الجرجانیؒ نے امام محمدؒ سے جو روایتیں کی ہیں "جرجانیات" کے نام سے یاد کی جاتی ہیں۔

اسماعیل بن توبہؒ | اسماعیل بن توبہ القزوینیؒ نے امام محمدؒ سے "السیر الکبیر" کے روایت کی ہے۔

ابو بکر ابراہیمؒ | ابو بکر ابراہیم بن رستم المروزیؒ نے امام محمدؒ سے جو روایتیں کی ہیں "النوادر" کے نام سے طبقات اہل علم میں معروف ہیں۔

ابوزکریاؒ | ابوزکریا یحییٰ بن صالح الوحاظی الحمصیؒ، امام بخاریؒ کے شاہی اساتذہ میں سے ہیں لیکن یہ بھی امام محمدؒ کے حلقہ درس و فیض سے مستفید ہو چکے ہیں ان کے

تعارف کے لیے اتنا ہی کافی ہے کہ یہ امام بخاریؒ کے شیخ تھے۔

ابوموسیٰ ابو موسیٰ عیسیٰ بن ابان البصریؒ نے امام محمدؒ سے جو روایتیں کیں وہ "الحجج علی اهل المدینہ" کے نام سے مشہور ہیں۔ ابوموسیٰؒ نے کئی کتابیں بھی تصنیف کیں جن میں خاص اور اہم کتب یہ ہیں :-

(۱) الحجج الکبیر (۲) الحجج الصغیر (۳) کتاب الرد علی المریسی والشافعی فی شروط قبول الاخبار۔

"کتاب العلل" اور دوسری بلند مرتبت کتابوں کے مصنف **سفیان بن سببان** سفیان بن سببان البصریؒ بھی اصحاب امام محمدؒ میں سے تھے۔

محمد بن عمرو قادری محمد بن عمرو قادریؒ نے بھی امام محمدؒ سے روایت کی ہے، خود امام صاحبؒ نے بھی قادریؒ سے روایت کی ہے ان کے روایت یک دیگر اقران و معاصرین میں عام اور معروف تھی۔

صفحات بالا میں امام صاحبؒ کے اصحاب و تلامذہ میں سے جن چند سربراہ اور شخصیتوں کا ذکر ہم نے کیا ہے ان سے با آسانی اندازہ ہو سکتا ہے کہ امام صاحبؒ کا حلقہ درس و فیض کتنا وسیع تھا۔

امام محمد کا درس موطا اہل عراق میں غالباً حضرت امام محمدؒ پہلے شخص تھے جنہوں نے مدینہ منورہ میں تین برس تک رہ کر امام مالکؒ اور دوسرے اور طلبہ کا ازواج

مرویات کا ایک بڑا سرمایہ اپنے ساتھ عراق لائے اور اس زمانہ میں متعدد وجوہ کی بنا پر امام مالکؒ کی مرویات کو شہرت و امتیاز اور خصوصیت حاصل تھی، اس لیے امام محمدؒ نے بھی عراق میں ان کی روایتوں کا مستقل درس قائم کیا اور اس کے لیے ہفتہ میں ایک دن متعین کر دیا تاکہ وہ لوگ جو امام دارالہجرت کے پاس بذات خود پہنچ کر

استفادہ نہیں کر سکتے تھے وہ ان کی مرویات سے مستفیض ہو سکیں۔ چنانچہ جس روز امام محمد
امام مالک کی روایات کی تحدیث اور تدریس کرتے تھے اس قدر ہجوم ہوتا تھا کہ مجلس میں جگہ
ناکافی ہو جاتی تھی۔ چنانچہ ایک مرتبہ امام محمد نے حاضرین سے فرمایا کہ تم لوگ اپنے اصحاب کے
بارے میں کتنے بڑے ہواد تم سے بڑھ کر اپنے اکابر اور مشائخ کا ناقدر شناس میں نے کسی
کو نہیں دیکھا ہے جب میں تم سے امام مالک کی مرویات بیان کرتا ہوں تو تمہارا
ٹھٹھ کا ٹھٹھ لگ جاتا ہے، اور جب میں تم سے تمہارے اکابر کی مرویات بیان کرتا ہوں
تو بادلِ خواستہ شریک ہوتے ہو، صاف معلوم ہوتا ہے کہ بے ادبی سے آئے ہوئے

امام محمدؒ کا درس دیتے تو
براہ راست سماع حدیث کی امید منقطع ہو گئی
تو یہ مجمع اور زیادہ بڑھنے لگا، اسد بن فراتؒ
نے سفرِ عراق کے حالات بیان کیے پھر امام محمدؒ کے درسِ مؤطا کی کیفیت بھی بیان فرمائی ہے

اے ذہبی! کہ علاء ابن عدی نے کامل میں اور ابن عبد البر نے "الانتقاء" میں بھی اس قسم کی روایتیں نقل کی ہیں، مگر یاد ہے
کہ اس قسم کی روایات سے کوئی مخالفانہ یا معاندانہ نتیجہ نکالنا غلط ہوگا۔ اصل بات یہ ہے کہ عراق کی حدیثوں سے سارا
عراق واقف اور آشنا تھا، وہ انہیں بار بار اور اچھی طرح سن چکے تھے، پڑھ چکے تھے، وہ ان کے گھر کی چیز بن چکی تھی
لہذا تجدیدِ سماعت سے کچھ زیادہ دلچسپی نہ لینا عین مقتضائے طبیعت اور موافقِ فطرت تھا۔ لیکن حضرت امام مالکؒ کی
حدیثیں اور وہ بھی امام محمدؒ کی زبان سے غیر معمولی کشش اور رغبت کا سبب بنتیں۔ یہی وجہ تھی کہ ایسے مواقع پر لوگ ٹوٹ
پڑتے تھے اور ٹھٹھ کا ٹھٹھ لگ جاتا تھا۔ پھر یہ بات بھی تھی کہ امام مالکؒ کے سفرِ آخرت نے اور بعدِ مقام نے انہیں اور زیادہ
توجہ طلب بنا دیا تھا۔ اگر امام مالکؒ زندہ ہوتے اور اتنی دور بھی نہ ہوتے تو یہ کیفیت ہرگز نہ ہوتی، غم جب تازہ ہوتا ہے
اور جس کا غم ہودہ قریب بھی نہ ہو، دور ہو تو پھر ایسا ہی ہوتا ہے۔ امام مالکؒ کی حدیثوں کی طرف اہل عراق کی رغبت و
ازدحام اور حدیثِ علماء عراق سے کم رغبتی کا اصل راز یہی تھا کیونکہ امام محمدؒ موجود تھے اور پاس تھے اور ان
سے ہر وقت سماعت ممکن تھی۔

۲۰ مناقب الامام ابی حنیفہؒ و صاحبیہ للذہبی ص ۵۰

اور جب امام محمدؒ کے درس میں کسی نے امام مالکؒ کی وفات کی خبر دی، اس مجلس اور اس کے بعد کے درس کی کیفیت بھی بیان فرمائی، چنانچہ ان سے روایت ہے کہ:۔۔۔ ہم لوگ حضرت امام محمدؒ کی خدمت میں حاضر تھے اور ان کا حلقہ درس زوروں پر تھا کہ ایک شخص کو دتا اور لوگوں کو پھلانگتا ہوا تیزی سے امام محمدؒ کے پاس پہنچا اور اس نے امام محمدؒ سے آہستہ سے کچھ کہا، اس کا پیغام سننے کے بعد امام محمدؒ نے باواز بلند اِنَّا لِلّٰہِ وَاِنَّا اِلَیْہِ رَاجِعُوْنَ پڑھا اور فرمایا افسوس ہے وہ مصیبت ہم پر ٹوٹ پڑی ہے جس سے بڑی کوئی اور مصیبت نہیں ہو سکتی، امیر المؤمنین فی الحدیث امام مالکؒ اس جہان فانی سے رحلت فرما گئے ہیں۔ یہ الفاظ دوسرے لوگوں نے بھی سنے، مجلس پر سناٹا چھا گیا اور لوگوں پر حزن و الم اور غم و صدمہ کی کیفیت طاری ہو گئی، اور یہ خبر بہت جلد عام ہو گئی اور تمام لوگوں کو اس کا صدمہ ہوا۔ اسد بن فراتؒ کا بیان ہے کہ اس کے بعد حالت یہ ہو گئی کہ امام محمدؒ، امام مالکؒ سے سنی ہوئی حدیثوں کی جب روایت کرتے تو لوگ انہوہ در انہوہ جمع ہو جاتے اور لوگوں کی اس قدر بھیڑ ہو جاتی کہ دوسروں کے لیے راستہ چلنا بھی دشوار ہو جاتا اس لیے کہ امام مالکؒ کی حدیثوں اور مرویات سے لوگوں کی رغبت اور شغف میں غیر معمولی اضافہ ہو گیا تھا۔۔۔

رات کے وقت مجلس درس کا اہتمام | امام محمدؒ دن کے علاوہ رات کے وقت بھی درس و تدریس کا سلسلہ جاری رکھتے

تھے لیکن یہ درس عام نہیں ہوتا تھا بلکہ جو طلبہ دور دراز سے خاص ذوق لے کر ان کی خدمت میں حاضر ہوتے اور ان کے پاس وقت کم ہوتا تھا تو ان کے لیے امام محمدؒ رات کے وقت مجلس درس منعقد کرتے تھے۔ چنانچہ اسد بن فراتؒ مدینہ منورہ سے حراتی آئے اور یہاں آکر فقہاء حنفیہ بالخصوص امام محمدؒ سے وابستہ ہو گئے اور جلد ہی ان سے انحصار اور قرب و خدمت کا مقام حاصل کر لیا۔ ایک موقع پر انہوں نے امام محمدؒ سے عرض کیا حضرت! میں ایک غریب الدیار مسافر طالب علم ہوں علم فقہ سے اوسا مکان اس کا جو یا اور شائق ہوں

اور وہ بھی کسی اور سے نہیں صرف آپ سے، اور آپ کا تدریسی اور تعلیمی حال یہ ہے کہ ہر وقت عراقی طلبہ آپ کو گھیرے ہوئے ہیں میرے لیے تو استفادہ مشکل ہے، امام محمدؒ نے جواب میں ارشاد فرمایا: دن کے وقت تم عام عراقی طلبہ کے ساتھ میرے علقہ درس میں سماع کیا کرو باقی رہی رات تو وہ ساری کی ساری آپ کے لیے وقت کیے دیتا ہوں، شب کو میرے گھر پر رہا کرو میں تمہاری ساری کسر پوری کر دوں گا۔

رات کے درس میں بعض تلامذہ پر اونگھنے وقت پانی چھڑکنے کا اہتمام

اسد بن فراتؒ کا بیان ہے کہ امام محمدؒ کی اس شفقت نے مجھے حصول علم اور استفادہ کسب فیض کا بہترین موقع مرحمت فرمایا

صرف یہ نہیں کہ امام محمدؒ رات کو مجھے خصوصیت سے پڑھایا کرتے تھے بلکہ جب میں نے امام محمدؒ کے ہاں شب باشی شروع کر دی اور میں روزانہ رات کے وقت ان کے ہاں چلا جایا کرتا تھا تو وہ اپنے بالاخانہ سے مجھے پڑھانے کے لیے جب اترتے تو پانی کا ایک پیالہ بھی ساتھ لاتے جو پانی سے لبالب بھرا ہوتا، اور قرأت و درس کا سلسلہ شروع کر دیتے جب رات زیادہ گزر جاتی اور میں اونگھنے لگتا یا غنودگی طاری ہونے لگتی تو وہ پیالے سے پانی کا چلو لے کر مجھ پر چھڑک دیتے میں فوراً ہوشیار اور بیدار ہو جاتا اور پھر وہ سلسلہ درس شروع کر دیتے، پھر جب مجھے اونگھ ستاتی یا غنودگی طاری ہوتی تو پھر وہ ایسا ہی کرتے، ایک عرصہ تک ہم دونوں کا یہ معمول رہا یہاں تک کہ میں نے گوہر مقصود حاصل کر لیا اور جو کچھ امام محمدؒ سے سیکھنا چاہتا تھا وہ سیکھ لیا۔

اسد بن فراتؒ کے علاوہ امام محمدؒ نے امام شافعیؒ اور ابو عبیدہ کے لیے بھی رات کو مخصوص طور پر وقت نکالا تھا۔ اس سے یہ اندازہ بھی ہو جاتا ہے کہ امام محمدؒ اپنے تلامذہ کے وقت کے کس قدر عزیز رکھتے تھے اور ان کے افادہ کے لیے کتنی مشقتیں برداشت کرتے تھے۔

تعلیم البنات کا اہتمام

کبھی کبھی امام محمدؒ کے پاس عورتیں بھی استفادہ کے لیے آیا کرتی تھیں، ان کے لیے بھی امام محمدؒ نے خصوصیت سے

تعلیم و تدریس کا اہتمام کیا تھا۔ پردہ، عفت اور جیا محفوظ رہتی۔ کسی کے تصور میں بھی نہ آتا کہ یہاں عورتیں بھی پڑھنے آتی ہیں۔ آپ نے خصوصی انتظامات کے ساتھ ان کی تعلیم کیلئے رات کا وقت رکھا تھا۔

محمد بن سماعہ کا بیان ہے کہ ایک مرتبہ دس رومی لوندیاں انشاء اور عربیت میں ماہر ہو کر (غالباً فقہ میں) ان سے استفادہ کے لیے آئی تھیں اور آپ نے ان کے لیے تعلیم و تدریس کا خصوصی انتظام کیا تھا۔

کردری نے بھی غالباً اسی واقعہ کی طرف اشارہ کرتے ہوئے لکھا ہے کہ امام محمد نے دس رومیات (یورپین) عورتوں کو جو شرعی کینز ہونے کی حیثیت رکھتی تھیں عربی زبان اور کتابت کی تعلیم دی تھی جو ان کی تدوین و ترتیب اور تحقیق و تحریر کے کام کاج میں ان کا ہاتھ بٹاتی تھیں ۲

تلاذہ کے ساتھ امام محمد کا حسن تعلق اور حسن سلوک
صرف درس و تدریس، وقت کی قربانی، تفہیم و تشریح
میں نعب و مشقت اور وقت کا ایثار و قربانی یاد دہان

کی محنت کے ساتھ ساتھ شرب بیداری کے اہتمام تک محدود نہ تھا بلکہ روپیہ پیسہ، انفاق، مالی امداد اور اس سلسلہ میں طلبہ کی سرپرستی میں ان کا یہ وصف اور زیادہ نمایاں ہو جاتا تھا۔ خارج اوقات میں تدریس اور طلبہ کی علمی پیاس بجھانے کا اہتمام کرنے کے ساتھ ساتھ جب انہیں یہ معلوم ہو جاتا کہ اس طالب علم کی جیب خالی ہو چکی ہے اور اس کے پاس جو کچھ تھا وہ خرچ کر چکا ہے تو انہوں نے ایسے شائق اور لائق تلاذہ کی مالی مدد کرنے سے بھی دریغ نہیں کیا۔ اور ایسے واقعات اور معاملات اسد بن فرات نے زیادہ ظاہر کیے ہیں۔ عام معاونت اور یومیہ تعاون کے علاوہ بعض ادوات بھرپور مدد بھی کر ڈالتے تھے۔

اسد بن فرات سے مالی معاونت | چنانچہ ایک مرتبہ امام محمد نے اسد بن فرات

کو دیکھا کہ وہ حلقہ درس میں بیٹھے ہیں،

ناگاہ سبیل رگٹانے والے کی آواز آئی تو اسد بن فرات جلدی سے اٹھ کر گئے اور پانی پی کر واپس حلقہ درس میں آ بیٹھے، اس پر امام محمد نے پوچھا مغربی! تم سبیل کا پانی پیتے ہو؟ اسد نے عرض کیا خدا آپ کو فلاح دے میں تو ابن السبیل ہوں۔ تو امام محمد سمجھ گئے کہ ان کے پاس خرچہ ختم ہو گیا ہے تو رات کے وقت خادم کے ذریعہ ان کی خدمت میں اسی دینار رسونے کے موجودہ بھاؤ کے اعتبار سے

(یکمشت بھجوا کر ان کی مدد کی اور ان کی مشکلات رفع کرنے میں حصہ لیا۔ صرف یہ نہیں بلکہ حصول علم کے بعد جب اسد بن فرات واپس جانے لگے تو یہ دیکھ کر کہ ان کے پاس زاد راہ کے طور پر کچھ نہیں ہے تو پھر حسب ضرورت اور حسب درخواست ان کی بھرپور مدد کی۔

امم علم میں سے امام اعظم ابو عینیفہ کے سوا کوئی ایسا شخص نہیں ہے جس نے امام محمد سے زیادہ اپنے شاگردوں سے زیادہ حسن سلوک کیا ہو، ان کی مالی دشواریاں رفع کی ہوں اور خود تکلیف اٹھا کر انہیں راحت پہنچائی ہو اور پیشانی پر بل بھی نہ آنے دیا ہو اور یہ سارے کام اس طرح انجام دیئے ہوں جیسے ان سے بڑھ کر لطف و لذت کسی اور کام میں ہے ہی نہیں۔

امام شافعی سے تعلق خاطر اور مالی معاونت | امام شافعی بھی امام محمد کے تلمیذ

ہیں اور ان کی کتابوں سے بھرپور استفادہ کیا ہے۔ اسد بن فرات کی طرح امام شافعی کے لیے بھی رات کے درس کا اہتمام کیا گیا تھا۔ درسی، تعلیمی اور تربیتی شفقتوں کے ساتھ ساتھ امام شافعی امام محمد کی مالی معاونت میں بھی اپنا استحقاق پیدا کر چکے تھے۔

امام محمد کا برتاؤ اپنے تلامذہ اور شاگردوں سے عام طور پر اور شاگرد و رشید امام شافعی سے خاص طور پر انتہائی شفقت، محبت، رحم و کرم، رافت و مروت، بذل و عطا اور جود و سخا کا

تعلق تھا وہ اپنے شاگردوں کی تکلیف دیکھ ہی نہیں سکتے تھے، خود دکھ اٹھاتے تھے انہیں سکھ پہنچاتے تھے، خود تکلیف برداشت کرتے تھے ان کے لیے سامانِ راحت مہیا کرتے تھے، اپنی حاجات و ضروریات رد کران کے لیے اپنا مال و دولت بے دریغ خرچ کر ڈالتے تھے۔ امام محمدؒ اپنے جو دو سخا کو پوشیدہ رکھتے تھے اور یہ نہیں چاہتے تھے کہ کسی اور کو جو دو سخا کا علم ہو، یہ بات صرف وہی جانتے تھے جو ان کے زیرِ بار احسان رہتے تھے۔ امام محمدؒ کی داد و دہش، بذل و عطا اور جو دو سخا سے متعلق بہت سی روایتیں کتبِ تاریخ میں مرقوم ہیں، سب پر خاص کر تلامذہ پر بے دریغ خرچ کرتے تھے اور امام شافعیؒ کی تو بہت زیادہ مالی مدد انہوں نے کی تھی مگر یہ بات انہیں گوارا نہ تھی کہ لوگ انہیں امورِ خیر میں خرچ کرتا دیکھیں، اس بات کو وہ زیادہ حشیم مردم سے پنہاں رکھنے کی کوشش کرتے تھے۔

ذہبیؒ نے تاریخ کبیر میں لکھا ہے کہ ابو عبیدہؒ کو یہ کہتے ہوئے سنا کہ میں امام شافعیؒ سے اُس وقت ملا جب وہ امام محمدؒ کے حضور میں حاضر تھے، امام محمدؒ نے انہیں پچاس دینار دیئے اور اس سے پہلے بھی وہ انہیں پچاس درہم دے چکے تھے، اور یہ بھی ارشاد فرمایا کہ اگر واقعی تم علم کے جویا ہو تو بس اس سے چمٹے رہو اس کا دامن چھوڑو نہیں۔ ابو عبیدہؒ کہتے ہیں کہ میں نے امام شافعیؒ کو کہتے ہوئے سنا ہے: کہ میں نے محمد بن حسنؒ سے بہت کچھ سنا اور لکھا ہے؛

ابن سماءؒ کی روایت ہے کہ ایک مرتبہ امام محمدؒ نے اپنے اصحاب اور تلامذہ سے تقریباً ایک ہزار درہم بطور جہد جمع کیے اور یہ رقم امام شافعیؒ کو مختلف وقفوں میں دے دی گئی اسے عراق کے زمانہ قیام میں ایک بار امام شافعیؒ قرض نہ ادا کر سکے تو اس سلسلہ میں گرفتار ہو کر نظر بند کر دیئے گئے، امام محمدؒ کو معلوم ہوا تو قرض خواہ کا قرض ادا کر کے انہیں رہا کر دیا۔

امام محمد احسان و معاونت کے | امام محمد دوسروں کے ساتھ حسن تلمطف اور
 حسن سلوک کے وقت نہ تو احسان جتلاتے | حسن سلوک کے وقت نہ تو احسان جتلاتے
 یا وجود سائل رہتے تھے | تھے اور نہ خود کو محسن تصور کرتے تھے بلکہ احسان

ان کا ہوتا تھا جو امام محمد کے حسن سلوک اور مالی معاونت کو قبول کر لیتا تھا حسن مروت
 اور حسن سلوک کے موقع پر وہ گویا کہ اس مصرعہ کا مصداق ہوا کرتے تھے ع

کانک تعطیہ الذی انت ساپلہ

ترجمہ) جب تم کسی کو کچھ دیتے ہو تو اس کے سامنے اپنی عاجزی اور
 کسب نفسی کی وجہ سے) ایسے معلوم ہوتے ہو کہ گویا تم خود ان سے مانگ
 رہے ہو:

امام محمد کی سفارش سے | ہارون رشید کے دور حکومت میں امام شافعی گرفتار
 ہوئے تو بعض مبغضین و حاسدین نے اس | سلسلہ میں امام محمد کو مورد الزام ٹھہرانے کی
 کوشش کی اور یہ افسانہ تراشا کہ امام محمد نے ہارون رشید کے دربار میں امام شافعی کے
 شکایت کی ہوگی۔ ہم ذیل میں اس سلسلہ کا ایک دلچسپ واقعہ نقل کر دیتے
 ہیں جس سے اس قسم کے قصوں کی افسانوی حقیقت واضح ہو جاتی ہے۔

ابن عماد حنبلی حافظ ابن عبد البر سے امام شافعی کے تذکرہ میں نقل کرتے ہیں کہ
 ایک مرتبہ امام شافعی علوی خاندان کے نو اشخاص کے ساتھ گرفتار کر کے بغداد لائے
 گئے، ہارون رشید اس وقت مقام رقه میں تھا اس لیے یہ لوگ بغداد سے رقه میں آئے
 اور ہارون کے سامنے پیش کیے گئے وہاں رقه کے تاشی امام محمد بن الحسن موجود تھے، یہ
 امام شافعی کے مشفق استاد اور محب تھے، جب ان کو معلوم ہوا کہ امام شافعی ہارون کے
 خلاف طعن کے الزام میں گرفتار ہو کر آ رہے ہیں تو بہت بے چین ہوئے کہ کیا کریں اور برابر
 اس کے منتظر رہے کہ یہ لوگ کب پیش ہوتے ہیں۔ پیشی کے بعد اور لوگ تو قتل کر دیئے گئے
 ایک علوی نوجوان اور امام شافعی بچ گئے۔ جب اس نوجوان کی باری آئی تو اس نے کہا کہ میں

اللہ تعالیٰ سے پناہ مانگتا ہوں کہ ایسی بات کا دعویٰ کرتا۔ لیکن اس کے بھی قتل کا حکم دے دیا گیا، اس نے کہا اگر آپ مجھے قتل ہی کرتے ہیں تو ذرا اتنی مہلت دیجئے کہ میں اپنی بوڑھی ماں کو خط لکھ دوں، اسے میرے حال کا کچھ پتہ نہیں ہے۔ آخر اس کے بھی قتل کا حکم دے دیا گیا اس کے بعد پھر پیر انبر آیا، مجھ سے بھی ہارون نے وہی بات دریافت کی جو اس علوی سے دریافت کی تھی۔ میں نے کہا اے امیر المؤمنین! میں تو علوی نہیں ہوں، زبردستی ان کے ساتھ گرفتار کر کے لایا گیا ہوں، میں بنی عبدالمطلب میں سے ہوں اور اسی کے ساتھ کچھ علم میں بھی شہد بدر کھتا ہوں، آپ کے یہ قاضی صاحب بھی ان سب باتوں سے واقف ہیں۔ ہارون رشید نے کہا اچھا! آپ محمد بن ادریس ہیں؟ میں نے کہا اے امیر المؤمنین جی ہاں! اس نے کہا محمد بن الحسن نے مجھ سے اس کا ذکر نہیں کیا۔ اس کے بعد محمد بن الحسن کی طرف مخاطب ہو کر کہا کہ اے محمد! یہ کیا کہتے ہیں، کیا واقعہ یوں ہی ہے؟ انہوں نے کہا بے شک ایسا ہی ہے اور یہ بھی کہ علم کے باب میں ان کا پایہ بہت بلند ہے، جو شکایت ان کی کی گئی ہے ان کی نشان سے بہت دور ہے۔ اُس نے کہا اچھا اب تو آپ انہیں ہمراہ لیتے جائیے میں ان کے معاملہ میں ذرا غور کر لوں۔ امام محمد مجھے اپنے ساتھ لے گئے اور اس طرح وہی میری گلو خلاصی کا سبب ہوئے۔

اب اس قدر واضح تاریخی شہادت کے بعد کون کہہ سکتا ہے کہ امام محمد نے ہارون رشید کے دربار میں ان کی خود شکایت کی ہوگی لے

امام شافعی پر خصوصی نظر | امام محمد کو اپنے دیگر لائق تلامذہ کی طرح امام شافعی سے بھی خاص الخاص تعلق خاطر تھا وہ جب بھی امام محمد سے ملنے

آتے تو آپ اپنے ضروری کام اور مشاغل چھوڑ کر ہمہ تن ان کی طرف متوجہ ہو جاتا کرتے تھے۔ ایک مرتبہ امام محمد کسی ضرورت سے دارالخلافہ جانے کے لیے اپنی تیاری مکمل کر چکے تھے کہ اچانک امام شافعی آگئے تو انہوں نے دارالخلافہ جانے کا ارادہ ترک کر دیا اور پوسے

دن امام محمد ان کے ساتھ مشغول رہے۔

امام محمد کے احسانات سے بڑھ کر امام شافعیؒ مکہ معظمہ اور مدینہ منورہ سے
مجبہ پر کسی کا احسان نہیں حکومت کے خلاف غلوپوں سے ساز باز

کے الزام میں گرفتار کر لیے گئے اور عراق لائے گئے، یہ واقعہ ۱۸۴ھ کا ہے، پھر یہ الزام
رفع ہوا اور بری ہو گئے تو دوبارہ علم کی طرف متوجہ ہوئے اور امام محمدؒ کی خدمت میں حاضر
ہو کر ان کے دامن علم سے وابستہ ہو گئے اور پوری یکسوئی اور انہماک کے ساتھ ان سے
علم فقہ حاصل کرنے لگے۔ اس محنت و ریاضت، ذوق و شوق اور جوش کار نے ان کے
صلاحیت کو اجاگر کیا، استعداد پختہ ہو گئی اور جانفشانی کی بدولت جلد انہیں رفعت و
منزلت کا مقام حاصل کر لیا۔ امام محمدؒ نے ان کی صلاحیتوں کو دیکھ کر ان سے تعلق خاطر بڑھا
دیا اور وہ یہاں تک کہ ایک مرتبہ امام شافعیؒ نے ان کی خدمت میں ایک منظوم عربیہ لکھا

قل لمن لم تر عینی مثله
من آہ قدرای من قبله
العلم یتیمی اہله ان یمنعوه اہله
لعلہ یبذله لاہله لعلہ

(ترجمہ) ”آپ ان سے فرمادیں جن کی مثل آج تک میری آنکھ نے نہیں دیکھی وہ تو ایسی عظیم
شخصیت ہیں جس نے بھی انہیں دیکھا گویا کہ ان سے پہلے کے تمام اسلاف کو دیکھ لیا۔
علم اہل علم کو اس بات سے روکتا ہے کہ وہ علم کو اہلیت والوں سے روکے رکھیں، کیونکہ ممکن
ہے کہ وہ علم کی تقسیم اور اضافہ کریں اور وہ صحیح معنوں میں اہلیت والوں کے پاس پہنچ جائے،“
مقصد یہ تھا کہ اپنی گرفتار تالیفات کچھ مدت کے لیے عاریتہ بھیج دیں تاکہ ان سے
نقل کی جاسکے، تو امام محمدؒ نے بغیر کسی تردد کے بڑی سرت سے وہ کتابیں ان کی خدمت
میں بجائے عاریتہ کے ہدیہ بھیج دیں۔

۱۷ مناقب کردی ص ۲۲۲ ۲۷ ایضا

یہ وہ دور تھا جب کتابت و طباعت اور اشاعت و حفاظت اور نسخوں کے کثرت کے موجودہ مروجہ طریقے رائج نہیں ہوئے تھے، کسی کو کوئی کتاب ہدیہ دے دینا موجودہ دور کی مطبوعہ کتابوں کا ایک بڑا کتب خانہ دینے سے زیادہ مشکل کام تھا۔ یہ ایک ثابت شدہ حقیقت ہے کہ امام شافعیؒ نے امام مالکؒ کی زیارت کی تھی وکیعؒ اور ابن عیینہؒ کی خدمت میں حاضر ہوئے تھے مگر اپنے اشعار میں انہوں نے امام محمدؒ کو خراج تحسین پیش کیا ہے، نیز امام شافعیؒ ان شعراء کی طرح بھی نہ تھے جو آد سخن میں جھوٹی سچی ہر طرح کی بات کہہ جاتے ہیں، مبالغہ جن کا شعار ہوتا ہے جو اپنے الفاظ کا وزن محسوس کیے بغیر جو چاہتے ہیں کہہ جاتے ہیں، امام شافعیؒ تو ان لوگوں میں سے تھے جو تول کر بات کرتے ہیں، وہی کہتے ہیں جو ان کے دل میں ہوتا ہے نہ وہ جھوٹ بولتے ہیں نہ مبالغہ آرائی سے کام لیتے ہیں، جن کے قلب و زبان میں پوری ہم آہنگی اور یکسانیت ہوتی ہے۔ امام شافعیؒ کی اس حیثیت اور واقعیت کے پیش نظر ان اشعار کی وقعت اور بھی بڑھ جاتی ہے جو انہوں نے امام محمدؒ کو منظوم خط میں لکھے تھے۔

بہر حال امام محمدؒ کی ان شفقتوں، عنایات، توجہات اور خصوصی تعاون و تعلقات اور احسانات کی بنا پر امام شافعیؒ فرمایا کرتے تھے:-

<p>علم اور دنیاوی اسباب کے سلسلہ میں مجھ پر امام محمدؒ کا جتنا احسان ہے اتنا کسی دوسرے کا نہیں۔</p>	<p>لیس لاحد علی منة فی العلم واسباب الدنیا ما للمحمد علی لہ</p>
---	---

شوافع پر واجب ہے | انہی احسانات اور امام شافعیؒ کی خصوصی تربیت کے پیش نظر ابن عبد البرؒ فرمایا کرتے تھے کہ قیامت تک کیلئے ہر شافعی مسلک پر واجب ہے کہ وہ امام محمدؒ کا ممنون رہے اور ان کی مغفرت کی دعا کرتا رہے ۲۷

امام محمدؑ سے امام شافعیؒ نے بارِ شتر افادات کو مرتب کیا | ابن ابی حاتم ریبؒ سے روایت ہے وہ فرماتے ہیں کہ :-

حملت یحییٰ بن محمد بن الحسن حمل
بغتی یس علیہ الاسماعی۔
لہ

اس بارِ شتر میں عمومی اور خاص امتیازی سماعتیں دونوں قسم کی مندرجہ تھیں اپنے
تلاذہ کے ساتھ یہ مخصوص برتاؤ، حسن سلوک، امام ابو حنیفہؒ کے بعد امام محمدؑ کے سوا کسی
اور امام میں نظر نہیں آتا، یہ بات انہی دونوں بزرگوں پر ختم ہو گئی۔ صرف یہ نہیں بلکہ
امام شافعیؒ نے امام محمدؑ کے علوم کی تحصیل میں ہمہ تن توجہ کی، امام شافعیؒ کہتے ہیں کہ :-

انفقت علی کتب محمد بن الحسن
ستین دیناراً ثم تدبرتها
فوضعت ایلجی جنب کل مسئلة
حدیثاً لہ

میں نے امام محمدؑ کی کتابوں پر شتر دینار
صرف کیے پھر میں نے غور و فکر کے ساتھ
ان کا مطالعہ کیا اور ہر مسئلہ کے پہلو پہلو
کوئی حدیث بھی درج کر دی۔

امام شافعیؒ نے قریب سے امام محمدؑ کو دیکھا
اور بقول حکیم الامت حضرت مولانا اشرف علی
تھانویؒ کے کہ اگر استاذ کی لیاقت، عظمت اور اس کے علم کا اندازہ لگانا چاہو تو اس کے
تلاذہ اور طلبہ کی رائے معلوم کر لو کہ انہوں نے قریب سے اپنے استاذ کو دیکھا ہوتا ہے
وہی اس کی تقریر سے مطمئن ہوتے ہیں یا غیر مطمئن رہتے ہیں۔ امام شافعیؒ نے جب
امام محمدؑ کو قریب سے دیکھا، اس کے ساتھ قربت و معیت اور استفادہ و معاملات کا
تعلق آیا تو بے اختیار یہ شہادت دی اور اسے تاریخ میں محفوظ کرایا کہ :-

لہ بلوغ الامانی ص ۲۲ و مناقب امام ابی حنیفہؒ ص ۲۷ ایضاً و مناقب ابی حنیفہؒ و صاحبیہ ص ۲۸

میں نے امام محمدؒ سے بڑھ کر عقلمند، فقیہ، زاہد اور متقی و پرہیزگار کوئی دوسرا نہیں پایا اور نہ ان جیسی جامع اور دلنشین گفتگو کرتے کئے دیکھا۔

میں نے امام محمدؒ سے بڑھ کر کتاب اللہ کا عالم اور ماہر نہیں دیکھا، ایسا معلوم ہوتا ہے کہ جیسے یہ کتاب انہی پر نازل ہوئی ہے۔

عام طور پر طلبہ کو اس کا اندازہ زیادہ ہوتا ہے اور تاریخی تذکروں میں بھی یہ چیز محفوظ چلی آ رہی ہے کہ بعض اساتذہ طلبہ کے سوالات اور مسائل میں

کرید کرنے سے گھبراتے اور چہیں بچیں ہو جاتے ہیں اور بعض اوقات غضب اور غصہ تک تو بت پہنچ جاتی ہے، مار دھاڑ کے بھی دلچسپ قصے نقل ہوتے آئے ہیں لیکن امام محمدؒ کی یہ خاص خصوصیت تھی کہ وہ عمیق سے عمیق سوال اور دقیق سے دقیق مسائل میں بھی رد و قدح کرنے سے چہیں بچیں نہیں ہوتے تھے، ان کے چہرے پر شکن نہیں آتی تھی بلکہ حد درجہ خندہ پیشانی اور کشادہ روی سے تمام سوالات کا جواب دیتے تھے۔ امام شافعیؒ کا قول ہے کہ:-

میں نے جس سے بھی کوئی مسئلہ دریافت کیا اس کے چہرے کا رنگ بدل گیا لیکن محمد بن حسنؒ اس سے مستثنیٰ تھے۔

سارایت اعقل ولا افقة
لا ازهد ولا اورع ولا احسن
طقاً ولا ابراد امت محمد
ن الحسن لہ

سارایت اعلم بکتاب
اللہ من محمدؐ کانہ
علیہ نزل لہ

تدریس میں خندہ چینی اور
کشادہ روی کا مبارک و طبرہ

وما ناظرت احداً الا تغیر
وجہہ ما خلا محمد
بن الحسن لہ

لہ مناقب ابی حنیفہ وصاحبیہ للذہبی ص ۵۲ لہ ایضاً ص ۳۷ لہ ایضاً و تاریخ بغداد جلد ۲ ص ۱۴۲

اور ایک دوسری روایت میں ہے کہ میں نے جس سے بھی کوئی دقیق مسئلہ دریافت کیا میں نے دیکھا کہ اس کی پیشانی پر شکن آگئی لیکن امام محمدؒ کا حال اس سے جدا تھا۔ بالکل اسی طرح کی ایک روایت ابن عبد البر نے بھی نقل کی ہے، لکھتے ہیں کہ۔
ربیع بن سلیمان نے بیان کیا کہ میں نے امام شافعیؒ کو یہ کہتے ہوئے سنا کہ جب کسی شخص سے کسی مسئلہ کے بارے میں کوئی سوال کیا گیا تو اس کے چہرے پر ناگواری کے آثار ضرور پیدا ہوئے لیکن محمد بن حسنؒ نے سوال کا جواب دیتے وقت کبھی بھی ناگواری کا اظہار اپنے چہرے سے نہیں ہونے دیا۔

اور یہ بھی ایک حقیقت ہے کہ جب تک امام شافعیؒ نے امام محمدؒ کے درس میں شرکت نہیں کی ایک فقیہ کے حیثیت سے ان کا ذکر کہیں بھی نظر نہیں آتا۔ واقعہ یہ

ہے کہ وہ امام محمدؒ کی بارگاہ سے فقہ میں درک و کمال حاصل کرنے کے بعد مکہ مکرمہ تشریف لے گئے وہاں جا کر فقہ اہل ججاز کو اس روشنی میں دیکھا جو یہاں سے اپنے ساتھ لے کر گئے تھے اور اس فن میں اتنا ملکہ حاصل کر لیا کہ مرتبہ اجتہاد پر فائز ہو گئے۔ امام محمدؒ کے انتقال کے کئی سال بعد امام شافعیؒ عراق واپس عراق آئے، یہ واقعہ ۱۹۵ھ کا ہے اور امام محمدؒ کی وفات کو سات سال گزر چکے تھے، وہ دو سال تک عراق میں قیام پذیر رہے اور یہاں اپنے قدیم فقہی مسلک کی نشر و ترویج میں مشغول رہے یہیں انہوں نے مشہور کتاب ”الحجہ“ تالیف کی۔

بہر حال امام شافعیؒ کو اس بات پر فخر تھا کہ وہ امام محمدؒ کے شاگرد ہیں انہیں اس پر بھی ناز تھا کہ وہ اپنی عمر عزیز کا معقول حصہ اس رجل عظیم و جلیل کے دامن سے وابستگی میں صرف کیا ہے۔ امام شافعیؒ کا دل امام محمدؒ کی عظمت و جلالت شان سے مملو تھا ان کی نظر میں کسی اہل علم کا وہ مرتبہ نہیں تھا جو امام محمدؒ کا تھا، وہ امام محمدؒ کو صرف فقہ کا امام نہیں تسلیم کرتے تھے بلکہ انہیں حدیث میں بھی یکتا اور فہم قرآن میں بھی بے ہمتا سمجھتے تھے۔

طلبہ اور تلامذہ سے تعلقات، شفقت اور
معاونت کے متعدد واقعات تذکرہ نگاروں
نے لکھے ہیں جن سے امام محمد کے سیرت و

امام محمد کا اپنے شاگرد
امام شافعی کے ساتھ مباحثہ اور قد افزائی

کردار اور احوال دسواخ کے کئی پہلوؤں پر روشنی پڑتی ہے۔ مثلاً امام محمد طلبہ کے مباحثوں اور
علمی مناظروں سے دلچسپی لیتے اور ان کی زیر دست حوصلہ افزائی کرتے تھے۔ اپنے تلامذہ کے
ساتھ ان کا طرز عمل بے حد شفقت و محبت پر مبنی تھا اور وہ انہیں آگے بڑھانے اور عروج
حاصل کرنے میں زیادہ سے زیادہ مدد دیتے تھے اور ان کی کوششیں تھی کہ ان کی صلاحیتیں
ابھریں، ان کی اہلیتوں کا ڈنکا بچے اور ان کو زیادہ سے زیادہ فروغ اور عروج حاصل ہو۔
ابن ابی حاتم نے حمیدی کی روایت سے یہ قصہ نقل کیا ہے کہ جس زمانہ میں امام
شافعی امام محمد بن الحسن کی بارگاہ فیض سے استفادہ کر رہے تھے اور ان کے دامن علم و کمال
سے وابستہ تھے، اس دور کی روایت خود امام شافعی کی زبانی یہ ہے کہ میں پوری یکسوئی
اور انہماک و استغراق کے ساتھ امام محمد کی خدمت میں ہمہ وقت حاضر رہتا تھا جو کچھ
ان سے سنتا تھا اسی وقت لکھ لیتا تھا، ان کی تمام باتیں مجھے از بختیں، درس سے فارغ
ہو کر جب وہ تشریف لے جاتے تھے تو میں ان کے دوسرے اصحاب اور تلامذہ سے
بعض مسائل میں مناظرہ کرنے لگتا تھا۔ ایک روز امام محمد نے مجھ سے فرمایا مجھے معلوم ہوا
ہے کہ تم میرے اصحاب اور بعض تلامذہ کے ساتھ مناظرہ کرتے رہتے ہو؟ میں خاموش
رہا کیا جواب دیتا۔ پھر خود امام محمد نے فرمایا: "شاہد" اور "میین" کے مسئلہ میں آؤ مجھ
سے مناظرہ کرو۔ میں بھلا اپنے استاذ سے مناظرہ کی جرات کہاں لاتا! میں نے انکار کر دیا۔

لہ امام شافعی نے اپنے استاذ امام محمد سے مناظرہ کرنے سے جو انکار کر دیا تھا اسکی وجہ یہی تھی، بھلا جو شاگرد اپنے استاذ کا اس درجہ
ممنون کرم ہو کہ اس سے ایک باثر علم حاصل کیا ہو جس پر استاذ کی شفقت اور محبت بیش از بیش رہی ہو وہ کیونکر استاذ کے سامنے
خم ٹھونک کر میدان مناظرہ میں اتر سکتا تھا؟ پھر اس زمانہ میں یہ معمول بھی تھا کہ استاذ اور شاگرد میں مناظرہ ایک نئی اور اچھے کی بات
تھی لیکن استاذ کے حکم سے مجبور ہو کر بالآخر مناظرہ کر لینے اور مباحثہ میں حصہ لینے کا ناخوشگوار فریضہ انہوں نے انجام دے دیا۔

ن انہوں نے میرے انکار کو تسلیم نہیں کیا اور اصرار کیا کہ مذکورہ مسائل میں ان سے مناظرہ کروں، آخر ان کے اصرار سے مجبور ہو کر میں نے حکم کی تعمیل کی یعنی مناظرہ شروع کر دیا۔ پھر کیا ہوا! کوئی بدزگی یا گستاخی کا تصور بھی نہ تھا۔ خود امام شافعیؒ کی زبانی سینے، فرماتے ہیں:

”میرے مناظرہ اور طرزِ تکلم سے امام محمد اتنے خوش ہوئے کہ انہوں نے یہ

ساری تفصیل خلیفہ ہارڈن رشید کے کانوں تک پہنچا دی، امیر المؤمنین بھی

اس سے بہت محظوظ اور لطف اندوز ہوئے اور میری قدر افزائی بھی کی۔“

اس قصہ کے آخری جملوں سے یہ بات بھی واضح ہو جاتی ہے کہ امیر المؤمنین اور

خلیفۃ المسلمین کی بارگاہ میں امام محمدؒ کی بڑی وقعت اور قدر و منزلت تھی اور ان کی زبان

سے نکلے ہوئے الفاظ یا اشارات بھی بڑی قدر و قیمت کے ساتھ تولے جاتے تھے۔

انتباہ! فتنہ پردازوں اور بعض مفسدین کے لیے سرب سے زیادہ دلچسپ اور حیرت انگیز وہ مناظرے اور سفرنامے ہیں جو امام محمدؒ اور امام شافعیؒ

کی طرف منسوب ہوتے چلے آئے ہیں اور جن کی اشاعت پر ایک خاص طبقہ خطیر رقم

خرچ کرتا چلا آیا ہے، مگر ہم نے علامہ زاہد الکوثریؒ کی وسعتِ نظر اور تحقیقات و تنقیدات

کے پیش نظر انہیں ترک کر دیا ہے۔ ان میں ایک حکایت تو اس مناظرہ کی ہے جو امام محمدؒ

اور امام شافعیؒ کے درمیان خلیفہ ہارڈن رشید کے مواہبہ میں ہوئی جس میں دونوں نے

خوب خوب ایک دوسرے کے خلاف طلاقِ لسانی اور طنز و ذہانت کے جوہر دکھائے۔

دوسری حکایت اس مناظرہ کی ہے جو امام شافعیؒ نے رقبہ کے مقام پر امام محمدؒ کے ساتھ کیا۔

ان دونوں واقعات اور مناظروں و مباحثوں کی حکایات سراسر کذب و وصل اور

دروغگوئی پرستی ہیں جن سے یہ معلوم ہوتا ہے کہ دونوں کے درمیان عداوت، بے ادبی،

گستاخی اور کینہ و بغض پایا جاتا تھا۔ والعیاذ باللہ۔ حالانکہ حقیقت، واقعہ کچھ اور

ہے، دونوں کے درمیان روابط اور مراسم کی کیفیت کیا تھی؟ اس کا اندازہ بڑی آسانی

کے ساتھ ”کتاب الحج“ کے مطالعہ سے ہو سکتا ہے جو امام محمدؒ کی لکھی ہوئی ہے اور جس میں امام شافعیؒ کے بارے میں کلماتِ حسن موجود ہیں، یا ”کتاب الام“ کے مطالعہ سے اندازہ کیا جاسکتا ہے جو امام شافعیؒ کی تالیف ہے اور جس میں امام محمدؒ کے بارے میں عقیدت اور عظمت سے بھرے ہوئے شاندار الفاظ موجود ہیں۔ نیز ابن حجرؒ کی کتاب ”مناقب الشافعیؒ“ میں بھی امام محمدؒ کے وہ الفاظ مل سکتے ہیں جو انہوں نے امام شافعیؒ کے بارے میں تعریف اور تحسین کے طور پر استعمال فرمائے، ان دونوں ائمہ عظام کے خیالات و آراء ایک دوسرے کے بارے میں معلوم کرنے کے بعد کوئی شخص ایک لمحہ کے لیے بھی اس کا تصور نہیں کر سکتا کہ امام شافعیؒ امام محمدؒ کے خلاف جاسکتے ہیں اور پھرے درباروں میں رودر رو مناظرہ کر کے ان کے ایک حرف کی حیثیت اختیار کر سکتے ہیں۔

اسی طرح بعض کتب میں امام شافعیؒ کے دو سفر ناموں کا تذکرہ بھی ہوتا چلا آیا ہے جن کا بڑا حصہ موضوع اور باقی متلبس ہے، ابن حجرؒ نے ان کے راوی کو دروغگو، کذاب اور اس سفر نامے کی تردید کی ہے۔

سفر ناموں میں یہ ظاہر کیا گیا ہے کہ امام ابو یوسفؒ اور امام محمدؒ کو امام شافعیؒ سے حسد اور رقابت تھی، وغیرہ۔ حالانکہ گذشتہ واقعات اور ہر سہ حضرات کے باہمی تعلقات سے یہ افواہی چیزیں قطعی طور پر مسترد اور فہم و عقل سے بالاتر ہیں۔ دونوں کہانیاں خود ساختہ ہیں جن کا حقیقت واقعہ سے دور کا بھی تعلق نہیں، یہ دونوں داستانیں تو ام (جڑواں) ہیں شکل و صورت اور اصل حقیقت کے اعتبار سے یکساں ہیں۔

امام محمدؒ جہاں بحر العلوم تھے، کوہِ فضل کمال
زہد و عبادت اور مجاہدہ و ریاضت | تھے، علوم گونا گوں کے ماہر تھے، جہاں

ان کی صفات و حسنات اور فضائل و کمالات تحسین و ستائش اور اعتراف و اقرار سے ماوراء تھے، جہاں انہوں نے اپنی ملت کا دامن جو اہر عالی سے بھر دیا وہاں بلوغ و شعور

لے توالی التالیس بمعالی ابن ادریس ص

کی منزل پر پہنچنے کے بعد وہ زندگی کے آخری سانس تک، صرف خدا کے دین کی خدمت کرتے رہے زبان سے بھی، قلم سے بھی، دل سے بھی اور دماغ سے بھی اور اس خدمت کا اجر اور اس سعادت کی توفیق خدا کے سوا انہوں نے کسی اور سے نہیں چاہی، اس لیے انہوں نے صالحیت اختیار کی، عابد اور شب زندہ دار بنے، ذکر و فکر اور تلاوت و عبادت کا اہتمام کیا، زہد و قناعت تو گویا ان کی فطرت تھی، ایک رات میں ایک تہائی قرآن مجید کی تلاوت کر ڈالتے تھے، انہوں نے رات کے تین حصے کر رکھے تھے، ایک حصہ سونے اور آرام کے لیے تھا دوسرا حصہ نماز اور عبادت اور بارگاہِ قدسی میں سجدہ ریزی کے لیے، اور تیسرا حصہ پڑھنے پڑھانے کے لیے۔

شیخ عبداللہ اپنے والد سے روایت کرتے ہیں کہ میں نے بارہا کوشش کی کہ جس تشوع و خضوع کے ساتھ امام محمد معمولاً نماز ادا کرتے ہیں میں ایک ہی بار اس طرح کی نماز ادا کروں لیکن میں اس سے عاجز رہا۔

بکر بن محمد العمی فرماتے ہیں کہ محمد بن سماعہ اور عیسیٰ بن ابان دونوں اپنے وقت کے شیوخ اور محدث تھے، نے حسن و خوبی سے نماز پڑھنا امام محمد سے سیکھا تھا لہٰذا محمد بن کامل فرماتے ہیں کہ میں نے زہد و ورع میں امام محمد کو بہت زیادہ بلند پایہ پایا۔

امام شافعی فرماتے ہیں کہ میں نے امام محمد جیسا زاہد اور پرہیزگار نہیں دیکھا۔ اکابر علماء اور مشائخ آپ کے علم و فضل کے اعتراف کے ساتھ ساتھ کمالِ زہد و عبادت کا بھی اعتراف کرتے تھے اور ان کے تقویٰ اور اخلاص کی داد دیتے تھے۔ امام محمد خود کچھ ایسے عقبری تھے کہ اپنے عمل و کردار اور اخلاص و احساس اور عبودیت و دوسروں کو اپنے فضل و کمال کے اعتراف پر مجبور کر دیتے تھے۔

۱۔ مناقب ابی حنیفہ و صاحبہ للذہبی صفحہ ۵۹ و مناقب کردری و بلوغ الامانی

۲۔ بلوغ الامانی صفحہ ۵۶ و مناقب کردری

حافظہ تو ایسا ہی ہوتا ہے | امام ابو یوسفؒ کا دامن فیض پکڑ لیا اور فقہ و حدیث کی

تحصیل و تکمیل میں ان ہی کے ہو رہے۔ امام محمدؒ امام ابو یوسفؒ کے شاگرد و رشید تھے۔ انہوں نے امام ابو یوسفؒ سے بہت کچھ حاصل کیا۔ بہر علم کی تحصیل اور تکمیل کی فقہ کی بھی، حدیث کی بھی اور اصول کی بھی۔ انہوں نے امام ابو یوسفؒ کے درس اور مجلس افادہ میں رہ کر ایک سبق یہ بھی حاصل کیا کہ اپنی فکر و بصیرت اور بصارت پر جمو نہ ہیں آنے دیا اور نہ کسی کا تسلط قبول کیا، انہوں نے تمام مسائل میں آخری رائے اختیار کرنے سے قبل تدبر اور اپنے فکر و ضمیر سے مشورہ ضرور کیا۔ یہی وجہ تھی کہ تحقیق و مسائل میں ان کا اپنے استاذ امام ابو یوسفؒ سے اختلاف بھی آیا، یہ رائے کا اختلاف تھا، فکر و ضمیر کا اختلاف تھا مگر مخالفت نہیں تھی۔ انہوں نے اپنے استاذ سے استفادہ کے دوران یا بعد میں اعتراضات ضرور کیے مگر عناد نہیں تھا۔ بعض مواقع پر احتراز کے لیے بھی مجبور تھے مگر اعتراض سے گریز کیا۔ امام محمدؒ اخلاص، طلب صادق اور حسن عمل کی دولت سے مالا مال تھے۔ اخلاص اختلاف کو پاکیزہ بنا دیتا ہے، طلب صادق اعتراض کو وزنی بنا دیتی ہے اور حسن عمل احترازیں بے نفسی پیدا کر دیتا ہے، امام محمدؒ کی زندگی اس کی عملی تفسیر تھی۔

اسماعیل بن حمادؒ راوی ہیں کہ امام محمدؒ اپنے استاذ امام ابو یوسفؒ کی خدمت میں درس کے لیے صبح صبح پہنچ جایا کرتے تھے، ایک روز تشریف لائے اور ہم لوگ مسائل زیر درس میں بحث و گفتگو کر رہے تھے کہ امام ابو یوسفؒ نے ان مسائل میں سے جو ان کے آنے سے پیشتر پڑھائے جا چکے تھے ایک مسئلہ پر ان سے سوال کیا، امام محمدؒ نے جواب دیا مگر یہ جواب اس درس کے خلاف تھا جو ابھی امام ابو یوسفؒ دے چکے تھے چنانچہ امام ابو یوسفؒ نے کہا ”تم غلط کہتے ہو مسئلہ یوں نہیں ہے“ امام محمدؒ نے جواب دیا ”میں نے جو کچھ عرض کیا مسئلہ اسی طرح ہے اور جس طرح آپ نے ارشاد فرمایا ہے اس طرح نہیں ہے“ بڑی دیر تک شاگرد امام محمدؒ اور استاذ امام ابو یوسفؒ میں اسی طرح رد و کردار اور مباحثہ ہوتا رہا، یہاں تک کہ اصل کتاب طلب کر لی گئی تو اس میں جواب وہی نکلا جو امام محمدؒ

کہہ رہے تھے یہ دیکھ کر امام ابو یوسفؒ نے فرمایا:-

هكذا يكون المحفظ له | حافظہ تو ایسا ہی ہوتا ہے۔

امام محمدؒ اور امام ابو یوسفؒ کا ایک علمی مباحثہ

محمد بن عبدالسلامؒ نے اپنے باپ سے روایت کی ہے، ان کے والد نے کہا کہ ایک مرتبہ میں نے امام ابو یوسفؒ سے ایک مسئلہ کے بارے میں دریافت کیا

انہوں نے اپنی صوابدید کے مطابق جواب مرحمت فرمایا، اس کے بعد میں نے وہی مسئلہ امام محمدؒ سے دریافت کیا تو انہوں نے جو جواب دیا وہ امام ابو یوسفؒ کے جواب سے مخالف تھا، امام محمدؒ نے اپنے جواب کے بارے میں دلائل بھی بیان فرمائے۔ تو میں نے انکی خدمت میں عرض کیا حضرت! امام ابو یوسفؒ تو اس مسئلہ میں آپ سے مختلف ہیں، کیا بہتر ہوتا کہ آپ دونوں جمع ہو کر اس مسئلہ پر افہام و تفہیم سے کام لیتے تو اصل حقیقت کی تحقیق بھی ہو جاتی۔ چنانچہ دونوں مسجد میں گئے اور مسئلہ مذکورہ پر گفتگو شروع کر دی اور باہمی سوال و جواب اور بحث و مناظرہ شروع ہوا، ابتداء میں تو قدرے بات سمجھ آ رہی تھی مگر اس کے بعد دونوں حضرات کا باہمی تکلم اور علمی مباحثہ اس قدر غامض اور دقیق پہلوؤں پر حاوی تھا کہ ہم ان کی آواز تو سنتے تھے مگر بات نہیں سمجھتے تھے ۲

امام ابو یوسفؒ کی شہادت کہ
ہما محمد سب سے بڑے عالم ہیں

معلیٰ بن مقصود کی روایت ہے کہ ایک مرتبہ امام ابو یوسفؒ سے جبکہ وہ منصب قضا پر فائز تھے، میری ملاقات ہو گئی، انہوں نے

مجھے دیکھ کر فرمایا: کیوں معلیٰ آج کل تم کس کے دامن علم سے وابستہ ہو؟ میں نے جواب میں عرض کیا: امام محمد بن الحسنؒ کے دامن علم سے وابستہ ہوں؛ امام ابو یوسفؒ نے فرمایا:-

الزمه فانه اعلم الناس ۳

رہاں ہاں ہاں ان کے دامن سے چمٹے رہو کہ آج کل وہ سب سے بڑے عالم ہیں۔

۱۔ بلوغ الامانی ص ۳۵، ۳۶ ۲۔ مناقب کروری ص ۴۳ ۳۔ بلوغ الامانی ص ۳۶

کچھ عرصہ بعد پھر میری امام ابو یوسفؒ سے ملاقات ہوئی تو انہوں نے مجھ سے سوال کیا: "آجکل تم کس سے فیضِ علمی حاصل کر رہے ہو؟" میں نے عرض کیا: "بس امام محمدؒ سے" یہ سُن کر امام ابو یوسفؒ نے فرمایا بہت اچھا کر رہے ہو۔

الزّمه فانّه من اعلم
الناس له

ان کے دامن سے چمٹے رہو وہ بلند مرتبت
عالموں میں سے ایک ہیں۔

ان دونوں ملاقاتوں میں امام ابو یوسفؒ نے امام محمدؒ کے بارے میں جو الفاظ استعمال کیے ہیں ان میں فرق ہے، پہلی مرتبہ انہیں سب سے بڑا عالم قرار دیا اور دوسری مرتبہ بڑے عالموں میں ایک انہیں بھی مانا ہے۔ رائے کی اس تبدیلی کا سبب شاید منصبِ قضا سے متعلق دونوں بزرگوں کی بے لطفی تھی۔

دو دنوں کے درمیان بے لطفی اور بد مزگی کے واقعات میں بعض مؤرخین اور تذکرہ نگاروں نے تحقیق اور معیار کی کسوٹی پر پرکھے بغیر

مسندِ قضا کے مقابلہ میں امام محمدؒ
کو مسندِ علم زیادہ عزیز تھی

زیب داستان کے لیے خوب بے سرو پاروایات اور حکایات بیان کی ہیں، مگر واقعہ ایسا نہیں ہے جیسے لوگ بیان کرتے ہیں۔ دراصل بات یہ تھی کہ ایک مرتبہ عمالِ حکومت نے امام ابو یوسفؒ سے مشورہ کیا کہ رقبہ میں کس شخص کو قاضی مقرر کیا جائے؟ امام ابو یوسفؒ نے جواب دیا کہ: "میرے علم میں اس منصب کے لیے موزوں ترین آدمی صرف ایک ہی ہے اور وہ محمد بن الحسنؒ ہیں جو آجکل کوفہ میں مقیم ہیں، اگر میری اس رائے سے اتفاق ہو تو انہیں کوفہ سے بلا کر یہ منصب سونپ دیا جائے۔ چنانچہ امام محمدؒ کو کوفہ سے بغداد طلب کر لیا گیا، وہ جب بغداد تشریف لائے تو امام ابو یوسفؒ سے ملے اور سوال کیا کہ "میں کس مقصد کے تحت طلب کیا گیا ہوں؟" امام ابو یوسفؒ نے بتایا کہ رقبہ میں قاضی مقرر کرنے کے سلسلے میں مجھ سے مشورہ کیا گیا، میں نے آپ کا نام دے دیا اور اس سے میرا مقصد یہ

تھا کہ خدائے عزوجل نے کوفہ اور بصرہ میں ہماری فقہ اور ہمارے علم کو اچھی طرح رائج اور شائع کر دیا ہے بلکہ سارے مشرق میں ہمارا علم پھیلا ہوا ہے، اب میری خواہش ہے کہ اس رقبہ کے ناحیہ میں بھی ایسا ہی ہو اور آپ کے ذریعے خدا ہمارے علم کو وسعت عطا فرمائے اور اس کے بعد پھر دوسرے مقامات پر بھی۔

امام محمدؒ نے امام ابو یوسفؒ کی باتیں سن کر فرمایا: ”مجھے تو اس کی کوئی آرزو نہیں!“ امام ابو یوسفؒ نے کہا: ”لیکن آپ تو سرکاری طور پر بلائے گئے ہیں میں نے کب بلایا ہے؟ پھر دونوں سواری پر بیٹھ کر یحییٰ بن خالد برمکی کی بارگاہ میں پہنچ گئے اور یحییٰ نے اسی مجلس میں امام محمدؒ کو رقبہ کا پروانہ قضا دے دیا۔ امام محمدؒ اور امام ابو یوسفؒ کے درمیان تلخی اور بد مزگی کا سبب یہی واقعہ تھا۔

ذہبیؒ نے بھی لکھا ہے کہ امام ابو یوسفؒ اور امام محمدؒ کے مابین تلخی کا اصل سبب جاہ و منصب نہ تھا بلکہ یہ تھا کہ امام محمدؒ جاہ و منصب کی طرف کوئی رغبت نہیں رکھتے تھے اور اس سے دور رہنا چاہتے تھے، وہ چاہتے تھے کہ اپنے علمی مشاغل جاری رکھیں، پڑھیں اور پڑھائیں، مسند قضا کے مقابلے میں انہیں اپنی مسند علم زیادہ عزیز تھی، وہ کسی قیمت پر بھی اس سے دستبردار ہونے کو تیار نہ تھے، وہ اپنے استاذ گرامی امام اعظم ابو حنیفہؒ کی طرح صرف علم اور تعلیم ہی کے لیے وقف رہنا چاہتے تھے لیکن ان کی یکسوئی میں امام ابو یوسفؒ حائل ہوئے اور رقبہ کے منصب قضا کے لیے ان کا نام حکومت کے سامنے پیش کر کے انہیں مسند علم سے دور کرنے کا سبب بنے، اس بات کا انہیں زندگی بھر صدمہ رہا اور جب تک زندہ رہے وہ اس زخم کی ٹیس محسوس کرتے رہے۔ یہی سبب تھا جس سے انہیں امام ابو یوسفؒ سے بے لطفی ہو گئی تھی ۲۔

۱۔ بلوغ الامانی ص ۳۷ امام نخعیؒ نے ”سیر کبیر“ کی شرح میں یہ لکھ دیا ہے کہ امام محمدؒ نے اپنی کتاب میں امام ابو یوسفؒ کا نام تک لینا گوارا نہ کیا، یہ وہ زمانہ تھا جب دونوں حضرات کے درمیان نفرت جڑا پکڑ چکی تھی اور جہاں کہیں امام محمدؒ امام ابو یوسفؒ سے روایت حدیث کے سلسلہ میں بے نیاز نہیں رہ سکتے تھے تو انہوں نے وہاں اخبار فی الثقہ (باقی حاشیہ ص ۲۱۵ پر)

اسلاف میں بہت سی ہستیاں ایسی ملیں گی جنہوں
 علماء امراء کے دربار میں یا
 امراء علماء کی چوکھٹ پر؟ قبول نہیں کیا اور نہ امراء اور سلاطین کی صحبت کو پسند کیا

اس کی وجہ یہ تھی کہ بسا اوقات سلاطین اور ارکان دولت کے دباؤ سے انہیں ایسا کام کرنا
 پڑتا تھا جو ان کے ضمیر اور حمیتِ دینی کے خلاف ہوتا تھا، اس طرح ان کی زندگی کے سارے
 زہد و اتقا، پہر پانی پھر جاتا تھا۔ امام ابو یوسفؒ نے کچھ خاص وجوہ کی بنا پر عہدہ قضا قبول کر
 لیا تھا مگر امام محمدؒ، عبداللہ بن مبارکؒ اور امام زفرؒ حکومت سے کوئی تعلق قائم کرنا پسند
 نہیں کرتے تھے۔ آخر پر امام محمدؒ نے عہدہ قضا قبول کر لیا تھا، اس میں زیادہ تر

(بقیہ حاشیہ ص ۲۱۴ سے) کہا ہے مگر علامہ زاہد الکوثریؒ نے سرخسیؒ کی اس قسم کی روایات کو خرافات کا مجموعہ قرار دیا ہے اور لکھا
 ہے کہ ہمارے دل میں سرخسیؒ کا غیر معمولی عزت اور وقعت ہے اس حقیقت سے کوئی بھی انکار نہیں کر سکتا اور نہ ہم کرنا چاہتے ہیں
 کہ وہ علم کا پہاڑ تھے، مسائل اور مباحثِ فقیہہ میں انہوں نے جس ذہانت و فراست، وسعتِ نظر، وسعتِ علم، بلند فکری اور رسائی
 ذہن کا ثبوت دیا ہے۔ ان جیسی اعلیٰ اور ارفع شخصیت سے یہ کسی طرح ممکن ہی نہ تھا کہ وہ ایسی بے بنیاد اور بے اصل بات درج کریں
 مگر اسیر زنداں ہونے سے قبل انہوں نے یہ واقعات کہاں پڑھا ہو گا یا سنا ہو گا جو ان کے ذہن میں چپک گیا اور دورانِ اسیری یہ کتاب
 لکھواتے وقت تحقیق کیے بغیر نوکِ زبان پر آگیا۔ علامہ زاہد الکوثریؒ نے اس موقع پر خوب دلچسپ بات لکھی ہے کہ: ”بات شاید یہ ہے
 کہ خدائے بزرگ و برتر کو یہ منظور ہی نہیں کہ اس کی کتاب (قرآن مجید) کے سوا کوئی اور کتاب غلطی سے محفوظ رہے جیسا کہ امام شافعیؒ
 نے ایک مرتبہ مزنیؒ سے فرمایا۔ واقعہ یہ ہوا تھا کہ مزنیؒ نے بار بار امام شافعیؒ کی خدمت میں ان کی کتاب ”الرسالۃ“ تفصیح و اصلاح
 کی غرض سے پیش کی۔ ہر مرتبہ امام صاحبؒ نے اس میں کچھ نہ کچھ تبدیلی کی۔ آخر ایک مرتبہ غصہ میں آکر ارشاد
 فرمایا: ”ہٹاؤ! اللہ تعالیٰ کو شاید منظور ہی نہیں ہے کہ اس کی کتاب (قرآن مجید) کے سوا کوئی اور کتاب
 غلطی سے مبرا ہو۔“

یہی بات امام سرخسیؒ کی کتاب جو ”سیو کبیر“ کی شرح ہے، کے بارے میں کہہ سکتے ہیں کہ خدا کو یہ

منظور ہی نہیں ہے کہ قرآنِ کریم کے علاوہ کوئی اور کتاب غلطی سے پاک ہو۔ مزید تفصیل ”بلوغ اللسانی“ ص ۳۹ تا ۴۵

میں ملاحظہ فرمائیے۔

ان کے استاذ امام ابو یوسفؒ کا اشارہ تھا۔ امام ابو یوسفؒ امام محمدؒ کے استاذ تھے، وہ اپنے استاذ کا اجلال اور احترام حد درجہ ملحوظ رکھتے تھے، قضا کا منصب قبول کر لینے پر استاذ نے شاگرد کو مجبور کر لیا تھا اے اور یہ اوائل کے زمانہ کا قصہ ہے جب رقبہ کی قضا کا منصب پیش کیا گیا اور بظاہر یہ کوئی معیوب بات نہ تھی، پھر بھی امام محمدؒ کی طبعی افتاد اور قضا و منصب سے نفرت و فرار کے خلاف تھی جو دونوں کے درمیان طویل رنجش کا سبب بنی کیونکہ امام محمدؒ کو عہدہ قضا حد درجہ ناگوار تھا، وہ مستند علم ترک کر کے مسند قضا پر آنے پسند نہیں کرتے تھے کہ اس سے مجلس علمی کی رونق ماند پڑنے کا اندیشہ تھا، وہ ارباب عدالت کے سربراہ تو بنا دیئے گئے مگر وہ اپنی فطری افتاد اور طبعی میلان کی بناء پر وہ اپنی ساری سرگرمیاں اپنے استاذ امام اعظم ابو حنیفہؒ کی طرح صرف نشر علم میں صرف کر دینا چاہتے تھے، وہ یہ بات سختی سے ناپسند کرتے تھے کہ علماء حکومت کے دست و بازو بنیں اور جاہ و منصب اختیار کریں، وہ اسے علم کی توہین سمجھتے تھے کہ علماء امیر و وزیر اور سلطان کے دربار میں جائیں اور ان کے احکام و فرامین کی متابعت کریں ان کے نزدیک خود بارگاہ علم و اجلال کا تقاضا یہ تھا کہ وہ وقت کے حکمران، ملوک و سلاطین، امراء اور وزراء سر جھکا کر حاضر ہوں اور اس طرح علم کی خدمت میں عقیدت اور خراج تحسین پیش کریں۔

اے مگر اس سے یہ بات تو صاف ظاہر ہے کہ امام ابو یوسفؒ کس قدر اپنے شاگرد امام محمدؒ پر شفیق تھے، ان کی ترقی کے خواہاں اور ان کی فلاح و بہبود کے لیے کوشاں تھے۔ اس سے اصل مقصد امام ابو یوسفؒ کا یہ تھا جیسا کہ انہوں نے دوران گفتگو میں بھی فرمایا تھا کہ اس طرح امام محمدؒ کے علم و فضل سے لوگ مستفید اور متمتع ہوں گے، ان کا علم نئے نئے نایابوں اور گوشوں میں پہنچے گا۔^۳ یہ ساحل فرات کا ایک شامی شہر ہے، حلب سے چار دن کی راہ پر واقع تھا، تجارت کا بڑا مرکز تھا۔ طبری نے لکھا ہے کہ بغداد میں ہارون رشید کی طبیعت اچھی نہیں رہتی تھی، حتیٰ کہ اس وجہ سے اپنے دادا کے بسائے ہوئے شہر کو وہ بخارا کہتا تھا اس لیے ہارون زیادہ تر رقبہ میں ہی رہتا تھا، بعضوں نے اس کی شکایت بھی کی تو ہارون نے معذرت کرتے ہوئے کہا کہ بلاشبہ بغداد میرے باپ دادا کی جگہ ہے اور مجھے اس سے نفرت نہیں ہے لیکن میں نے شام کے قریب رقبہ کو اس لیے پسند کیا ہے کہ شام ہی میں بنی امیہ کے شجر طبع کی جڑ ہے۔ ہارون کے عہد میں رقبہ کو چونکہ بہت اہمیت حاصل ہو گئی تھی اس لیے خصوصی طور پر اس شہر کا قاضی ہارون نے ایک ایسے شخص کو مقرر کیا جس کا درجہ علم و فضل اور تمام دوسرے مقامات میں قاضی ابو یوسفؒ کے بعد امام ابو حنیفہؒ کے شاگردوں میں دوسرے درجہ پر تھا۔

جب علماء اور قضاة خلیفہ وقت کی چشم و ابرو کا اشارہ پا کر
 ہارون رشید کے دربار میں خدا کو فراموش کر کے اور موت سے بے خوف ہو کر شرع
 امام محمدؐ کا نعرہ مستانہ اسلامی کے خلاف فتوے دے رہے تھے اور ان کے

زبانیں ہارون کے سامنے اظہارِ حق کے لیے گنگ تھیں، وہ صرف امام محمدؐ ہی تھے جنہوں نے
 بغیر کسی جھجک، کسی تامل اور کسی رعب و دہشت کا اظہار کیے بغیر صاف کہا اور بر ملا کہا کہ اے
 خلیفہ! تو جو کچھ کر رہا ہے اور کرنا چاہتا ہے شرع اسلامی اس کی تائید ہرگز نہیں کرتی بتیرا اقدام
 شرع اسلامی کے یکسر منافی ہے۔ اور پھر اس حق گوئی کی پاداش میں امام محمدؐ نے بارگاہِ خلافت
 کا معتوب ہونا بڑی بشاشت اور جرأت سے گوارا کیا۔

تاریخی پس منظر | قصہ یہ بیان کیا جاتا ہے کہ جب امام ابو یوسفؒ وفات پا گئے تو ان
 کے بعد قاضی القضاة کا منصب ابو بختری کو دے دیا گیا، انہوں نے

امام محمدؐ کو قضا سے معزول کر دیا اور فتویٰ دینے کی پابندی لگوادی، اس کا پس منظر مختلف
 کتابوں میں تذکرہ نگاروں نے قدرے الفاظ کے اختلاف کے ساتھ ایک ہی نقل کیا ہے۔
 علامہ زاہد الکوثری نے زیادہ تفصیل سے لکھ دیا ہے کہ امام محمدؐ کو جس جرم کی اس قدر سخت سزا
 دی گئی وہ ان کی حق گوئی، عزیمت اور احقاقِ حق کا بے مثال تاریخی کردار تھا۔ ہو ایوں کہ
 یحییٰ بن عبدالمدطالیٰ کو خلیفہ نے امان دے دی، یحییٰ طالبی خلیفہ کی اس امان سے مطمئن ہو کر
 بے خطر آگے تو انہیں گرفتار کر لیا گیا اور امان توڑ کر اس بے چارے کے لیے قتل کا حکم
 صادر کر دیا گیا۔ ابو بختری نے جو امام ابو یوسفؒ کے بعد قاضی القضاة بنا دیئے گئے تھے، انہوں

لے وہب بن وہب ابو بختری موجودہ دور کے بیوروکریٹس اور نوکشاہی کی طرح شاہ مرضی کا آدمی تھا۔ ہارون جب
 کسی کام کو کرنا چاہتا اور اس کے جواز یا عدم جواز میں اس کو شبہ ہوتا تو قاضی وہب اس موقع پر یہ کرتا کہ اسی وقت اپنے
 دماغ سے تراش کر ایسی حدیث ہارون کو سنا دیتا جس سے اس فعل کا جواز ثابت ہو۔ لکھا ہے کہ ایک روز ہارون بغداد
 میں کبوتر اڑا رہا تھا، اتنے میں قاضی وہب بھی آگئے۔ ہارون نے پوچھا کیا کبوتر بازی کے بارے میں کوئی روایت آپ کے پاس
 ہے؟ بے محابا اس شخص نے کہنا شروع کر دیا: مجھ سے ہشام بن عروہ نے روایت بیان کی ہے کہ ہشام سے ان کے والد
 (باقی حاشیہ ص ۲۱۸ پر)

نے نقصِ امان کا فتویٰ دے دیا۔

امام محمدؒ کی دیانتداری اور حرأتِ حق گوئی! وہ جب تک اس عہدہ پر فائز رہے بڑی دیانت داری سے بلا کسی رعایت کے اس کے فرائض سرانجام دیتے رہے، انہوں نے کبھی بھی اپنے فیصلے میں خلیفہ وقت یا ارکانِ دولت کی پرواہ نہیں کی۔ چنانچہ ان کے قاضی ہونے کے کچھ عرصہ بعد جب یحییٰ طالبیؒ کی امان کا قصہ دربار میں پیش ہوا تو امام محمدؒ نے بغیر کسی لالچ اور

(بقیہ حاشیہ ص ۲۱۷ سے) عروہ سے روایت کرتے تھے کہ حضرت عائشہ صدیقہؓ نے ان سے یہ بیان کیا کہ رسول اللہ صلی اللہ علیہ وسلم بھی کبوتر بازی کرتے تھے، (خطیب جلد ۸ ص ۲۵۳) — بعض اوقات ایسی صورتیں بھی پیش آتی تھیں کہ وقتی ضرورت سے قاضی وہب کوئی حدیث گھڑ کر بیان کر دیتے لیکن ”دروغ گو را حافظہ نباشد“ بعد میں بھول جاتے تھے۔

لے اسی زمانے میں جب امام محمدؒ رقبہ کے قاضی تھے حکومتِ عباسیہ کے لیے ایک نئے خطرے نے ولیم کے کوشٹانوں سے سر اٹھایا وہ یحییٰ بن عبداللہ جو نفسِ زکیہ کا بھائی تھا اور اس کی مہم کی ناکامی کے بعد مختلف علاقوں میں روپوش ہوتے ہوئے بالآخر ولیم پہنچا اور بتدریج اس علاقے میں ایسا اقتدار حاصل کر لیا کہ عباسی حکومت اب اس سے اغماز اختیار نہیں کر سکتی تھی اور ہارون ان کی قوت سے اتنا متاثر ہوا کہ فضل بن یحییٰ برمکی کو ۵۰ ہزار کی فوج دے کر اس کے مقابلہ کے لیے بھیج دیا، فضل نے وہاں کے بڑے بڑوں میں کافی رقم تقسیم کی اور مذاکرات کر کے یحییٰ کو اس پر آمادہ کر لیا کہ ان کو خود ہارون رشید اپنے ہاتھ سے امان لکھ کر بھیج دے گا تو میں خود کو فضل کے حوالے کر دوں گا۔ ہارون کو اطلاع ہوئی اُس کی تودل کی یہی مراد تھی، ہارون رشید نے امان نامہ لکھا اور سربر آوردہ بزرگوں کے دستخطوں سے مزین کر کے بیش بہا تحفوں اور ہدایا کے ساتھ فضل کے پاس روانہ کر دیا، یحییٰ نے خود کو فضل کے حوالے کر دیا، فضل نے بیحد تعظیم اور اکرام کیا، خود ہارون نے بڑی گرم جوشی سے ان کا استقبال کیا اور ان کی ساری ضرورتوں کی خود براہ راست نگرانی کرتا تھا، لیکن بعد میں کچھ

دراندازوں کی دسیسہ کاریوں سے ہارون کی طبیعت یحییٰ کی طرف سے بتدریج بدل گئی، پھر اس کے ساتھ کیا کچھ کیا؟ یہ بڑی طویل داستان ہے، اس کی ایک جھلک ہم نے اوپر کے واقعات میں درج کر دی ہے البتہ نفسِ زکیہ مرحوم اور ان کی تحریک اور انقلابی پروگرام کے بارے میں احقر نے اپنی کتاب ”دفاعِ امامِ اعظم ابوحنیفہؒ، باب ۱۱ میں تفصیل سے مضمون لکھ دیا ہے، شائقین اس کا تاریخی اور تفصیلی پس منظر وہاں دیکھ لیں۔

خوف لومر لائم کے اظہارِ حق میں کوئی باک محسوس نہیں کیا۔ خود بیان فرماتے ہیں کہ: ”جب خلیفہ ہارون رشید رقبہ میں آیا تو امام محمدؑ کہتے ہیں کہ اس نے مجھے طلب کیا، میں اس کی خدمت میں حاضر ہوا خلیفہ کے دربار میں حسن بن زیاد، ابوالنختری وہب بن وہب رجو امام ابو یوسفؒ کے بعد قاضی القضاة بنائے گئے تھے پہلے سے حاضر تھے خلیفہ نے استفتاء اور اصل غرض اس کی تائید مطلوب تھی) کی صورت میں وہ امان نامہ ہمارے سامنے پیش کر دیا جو اس نے یحییٰ طالبی کو عطا کیا تھا، خلیفہ نے یہ امان نامہ سب سے پہلے میری طرف بڑھایا۔“

میں نے اسے پڑھا تو خلیفہ کو بھری مجلس میں (خدا امن معاہدہ کی شرعی حیثیت سے اور یومِ آخرت سے ڈرایا اور انہیں واضح طور

پر بتا دیا کہ یہ امان موکد ہے، کسی بھی حیلہ اور بہانہ سے اس کا توڑنا از روئے شریعتِ اسلامیہ ناجائز اور نادرست ہے اور اس کی پابندی خلیفہ کے لیے ضروری ہے۔ تو خلیفہ امام محمدؑ سے جھکڑنے لگا وہ یحییٰ کے گذشتہ باغیانہ عمل کو پیش کر کے ان کو مجرم قرار دینا چاہتا تھا۔ غالباً اسی کا جواب تھا جو امام محمدؑ نے ہارون سے کہا: ”میں پوچھتا ہوں کہ حکومت سے باغی ہو کر جن لوگوں نے جنگ کی ہو لیکن بعد کو تائب ہو جائیں اور انہیں امان دے دی جائے تو کیا کیا وہ محفوظ اور مامون نہیں ہو جائیں گے؟“

امام محمدؑ اظہارِ حق میں خلیفہ کے جاہ و جلال کے بجائے اللہ تعالیٰ کی عظمت و جلال پر نظر کیے ہوئے تھے ورنہ خلیفہ کی تلواریں چمک رہی تھیں، جلا و اشارے کے منتظر تھے نطع لیبنی

لے نطع! چڑے کے فرش کو کہتے ہیں، اس چڑے پر اس شخص کو بٹھادیتے تھے جسے قتل کرنا مقصود ہوتا تھا تاکہ خون کے چھینٹے زمین پر نہ پڑنے پائیں کیونکہ یہ بات منسوس سمجھی جاتی تھی اور خیال یہ تھا کہ اگر مقتول کے خون کے چھینٹے زمین پر پڑیں گے تو وہ بادشاہ ختم ہو جائے گا، اس کی بادشاہت مٹ جائے گی لہذا نطع یعنی چڑے کے ایک چوڑے فرش پر مقتول کو بٹھاتے تھے تاکہ گردن مارنے کے بعد خون کا جو فوارہ بھی اس کی گردن سے اُبلے اس کا ایک قطرہ بھی زمین پر نہ گرنے پائے۔

چمڑے کا فرش بچھا دیا جا چکا تھا اور جلا دبرہنہ تلواریں لیے اس کے سر پر کھڑے کر دیئے گئے تھے گویا اس انداز سے سب کو یہ بتایا جا رہا تھا کہ یحییٰ طالبی کا انجام تو سب دیکھ رہے ہیں جو اس کی تائید کریں گے وہ بھی اس انجام کے لیے خود کو تیار کر لیں، ادھر یحییٰ کی زبان پر ایک ہی جملہ تھا کہ یہ دیکھو خلیفہ ہارون ہے جس نے مجھے پہلے امان دی تھی اور اب خود اسے توڑ کر مجھے قتل کر رہا ہے۔

ایک دوسری روایت میں ہے کہ جب امام محمد نے
 خلیفہ ہارون رشید کے سامنے صحتِ امان کا فتویٰ دے
 دیا اور اسے امان شکنی سے روکا، خدا اور یومِ آخرت کا

کرہ ارض کے سب سے
 بڑے فقیہ کا فتوے

ڈر سنا یا، اور ابو النختری نے امان شکنی کا فتوے دے دیا اور خلیفہ کو مشورہ دیا کہ یحییٰ کی گردن اڑا دے۔ تو اس وقت یحییٰ طالبی قطع پر بیٹھے ہوئے تھے اور خلیفہ سے کہہ رہے تھے:۔
 اے امیر المؤمنین! محمد بن الحسن کے فتوے پر غور کیجئے جو فقہ میں اپنا ایک مقام رکھتے ہیں وہ اس امان کی صحت کا فتویٰ دے رہے ہیں جو آپ نے دی تھی، ابو النختری کے فتویٰ پر آپ کیوں دھیان دے رہے ہیں بھلا یہ کیا جانے کہ فقہ کیا ہے اور فتویٰ کسے کہتے ہیں؟ اس کا باپ تو مدینہ میں ڈھول بجایا کرتا تھا، ذرا اس کی پیٹھ کھول کر تو دیکھئے کوزوں کے نشانوں سے بھری ہوئی ہے، مدینہ کے حمام کے سارے دلاک اس سے واقف ہیں اور اس وقت کرہ ارض کا سب سے بڑا فقیہ جو ہے آپ اس کے فتوے سے اعراض کر رہے ہیں؟

امام محمد راوی ہیں کہ میری گفتگو سن کر ہارون رشید برہم ہوا اور امان نامہ میرے ہاتھ سے چھین کر لے لیا اور حسن بن زیاد کی طرف بڑھا دیا، حسن بن زیاد نے پڑھا اور کمزور الفاظ میں اور اس قدر سست آواز اور آہستہ سے اپنی رائے ظاہر کی کہ مجھے شبہ ہے کہ وہ سنی بھی جاسکتی تھی یا نہیں، بہر حال انہوں نے صرف اتنا کہا کہ: "ھذا امان لہ یہ امان ہے"

۱۔ اخبار ابی حنیفہ واصحابہ بلصیری ص ۱۲۷ ۲۔ ایضاً ص ۱۲۶

تو کر شاہی کا ظالماتہ کر وار | ہارون رشید نے وہ امان نامہ حسن بن زیاد سے چھین لیا اور قاضی ابوالبختری کی طرف بڑھایا، ابوالبختری نے پڑھا اور پڑھ کر کہنے لگا، یہ یحییٰ طالبی نہایت برا شخص ہے نہ رعایت کا مستحق ہے نہ امان کا، اس نے نظم اور امن مملکت کو درہم برہم کرنے کی کوشش کی، اس نے مسلمانوں کا خون بہایا، اس قدر نے یہ کیا اور وہ کیا وغیرہ، لہذا یہ ہرگز امان کا مستحق نہیں ہے۔ یہ کہہ کر جوش و فدا داری میں ابوالبختری نے اپنے موزے میں ہاتھ ڈالا، میں دیکھ رہا تھا کہ اس نے موزے سے چھری نکالی پھر اس چھری سے امان نامہ قطع کر دیا اور امان نامہ کے وہ کٹے ہوئے ٹکڑے خادم کے حوالے کر دیئے، پھر خلیفہ ہارون رشید کی طرف متوجہ ہو کر کہنے لگا، اس شخص کو قتل کر دیجئے اس کا خون میں اپنی گردن پر لیتا ہوں، اس واقعہ (یحییٰ کے قتل) کے بعد مجلس برخاست ہو گئی اور ہم اٹھ آئے۔

امام محمد کا ہارون رشید سے مناظرہ | ہلال بن یحییٰ کے واسطے سے طحاوی نے مذکورہ واقعہ میں اس قدر اضافہ نقل کیا ہے کہ ہارون رشید امام محمد کی طرف متوجہ ہوا اور ان سے کہا بے شک یہ امان نامہ ہے لیکن میں نے اسے نہیں لکھا ہے میں نے تو فقط ایک آدمی کو حکم دیا اس نے لکھ دیا۔ امام محمد نے ہارون رشید کی اس بات کے جواب میں کہا کہ اگر واقعی یہ صورت مسئلہ کسی عام شخص کے ساتھ پیش آئے تو وہ حانت نہیں ہو گا جب تک کہ خود اس کا ارتکاب نہ کرے لیکن اگر سلطانِ دوراں یا حاکم وقت ایسا کرے تو وہ از روئے شرع حانت قرار پائے گا کیونکہ لکھنے والا تعمیل حکم پر مجبور تھا لہذا اس کی ذمہ داری سلطان یا حاکم ہی پر ہوگی۔ اس کے برعکس ایک عام آدمی اگر کسی شخص سے لکھنے

۱۔ طبری جلد ۵ صفحہ ۵۷۲ مگر علامہ مناظر حسن گیلانی کی رائے یہ ہے کہ امام محمد کے فتوے کے وجہ سے ہارون رشید کو یحییٰ اطلبی کے قتل کی ہمت نہ ہو سکی۔ یحییٰ نے ہارون رشید کے یہ الفاظ بھی نقل کیے ہیں: خدا کی قسم! اگر میرے نزدیک اس شخص کا قتل جائز ہوتا تو میں ضرور اس کی گردن اڑا دیتا، اور میں قسم کے ساتھ یہ کہتا ہوں کہ میں نے نہ اس کو زہر خود پلایا ہے نہ کسی دوسرے سے پلویا ہے۔ (خود طبعی موت سے فوت ہوا)۔ (تاریخ بغداد جلد ۴ ص ۱۱۱)

کو کہے تو وہ مجبور نہیں ہے، اسے اختیار ہے جی چاہے تو لکھ دے یا نہ لکھے لیکن سلطان اور حاکم کی بات تو نہیں ٹالی جاسکتی۔

امام محمدؒ کی حق گوئی اور ہارون رشید کی ہاتھ پائی | امام محمدؒ کی یہ تقریر سن کر خلیفہ

جو کچھ امام محمدؒ کے ساتھ کیا تاریخ نے اسے بھی محفوظ کر لیا ہے۔ لکھا ہے کہ ہارون رشید نے امام محمدؒ کو غصہ کی نگاہ سے دیکھا اور کہا: "تم ہی جیسے لوگوں سے شرہ پاپا کر یہ لوگ بغاوت پر آمادہ ہوتے ہیں۔" اور آپ سے باہر ہو گیا، دوات جو سامنے رکھی ہوئی تھی اٹھا کر امام محمدؒ کے منہ پر ہارون رشید نے دے ماری جس سے ان کا چہرہ زخمی ہو گیا۔

فتویٰ اور مسائل کے بیان پر پابندی | بہر حال بات ختم ہو گئی، امام محمدؒ گھر واپس

لوٹے، خلیفہ کا قاصدان کے پاس حق گوئی کی پاداش میں خلیفہ کا پیغام لایا کہ: "امیر المؤمنین نے حکم صادر فرمایا ہے کہ اب آپ آئندہ کے لیے فتویٰ نہ دیں اور نہ کوئی مسئلہ بیان کریں۔" امام محمدؒ خلیفہ کے حکم کی تعمیل پر مجبور تھے فتویٰ دینا اور مسائل بیان کرنا چھوڑ دیا۔

امام محمدؒ پر شاہی عتاب | محمد بن سماعہ کی روایت ہے کہ یحییٰ طالبی کے واقعہ کے بعد امام محمدؒ خلیفہ کے معتوب قرار پائے، فتویٰ نویسی اور مسائل کے جوابات بیان کرنے

سے روک دیئے گئے، قہر شاہی کے ایک مکان میں نظر بند کر دیئے گئے، اور اس پر سزا دیہ کہ خلیفہ نے حکم دے دیا کہ امام محمدؒ کی کتابوں کی خوب اچھی طرح چھان بین کی جائے، اسے یہ خطرہ تھا کہ کہیں امام محمدؒ کی کتب میں ایسا مواد تو نہیں ہے جو طالبین (یعنی اولاد علیؑ) کو بغاوت اور خروج پر آمادہ کرے۔

امام محمدؒ نے ابن سماعہ سے جو اس نازک گھڑی میں ان کے ساتھ تھے، خود ان کی

لہ اخبار ابی حنیفہ واصحابہ للصیبری ص ۱۲۷ و مناقب کردری ص ۲۳۷

روایت کے مطابق ان سے کہا ”جلدی کرو! قبل اس کے کہ میں یہاں سے روانہ ہوں تم میری قیام گاہ پر پہنچ جاؤ اور میری کتابوں کی اچھی طرح محافظت اور نگہبانی کرو، کہیں ایسا نہ ہو کہ یہ لوگ میری کتابوں میں ایسی باتیں شامل کر دیں جو ان میں نہیں ہیں“ ابن سماعہ کہتے ہیں کہ میں نے اس ارشاد کی تعمیل کی اور ان کی کتابوں کی خوب اچھی طرح چھان بین کی کہ آیا خلیفہ ہارون رشید کے نقطہ نظر سے ان کتابوں میں کوئی بات تو نہیں ہے جو واقعی قابل اعتراض ہو اور کسی نئی آفت کا سبب بن جائے۔

امام محمد کے کتب خانہ کو خوب اچھی طرح کھنگال ڈالنے کے بعد بھی مجھے کوئی ایسی چیز نہیں ملی، البتہ ایک مجموعہ نظر آیا جو حضرت علیؑ کے فضائل پر مشتمل تھا، اسی اثنا میں خلیفہ ہارون رشید کے لوگ آگئے، انہوں نے بھی امام محمد کے کتب خانہ کو خوب اچھی طرح الٹا پلٹا، جب فضائل کے اس مجموعہ پر ان کی نظر پڑی تو اسے اٹھا کر خلیفہ کی خدمت میں لے گئے، ہارون رشید نے اس مجموعہ پر نظر ڈالی تو کہا ”ہمارے پاس اس سے بھی زیادہ مواد موجود ہے“

احسانِ ندامت اور مقامِ عزیمت | **صیمری نے عبداللہ بن عبدالرحمن سے روایت نقل کی ہے کہ:** خلیفہ کے

دربار میں جب صحیحی طالبی کی امان کا مسئلہ درپیش تھا، اس موقع پر میں بھی وہاں موجود تھا، امام محمد کی جرأت و حق گوئی، شجاعت و اعلا کلمۃ اللہ اور خلیفہ ہارون رشید کی کیفیت دیکھ رہا تھا، جب امام محمد خلیفہ کے دربار سے باہر آئے تو میں نے دیکھا وہ رونے لگے اور شدتِ گریہ سے ان کی عجیب حالت ہو گئی، میں نے امام محمد سے عرض کیا اے ابو عبداللہ! آپ کیوں رورہے ہیں؟ کیا آج کے الم انگریز حادثہ کے باعث۔ الم انگریز حادثہ سے میری مراد یہ تھی کہ امام محمد نے بڑی جرأت کے ساتھ خلیفہ ہارون کی مرضی کے خلاف فتویٰ دیا تھا تو ہارون نے انہیں تند و تیز نظروں

سے دیکھا اور غضبناک انداز سے کہا: تمہارے اس فتوے سے اس باغی کا حوصلہ بڑھے گا اور اس کی مثال دیکھ کر دوسرے باغی بھی ہم پر خروج اور چڑھائی کریں گے یا اور اس سوال کے جواب میں امام محمدؒ کا گریہ اور بھی زیادہ شدید ہو گیا، آنسو بہہ بہہ کر ان کے چہرے اور لباس پر گر رہے تھے۔ انہوں نے کہا نہیں خدا کی قسم! خلیفہ کے اس طعن، اس نازیبا رویہ اور برتاؤ پر جو اس نے میرے ساتھ برتا مجھے رونا نہیں آ رہا ہے۔ میں نے پوچھا آخر پھر اس گریہ کا سبب بھی تو کچھ ہو گا؟ امام محمدؒ نے ارشاد فرمایا: "میں چوٹ کی وجہ سے نہیں رورہا، میں اپنی ایک بہت بڑی کوہ ہمتی اور تقصیر پر رورہا ہوں" میں نے عرض کیا آپ سے کون سی کوتاہی ہوئی؟ امام محمدؒ نے روتے ہوئے فرمایا: "مجھ سے قصور یہ ہوا کہ میں اس مقام پر فائز ہو سکتا تھا جس پر آج خدا کی اس زمین پر کوئی نہیں، لیکن افسوس وہ تادریق میرے ہاتھ سے جاتا رہا" میں نے عرض کیا اس سے آپ کا مطلب کیا ہے؟ کس مرتبہ کی طرف آپ اشارہ کر رہے ہیں؟ امام محمدؒ نے بڑے ارمان اور حسرت کے ساتھ کہا: "جب قاضی ابوالخزازی نے یحییٰ طابلی کے قتل کا فتویٰ دیا تھا اور ہارون رشید کو از روئے شریعت امان شکنی کی اجازت دی تھی تو مجھے اس سے پوچھنا چاہیے تھا کہ تیرے اس قول کی بنیاد کیا ہے؟ اپنے قول کی تائید میں کوئی حجت بھی اپنے پاس رکھتا ہے؟ کیا تیرا یہ قول دلیل سے مدلل اور برہان سے مبرہن ہے؟ اگر ہے تو تیری دلیل اور برہان کیا ہے؟ مجھے اس وقت تک اس سے بحث کرنی چاہیے تھی جب تک اسے ساکت اور لاجواب نہ کر دیتا اور اس کے قول کا فساد ثابت نہ کر دیتا، لظاہر یہ ندامت تھی، کوتاہی اور تقصیر کا اعتراف تھا مگر درحقیقت یہ عزیمت کا وہ بلند مقام ہے جو امام محمدؒ جیسے ازلی منتخبوں اور نیک نختوں کو ہی حاصل ہو سکتا ہے۔

ہارون رشید کی والدہ نے امام محمدؒ کی رہائی
فتویٰ اور بیان مسائل کی سفارش کی

اتفاق سے کچھ عرصہ کے بعد امام جعفر
(ہارون رشید کی والدہ) نے ایک
وقف قائم کرنے کا ارادہ کیا وہ اس

کے ساتھ ”کتاب الحج“ کے مطالعہ سے ہو سکتا ہے جو امام محمدؒ کی لکھی ہوئی ہے اور جس میں امام شافعیؒ کے بارے میں کلماتِ حسن موجود ہیں، یا ”کتاب الام“ کے مطالعہ سے اندازہ کیا جاسکتا ہے جو امام شافعیؒ کی تالیف ہے اور جس میں امام محمدؒ کے بارے میں عقیدت اور عظمت سے بھرے ہوئے شاندار الفاظ موجود ہیں۔ نیز ابن حجرؒ کی کتاب ”مناقب الشافعیؒ“ میں بھی امام محمدؒ کے وہ الفاظ مل سکتے ہیں جو انہوں نے امام شافعیؒ کے بارے میں تعریف اور تحسین کے طور پر استعمال فرمائے، ان دونوں ائمہ عظام کے خیالات و آراء ایک دوسرے کے بارے میں معلوم کرنے کے بعد کوئی شخص ایک لمحہ کے لیے بھی اس کا تصور نہیں کر سکتا کہ امام شافعیؒ امام محمدؒ کے خلاف جاسکتے ہیں اور پھرے درباروں میں رودرو مناظرہ کر کے ان کے ایک حریف کی حیثیت اختیار کر سکتے ہیں۔

اسی طرح بعض کتب میں امام شافعیؒ کے دو سفر ناموں کا تذکرہ بھی ہوتا چلا آیا ہے جن کا بڑا حصہ موضوع اور باقی متلبس ہے، ابن حجرؒ نے ان کے راوی کو دروغگو، کذاب اور اس سفر نامے کی تردید کی ہے۔

سفر ناموں میں یہ ظاہر کیا گیا ہے کہ امام ابو یوسفؒ اور امام محمدؒ کو امام شافعیؒ سے حسد اور رقابت تھی، وغیرہ۔ حالانکہ گذشتہ واقعات اور ہر سہ حضرات کے باہمی تعلقات سے یہ افواہی چیزیں قطعی طور پر مسترد اور فہم و عقل سے بالاتر ہیں۔ دونوں کہانیاں خود ساختہ ہیں جن کا حقیقت واقعہ سے دور کا بھی تعلق نہیں، یہ دونوں داستانیں توام (جڑواں) ہیں شکل و صورت اور اصل حقیقت کے اعتبار سے یکساں ہیں۔

زہد و عبادت اور مجاہدہ و ریاضت | امام محمدؒ جہاں بحر العلوم تھے، کوہِ فضل کمال تھے، علومِ گونا گوں کے ماہر تھے، جہاں

ان کی صفات و حسنات اور فضائل و کمالات تحسین و ستائش اور اعتراف و اقرار سے ماوراء تھے، جہاں انہوں نے اپنی ملت کا دامن جو اہر عالی سے بھر دیا وہاں بلوغ و شعور

لے توالی التالیس بمعالی ابن ادریس ص

کی منزل پر پہنچنے کے بعد وہ زندگی کے آخری سانس تک، صرف خدا کے دین کی خدمت کرتے رہے زبان سے بھی، قلم سے بھی، دل سے بھی اور دماغ سے بھی اور اس خدمت کا اجر اور اس سعادت کی توفیق خدا کے سوا انہوں نے کسی اور سے نہیں چاہی، اس لیے انہوں نے صالحیت اختیار کی، عابد اور شب زندہ دار بنے، ذکر و فکر اور تلاوت و عبادت کا اہتمام کیا، زہد و قناعت تو گویا ان کی فطرت تھی، ایک رات میں ایک تہائی قرآن مجید کی تلاوت کر ڈالتے تھے، انہوں نے رات کے تین حصے کر رکھے تھے، ایک حصہ سونے اور آرام کے لیے تھا دوسرا حصہ نماز اور عبادت اور بارگاہِ قدسی میں سجدہ ریزی کے لیے، اور تیسرا حصہ پڑھنے پڑھانے کے لیے۔

شیخ عبداللہ اپنے والد سے روایت کرتے ہیں کہ میں نے بارہا کوشش کی کہ جس خشوع و خضوع کے ساتھ امام محمدؐ معمولاً نماز ادا کرتے ہیں میں ایک ہی بار اس طرح کی نماز ادا کروں لیکن میں اس سے عاجز رہا۔

بکر بن محمد العمی فرماتے ہیں کہ محمد بن سماعہ اور عیسیٰ بن ابان دونوں اپنے وقت کے شیوخ اور محدث تھے، نے حسن و خوبی سے نماز پڑھنا امام محمدؐ سے سیکھا تھا لہٰذا محمد بن کامل فرماتے ہیں کہ میں نے زہد و ورع میں امام محمدؐ کو بہت زیادہ بلند پایہ پایا۔

امام شافعیؒ فرماتے ہیں کہ میں نے امام محمدؐ جیسا زاہد اور پرہیزگار نہیں دیکھا۔ اکابر علماء اور مشائخ آپ کے علم و فضل کے اعتراف کے ساتھ ساتھ کمالِ زہد و عبادت کا بھی اعتراف کرتے تھے اور ان کے تقویٰ اور اخلاص کی داد دیتے تھے۔ امام محمدؐ خود کچھ ایسے عقبری تھے کہ اپنے عمل و کردار اور اخلاص و احساس اور عبودیت دوسروں کو اپنے فضل و کمال کے اعتراف پر مجبور کر دیتے تھے۔

۱۔ مناقب ابی حنیفہ و صاحبیہ للذہبی صفحہ ۵۹ و مناقب کردری و بلوغ الامانی

۲۔ بلوغ الامانی صفحہ ۵۶ و مناقب کردری

حافظہ تو ایسا ہی ہوتا ہے | امام ابو یوسفؒ کا دامن فیض بکڑ لیا اور فقہ و حدیث کی

تحصیل و تکمیل میں ان ہی کے ہو رہے۔ امام محمدؒ امام ابو یوسفؒ کے شاگردِ رشید تھے۔ انہوں نے امام ابو یوسفؒ سے بہت کچھ حاصل کیا۔ ہر علم کی تحصیل اور تکمیل کی فقہ کی بھی، حدیث کی بھی اور اصول کی بھی۔ انہوں نے امام ابو یوسفؒ کے درس اور مجلسِ افتادہ میں رہ کر ایک سبق یہ بھی حاصل کیا کہ اپنی فکر و بصیرت اور بصارت پر جمو نہ ہمیں آنے دیا اور نہ کسی کا تسلط قبول کیا، انہوں نے تمام مسائل میں آخری رائے اختیار کرنے سے قبل تدبیر اور اپنے فکر و ضمیر سے مشورہ ضرور کیا۔ یہی وجہ تھی کہ تحقیق و مسائل میں ان کا اپنے استاذ امام ابو یوسفؒ سے اختلاف بھی آیا، یہ رائے کا اختلاف تھا، فکر و ضمیر کا اختلاف تھا مگر مخالفت نہیں تھی۔ انہوں نے اپنے استاذ سے استفادہ کے دوران یا بعد میں اعتراضات ضرور کیے مگر عناد نہیں تھا۔ بعض مواقع پر استرازا کے لیے بھی مجبور تھے مگر اعتراض سے گریز کیا۔ امام محمدؒ اخلاص، طلبِ صادق اور حسنِ عمل کی دولت سے مالا مال تھے۔ اخلاص اختلاف کو پاکیزہ بنا دیتا ہے، طلبِ صادق اعتراض کو زنی بنا دیتی ہے اور حسنِ عمل استرازا میں بے نفسی پیدا کر دیتا ہے، امام محمدؒ کی زندگی اس کی عملی تفسیر تھی۔

اسماعیل بن حمادؒ راوی ہیں کہ امام محمدؒ اپنے استاذ امام ابو یوسفؒ کی خدمت میں درس کے لیے صبح پہنچ جایا کرتے تھے، ایک روز تشریف لائے اور ہم لوگ مسائلِ زیرِ درس میں بحث و گفتگو کر رہے تھے کہ امام ابو یوسفؒ نے ان مسائل میں سے جو ان کے آنے سے پیشتر پڑھائے جا چکے تھے ایک مسئلہ پر ان سے سوال کیا، امام محمدؒ نے جواب دیا مگر یہ جواب اس درس کے خلاف تھا جو ابھی امام ابو یوسفؒ دے چکے تھے چنانچہ امام ابو یوسفؒ نے کہا ”تم غلط کہتے ہو مسئلوں نہیں ہے“ امام محمدؒ نے جواب دیا ”میں نے جو کچھ عرض کیا مسئلہ اسی طرح ہے اور جس طرح آپ نے ارشاد فرمایا ہے اس طرح نہیں ہے“ بڑی دیر تک شاگرد (امام محمدؒ) اور استاذ (امام ابو یوسفؒ) میں اسی طرح رد و کد اور مباحثہ ہوتا رہا، یہاں تک کہ اصل کتاب طلب کر لی گئی تو اس میں جواب وہی نکلا جو امام محمدؒ

کہہ رہے تھے یہ دیکھ کر امام ابو یوسفؒ نے فرمایا:-

هكذا يكون الحفظ له | حافظہ تو ایسا ہی ہوتا ہے۔

امام محمدؒ اور امام ابو یوسفؒ
کا ایک علمی مباحثہ

انہوں نے اپنی صوابدید کے مطابق جواب مرحمت فرمایا، اس کے بعد میں نے وہی مسئلہ امام محمدؒ سے دریافت کیا تو انہوں نے جو جواب دیا وہ امام ابو یوسفؒ کے جواب سے مخالفت تھا، امام محمدؒ نے اپنے جواب کے بارے میں دلائل بھی بیان فرمائے۔ تو میں نے انکی خدمت میں عرض کیا حضرت! امام ابو یوسفؒ تو اس مسئلہ میں آپ سے مختلف ہیں، کیا بہتر ہوتا کہ آپ دونوں جمع ہو کر اس مسئلہ پر افہام و تفہیم سے کام لیتے تو اصل حقیقت کی تکمیل بھی ہو جاتی۔ چنانچہ دونوں مسجدیں گئے اور مسئلہ مذکورہ پر گفتگو شروع کر دی اور باہمی سوال و جواب اور بحث و مناظرہ شروع ہوا، ابتداء میں تو قدرے بات سمجھ آ رہی تھی مگر اس کے بعد دونوں حضرات کا باہمی تکلم اور علمی مباحثہ اس قدر غامض اور دقیق پہلوؤں پر حاوی تھا کہ ہم ان کی آواز تو سنتے تھے مگر بات نہیں سمجھتے تھے ۲

امام ابو یوسفؒ کی شہادت کہ
ہما محمدؒ سب سے بڑے عالم ہیں

مجھے دیکھ کر فرمایا: کیوں معنی آجکل تم کس کے دامن علم سے وابستہ ہو؟ میں نے جواب میں عرض کیا: امام محمد بن الحسنؒ کے دامن علم سے وابستہ ہوں؛ امام ابو یوسفؒ نے فرمایا:-

الزومه فانه اعلم
الناس ۳

رہاں ہاں ہاں ان کے دامن سے چمٹے رہو کہ
آجکل وہ سب سے بڑے عالم ہیں۔

کچھ عرصہ بعد پھر میری امام ابو یوسفؒ سے ملاقات ہوئی تو انہوں نے مجھ سے سوال کیا: "آج کل تم کس سے فیضِ علمی حاصل کر رہے ہو؟" میں نے عرض کیا: "بس امام محمدؒ سے" یہ سنکر امام ابو یوسفؒ نے فرمایا بہت اچھا کر رہے ہو۔

الزّمه فانہ من اعلم
الناس لہ

ان کے دامن سے چمٹے رہو وہ بلند مرتبت
عالموں میں سے ایک ہیں۔

ان دونوں ملاقاتوں میں امام ابو یوسفؒ نے امام محمدؒ کے بارے میں جو الفاظ استعمال کیے ہیں ان میں فرق ہے، پہلی مرتبہ انہیں سب سے بڑا عالم قرار دیا اور دوسری مرتبہ بڑے عالموں میں ایک انہیں بھی مانا ہے۔ رائے کی اس تبدیلی کا سبب شاید منصبِ قضا سے متعلق دونوں بزرگوں کی بے لطفی تھی۔

دو نونوں کے درمیان بے لطفی اور بد مزگی کے
واقعات میں بعض مؤرخین اور تذکرہ نگاروں
نے تحقیق اور معیار کی کسوٹی پر پرکھے بغیر

مسندِ قضا کے مقابلہ میں امام محمدؒ
کو مسندِ علم زیادہ عزیز سمجھتی

زیب داستان کے لیے خوب بے سرو پا روایات اور حکایات بیان کی ہیں، مگر واقعہ ایسا نہیں ہے جیسے لوگ بیان کرتے ہیں۔ دراصل بات یہ تھی کہ ایک مرتبہ عمالِ حکومت نے امام ابو یوسفؒ سے مشورہ کیا کہ رقبہ میں کس شخص کو قاضی مقرر کیا جائے؟ امام ابو یوسفؒ نے جواب دیا کہ: "میرے علم میں اس منصب کے لیے موزوں ترین آدمی صرف ایک ہی ہے اور وہ محمد بن الحسنؒ ہیں جو آج کل کوفہ میں مقیم ہیں، اگر میری اس رائے سے اتفاق ہو تو انہیں کوفہ سے بلا کر یہ منصب سونپ دیا جائے۔ چنانچہ امام محمدؒ کو کوفہ سے بغداد طلب کر لیا گیا، وہ جب بغداد تشریف لائے تو امام ابو یوسفؒ سے ملے اور سوال کیا کہ: "میں کس مقصد کے تحت طلب کیا گیا ہوں؟" امام ابو یوسفؒ نے بتایا کہ رقبہ میں قاضی مقرر کرنے کے سلسلے میں مجھ سے مشورہ کیا گیا، میں نے آپ کا نام دے دیا اور اس سے میرا مقصد یہ

تھا کہ خدائے عزوجل نے کوفہ اور بصرہ میں ہماری فقہ اور ہمارے علم کو اچھی طرح رائج اور شائع کر دیا ہے بلکہ سارے مشرق میں ہمارا علم پھیلا ہوا ہے، اب میری خواہش ہے کہ اس رقعہ کے ناجیہ میں بھی ایسا ہی ہو اور آپ کے ذریعے خدا ہمارے علم کو وسعت عطا فرمائے اور اس کے بعد پھر دوسرے مقامات پر بھی۔

امام محمدؒ نے امام ابو یوسفؒ کی باتیں سن کر فرمایا: ”مجھے تو اس کی کوئی آرزو نہیں“ امام ابو یوسفؒ نے کہا: ”لیکن آپ تو سرکاری طور پر بلائے گئے ہیں میں نے کب بلایا ہے؟ پھر دونوں سواری پر بیٹھ کر یحییٰ بن خالد برکی کی بارگاہ میں پہنچ گئے اور یحییٰ نے اسی مجلس میں امام محمدؒ کو رقعہ کا پروانہ قضا دے دیا۔ امام محمدؒ اور امام ابو یوسفؒ کے درمیان تلخی اور بد مزگی کا سبب یہی واقعہ تھا۔

ذہبیؒ نے بھی لکھا ہے کہ امام ابو یوسفؒ اور امام محمدؒ کے مابین تلخی کا اصل سبب جاہ و منصب نہ تھا بلکہ یہ تھا کہ امام محمدؒ جاہ و منصب کی طرف کوئی رغبت نہیں رکھتے تھے اور اس سے دور رہنا چاہتے تھے، وہ چاہتے تھے کہ اپنے علمی مشاغل جاری رکھیں، پڑھیں اور پڑھائیں، مسند قضا کے مقابلے میں انہیں اپنی مسند علم زیادہ عزیز تھی، وہ کسی قیمت پر بھی اس سے دستبردار ہونے کو تیار نہ تھے، وہ اپنے استاذ گرامی امام اعظم ابو حنیفہؒ کی طرح صرف علم اور تعلیم ہی کے لیے وقت رہنا چاہتے تھے لیکن ان کی یکسوئی میں امام ابو یوسفؒ حائل ہوئے اور رقعہ کے منصب قضا کے لیے ان کا نام حکومت کے سامنے پیش کر کے انہیں مسند علم سے دور کرنے کا سبب بنے، اس بات کا انہیں زندگی بھر صدمہ رہا اور جب تک زندہ رہے وہ اس زخم کی ٹیس محسوس کرتے رہے۔ یہی سبب تھا جس سے انہیں امام ابو یوسفؒ سے بے لطفی ہو گئی تھی ۲

۱۔ بلوغ الامانی ص ۳۷ امام سرخسیؒ نے ”سیر کبیر“ کی شرح میں یہ لکھ دیا ہے کہ امام محمدؒ نے اپنی کتاب میں امام ابو یوسفؒ کا نام تک لینا گوارا نہ کیا، یہ وہ زمانہ تھا جب دونوں حضرات کے درمیان نفرت جڑا پڑ چکی تھی اور جہاں کہیں امام محمدؒ امام ابو یوسفؒ سے روایت حدیث کے سلسلہ میں بے نیاز نہیں رہ سکتے تھے تو انہوں نے وہاں اخبار فی الثقہ (باقی حاشیہ ص ۲۱۵ پر)

اسلاف میں بہت سی ہستیاں ایسی ملیں گی جنہوں
علماء امراء کے دربار میں یا
امراء علماء کی چوکھٹ پر؟ قبول نہیں کیا اور نہ امراء اور سلاطین کی صحبت کو پسند کیا
 اس کی وجہ یہ تھی کہ بسا اوقات سلاطین اور ارکانِ دولت کے دباؤ سے انہیں ایسا کام کرنا
 پڑتا تھا جو ان کے ضمیر اور حمیتِ دینی کے خلاف ہوتا تھا، اس طرح ان کی زندگی کے سارے
 زہد و اتقا بہ پانی پھر جاتا تھا۔ امام ابو یوسفؒ نے کچھ خاص وجوہ کی بنا پر عہدہٴ قضاء قبول کر
 لیا تھا مگر امام محمدؒ، عبداللہ بن مبارکؒ اور امام زفرؒ حکومت سے کوئی تعلق قائم کرنا پسند
 نہیں کرتے تھے۔ آخر پر امام محمدؒ نے عہدہٴ قضاء قبول کر لیا تھا، اس میں زیادہ تر

(بقیہ حاشیہ ص ۲۱۶ سے) کہا ہے مگر علامہ زاہد الکوثریؒ نے سرخسی کی اس قسم کی روایات کو خرافات کا مجموعہ قرار دیا ہے اور لکھا
 ہے کہ ہمارے دل میں سرخسی کی غیر معمولی عزت اور وقعت ہے اس حقیقت سے کوئی بھی انکار نہیں کر سکتا اور نہ ہم کرنا چاہتے ہیں
 کہ وہ علم کا پہاڑ تھے، مسائل اور مباحثِ فقیہہ میں انہوں نے جس ذہانت و فراست، وسعتِ نظر، وسعتِ علم، بلند فکری اور رسائی
 ذہن کا ثبوت دیا ہے ان جیسی اعلیٰ اور ارفع شخصیت سے کسی طرح ممکن ہی نہ تھا کہ وہ ایسی بے بنیاد اور بے اصل بات درج کریں
 مگر امیر زنداں ہونے سے قبل انہوں نے یہ واقعہ کہاں پڑھا ہوگا یا سنا ہوگا جو ان کے ذہن میں چپک گیا اور دورانِ امیری یہ کتاب
 لکھواتے وقت تحقیق کیے بغیر نوکِ زبان پر آگیا۔ علامہ زاہد الکوثریؒ نے اس موقع پر خوب دلچسپ بات لکھی ہے کہ: "بات شاید یہ ہے
 کہ خدائے بزرگ و برتر کو یہ منظور ہی نہیں کہ اس کی کتاب (قرآن مجید) کے سوا کوئی اور کتاب غلطی سے محفوظ رہے جیسا کہ امام شافعیؒ
 نے ایک مرتبہ مزنیؒ سے فرمایا۔ واقعہ یہ ہوا تھا کہ مزنیؒ نے بار بار امام شافعیؒ کی خدمت میں ان کی کتاب "الرسالۃ" تصحیح و اصلاح
 کی غرض سے پیش کی۔ ہر مرتبہ امام صاحبؒ نے اس میں کچھ نہ کچھ تبدیلی کی۔ آخر ایک مرتبہ غصہ میں آکر ارشاد
 فرمایا: "ہٹاؤ! اللہ تعالیٰ کو شاید منظور ہی نہیں ہے کہ اس کی کتاب (قرآن مجید) کے سوا کوئی اور کتاب
 غلطی سے برآ ہو!"

یہی بات امام سرخسیؒ کی کتاب جو "سید کبیر" کی شرح ہے، کے بارے میں کہہ سکتے ہیں کہ خدا کو یہ
 منظور ہی نہیں ہے کہ قرآنِ کریم کے علاوہ کوئی اور کتاب غلطی سے پاک ہو۔ مزید تفصیل "بلوغ اللامانی" ص ۳۹۳-۳۹۴
 میں ملاحظہ فرمائیے۔

ان کے استاذ امام ابو یوسفؒ کا اشارہ تھا۔ امام ابو یوسفؒ امام محمدؒ کے استاذ تھے، وہ اپنے استاذ کا اجلال اور احترام حد درجہ ملحوظ رکھتے تھے، قضا کا منصب قبول کر لینے پر استاذ نے شاگرد کو مجبور کر لیا تھا۔ اور یہ اوائل کے زمانہ کا قصہ ہے جب رقبہ کی قضا کا منصب پیش کیا گیا اور بظاہر یہ کوئی معیوب بات نہ تھی، پھر بھی امام محمدؒ کی طبعی افتاد اور قضا و منصب سے نفرت و فرار کے خلاف تھی جو دونوں کے درمیان طویل رنجش کا سبب بنی کیونکہ امام محمدؒ کو عہدہ قضا حد درجہ ناگوار تھا، وہ مسند علم ترک کر کے مسند قضا پر آنا پسند نہیں کرتے تھے کہ اس سے مجلس علمی کی رونق ماند پڑنے کا اندیشہ تھا، وہ ارباب عدالت کے سربراہ تو بنا دیئے گئے مگر وہ اپنی فطری افتاد اور طبعی میلان کی بناء پر وہ اپنی ساری سرگرمیاں اپنے استاذ امام اعظم ابو حنیفہؒ کی طرح صرف نشر علم میں صرف کر دینا چاہتے تھے، وہ یہ بات سختی سے ناپسند کرتے تھے کہ علماء حکومت کے دست و بازو بنیں اور جاہ و منصب اختیار کریں، وہ اسے علم کی توہین سمجھتے تھے کہ علماء امیر و وزیر اور سلطان کے دربار میں جائیں اور ان کے احکام و فرامین کی متابعت کریں ان کے نزدیک خود بارگاہ علم و اجلال کا تقاضا یہ تھا کہ وہ وقت کے حکمران، ملوک و سلاطین، امراء اور وزراء سر جھکا کر حاضر ہوں اور اس طرح علم کی خدمت میں عقیدت اور خراج تحسین پیش کریں۔

لے مگر اس سے یہ بات تو صاف ظاہر ہے کہ امام ابو یوسفؒ کس قدر اپنے شاگرد امام محمدؒ پر شفیق تھے، ان کی ترقی کے خواہاں اور ان کی فلاح و بہبود کے لیے کوشاں تھے۔ اس سے اصل مقصد امام ابو یوسفؒ کا یہ تھا جیسا کہ انہوں نے دوران گفتگو میں بھی فرمایا تھا کہ اس طرح امام محمدؒ کے علم و فضل سے لوگ مستفید اور متمتع ہوں گے، ان کا علم نئے نئے ناجیوں اور گوشوں میں پہنچے گا۔ ۲۔ یہ ساحل فرات کا ایک شامی شہر ہے، حلب سے چار دن کی راہ پر واقع تھا، تجارت کا بڑا مرکز تھا۔ طبری نے لکھا ہے کہ بغداد میں ہارون رشید کی طبیعت اچھی نہیں رہتی تھی حتیٰ کہ اس وجہ سے اپنے دادا کے بسائے ہوئے شہر کو وہ بخارا کہتا تھا اس لیے ہارون زیادہ تر رقبہ میں ہی رہتا تھا، بعضوں نے اس کی شکایت بھی کی تو ہارون نے معذرت کرتے ہوئے کہا کہ بلاشبہ بغداد میرے باپ دادا کی جگہ ہے اور مجھے اس سے نفرت نہیں ہے لیکن میں نے شام کے قریب رقبہ کو اس لیے پسند کیا ہے کہ شام ہی میں بنی امیہ کے شجر طلعہ کی جڑ ہے۔ ہارون کے عہد میں رقبہ کو چونکہ بہت اہمیت حاصل ہو گئی تھی اس لیے خصوصی طور پر اس شہر کا قاضی ہارون نے ایک ایسے شخص کو مقرر کیا جس کا درجہ علم و فضل اور تمام دوسرے مقامات میں قاضی ابو یوسفؒ کے بعد امام ابو حنیفہؒ کے شاگردوں میں دوسرے درجہ پر تھا۔

جب علماء اور قضاة خلیفہ وقت کی چشم و ابرو کا اشارہ پا کر
 خدا کو فراموش کر کے اور موت سے بے خوف ہو کر شرع
 امام محمدؒ کا نعرہ مستانہ اسلامی کے خلاف فتوے دے رہے تھے اور ان کے

زبانیں ہارون کے سامنے اظہار حق کے لیے گنگ تھیں، وہ صرف امام محمدؒ ہی تھے جنہوں نے
 بغیر کسی جھجک، کسی تامل اور کسی رعب و دہشت کا اظہار کیے بغیر صاف کہا اور بر ملا کہا کہ اے
 خلیفہ! تو جو کچھ کر رہا ہے اور کرنا چاہتا ہے شرع اسلامی اس کی تائید ہرگز نہیں کرتی، تیرا اقدام
 شرع اسلامی کے یکسر منافی ہے۔ اور پھر اس حق گوئی کی پاداش میں امام محمدؒ نے بارگاہ خلافت
 کا معتوب ہونا بڑی بشاشت اور جرأت سے گوارا کیا۔

قصر یہ بیان کیا جاتا ہے کہ جب امام ابو یوسفؒ وفات پا گئے تو ان
 تاریخچی پس منظر کے بعد قاضی القضاة کا منصب ابو بختری کو دے دیا گیا، انہوں نے
 امام محمدؒ کو قضا سے معزول کر دیا اور فتویٰ دینے کی پابندی لگوا دی، اس کا پس منظر مختلف
 کتابوں میں تذکرہ نگاروں نے قدرے الفاظ کے اختلاف کے ساتھ ایک ہی نقل کیا ہے
 علامہ زاہد الکوثریؒ نے زیادہ تفصیل سے لکھ دیا ہے کہ امام محمدؒ کو جس جرم کی اس قدر سخت سزا
 دی گئی وہ ان کی حق گوئی، عزیمت اور احقاق حق کا بے مثال تاریخچی کردار تھا۔ ہوا یوں کہ
 یحییٰ بن عبد اللہ طابریؒ کو خلیفہ نے امان دے دی، یحییٰ طابری خلیفہ کی اس امان سے مطمئن ہو کر
 بے خطر آگے تو انہیں گرفتار کر لیا گیا اور امان توڑ کر اس بے چارے کے لیے قتل کا حکم
 صادر کر دیا گیا۔ ابو بختری نے جو امام ابو یوسفؒ کے بعد قاضی القضاة بنا دیئے گئے تھے، انہوں

لے وہب بن وہب ابو بختری موجودہ دور کے بیورو کریٹس اور نوکر شاہی کی طرح شاہ مرضی کا آدمی تھا۔ ہارون جب
 کسی کام کو کرنا چاہتا اور اس کے جواز یا عدم جواز میں اس کو شبہ ہوتا تو قاضی وہب اس موقع پر یہ کرتا کہ اسی وقت اپنے
 دماغ سے تراش کر ایسی حدیث ہارون کو سنا دیتا جس سے اس فعل کا جواز ثابت ہو۔ لکھا ہے کہ ایک روز ہارون بغداد
 میں بوترار ا رہا تھا، اتنے میں قاضی وہب بھی آگئے۔ ہارون نے پوچھا کیا بوتر بازی کے بارے میں کوئی روایت آپ کے پاس
 ہے؟ بے محابا اس شخص نے کہنا شروع کر دیا: مجھ سے ہشام بن عروہ نے روایت بیان کی ہے کہ ہشام سے ان کے والد
 (باقی حاشیہ ص ۲۱۸ پر)

نے نقصِ امان کا فتویٰ دے دیا۔

امام محمدؒ کی دیانتداری اور حرأتِ حق گوئی!

مگر امام محمدؒ جنہوں نے عہدہ قضا ہا دلِ خواستہ قبول کیا تھا اور ان کی خواہش کو اس میں ذرہ بھی دخل نہ تھا، اس لیے وہ جب تک اس عہدہ پر فائز رہے بڑی دیانت داری سے بلا کسی رعایت کے اس کے فرائض سرانجام دیتے رہے، انہوں نے کبھی بھی اپنے فیصلے میں خلیفہ وقت یا ارکانِ دولت کی پرواہ نہیں کی۔ چنانچہ ان کے قاضی ہونے کے کچھ عرصہ بعد جب یحییٰ طالبیؒ کی امان کا قصہ دربار میں پیش ہوا تو امام محمدؒ نے بغیر کسی لالچ اور

(بقیہ حاشیہ ۲۱۷ سے) عروہ سے روایت کرتے تھے کہ حضرت عائشہ صدیقہؓ نے ان سے یہ بیان کیا کہ رسول اللہ صلی اللہ علیہ وسلم بھی کبوتر بازی کرتے تھے، (خطیب جلد ۸ ص ۲۵۳) — بعض اوقات ایسی صورتیں بھی پیش آتی تھیں کہ وقتی ضرورت سے قاضی وہب کوئی حدیث گھڑ کر بیان کر دیتے لیکن دروغ گو را حافظہ نباشد“ بعد میں بھول جاتے تھے۔

لے اسی زمانے میں جب امام محمدؒ رقبہ کے قاضی تھے حکومت عباسیہ کے لیے ایک نئے خطے نے ولیم کے کوہستانوں سے سر اٹھایا وہ یحییٰ بن عبداللہ جو نفس زکیہ کا بھائی تھا اور اس کی مہم کی ناکامی کے بعد مختلف علاقوں میں روپوش ہوتے ہوئے بالآخر ولیم پہنچا اور بتدریج اس علاقے میں ایسا اقتدار حاصل کر لیا کہ عباسی حکومت اب اس سے اغماز اختیار نہیں کر سکتی تھی اور ہارون ان کی قوت سے اتنا متاثر ہوا کہ فضل بن یحییٰ برمکی کو ۵۰ ہزار کی فوج دے کر اس کے مقابلہ کے لیے بھیج دیا، فضل نے وہاں کے بڑے بڑوں میں کافی رقم تقسیم کی اور مذاکرات کر کے یحییٰ کو اس پر آمادہ کر لیا کہ ان کو خود ہارون رشید اپنے ہاتھ سے امان لکھ کر بھیج دے گا تو میں خود کو فضل کے حوالے کر دوں گا۔ ہارون کو اطلاع ہوئی اُس کی تودل کی یہی مراد تھی، ہارون رشید نے امان نامہ لکھا اور سربر آوردہ بزرگوں کے دستخطوں سے مزین کر کے بیش بہا تحفوں اور ہدایا کے ساتھ فضل کے پاس روانہ کر دیا، یحییٰ نے خود کو فضل کے حوالے کر دیا، فضل نے بیحد تعظیم اور اکرام کیا، خود ہارون نے بڑی گرم جوشی سے ان کا استقبال کیا اور ان کی ساری ضرورتوں کی خود براہ راست نگرانی کرتا تھا، لیکن بعد میں کچھ

دراندازوں کی دیسہ کاریوں سے ہارون کی طبیعت یحییٰ کی طرف سے بتدریج بدل گئی، پھر اس کے ساتھ کیا کچھ کیا؟ یہ بڑی طویل داستان ہے، اس کی ایک جھلک ہم نے اوپر کے واقعات میں درج کر دی ہے البتہ نفس زکیہ مرحوم اور ان کی تحریک اور انقلابی پروگرام کے بارے میں احقر نے اپنی کتاب ”دفاع امام اعظم ابوحنیفہؒ، باب ۱۱ میں تفصیل سے مضمون لکھ دیا ہے، شائقین اس کا تاریخی اور تفصیلی پس منظر وہاں دیکھ لیں۔

خوف لومر لائم کے اظہارِ حق میں کوئی باک محسوس نہیں کیا۔۔۔ خود بیان فرماتے ہیں کہ: ”جب خلیفہ ہارون رشید رقبہ میں آیا تو امام محمدؑ کہتے ہیں کہ اس نے مجھے طلب کیا، میں اس کی خدمت میں حاضر ہوا خلیفہ کے دربار میں حسن بن زیاد، ابوالنختری وہب بن وہب رجو امام ابویوسفؑ کے بعد قاضی القضاة بنائے گئے تھے پہلے سے حاضر تھے خلیفہ نے استفتاء (اور اصل غرض اس کی تائید مطلوب تھی) کی صورت میں وہ امان نامہ ہمارے سامنے پیش کر دیا جو اس نے یحییٰ طالبی کو عطا کیا تھا، خلیفہ نے یہ امان نامہ سب سے پہلے میری طرف بڑھایا۔

میں نے اسے پڑھا تو خلیفہ کو (بھری مجلس میں) خدا

امن معاہدہ کی شرعی حیثیت

سے اور یومِ آخرت سے ڈرایا اور انہیں واضح طور پر بتا دیا کہ یہ امان موکد ہے، کسی بھی حیلہ اور بہانہ سے اس کا توڑنا از روئے شریعتِ اسلامیہ ناجائز اور نادرست ہے اور اس کی پابندی خلیفہ کے لیے ضروری ہے۔ تو خلیفہ امام محمدؑ سے جھگڑنے لگا وہ یحییٰ کے گزشتہ باغیانہ عمل کو پیش کر کے ان کو مجرم قرار دینا چاہتا تھا۔ غالباً اسی کا جواب تھا جو امام محمدؑ نے ہارون سے کہا: ”میں پوچھتا ہوں کہ حکومت سے باغی ہو کر جن لوگوں نے جنگ کی ہو لیکن بعد کو تائب ہو جائیں اور انہیں امان دے دی جائے تو کیا کیا وہ محفوظ اور مامون نہیں ہو جائیں گے؟“

امام محمدؑ اظہارِ حق میں خلیفہ کے جاہ و جلال کے بجائے اللہ تعالیٰ کی عظمت و جلال پر نظر کیے ہوئے تھے ورنہ خلیفہ کی تلواریں چمک رہی تھیں، جلا و اشارے کے منتظر تھے۔ نطع یعنی

اے نطع! چمڑے کے فرش کو کہتے ہیں، اس چمڑے پر اس شخص کو بٹھادیتے تھے جسے قتل کرنا مقصود ہوتا تھا تاکہ خون کے چھینٹے زمین پر نہ پڑنے پائیں کیونکہ یہ بات منجوس سمجھی جاتی تھی اور خیال یہ تھا کہ اگر مقتول کے خون کے چھینٹے زمین پر پڑیں گے تو وہ بادشاہ ختم ہو جائے گا، اس کی بادشاہت مٹ جائے گی لہذا نطع یعنی چمڑے کے ایک چوڑے فرش پر مقتول کو بٹھاتے تھے تاکہ گردن مارنے کے بعد خون کا جو فوارہ بھی اس کی گردن سے ابلے اس کا ایک قطرہ بھی زمین پر نہ گرنے پائے۔

چمڑے کافر ش بچھا دیا جا چکا تھا اور جلا دبر نہ تلواریں لیے اس کے سر پر کھڑے کر دیئے گئے تھے گویا اس انداز سے سب کو یہ بتایا جا رہا تھا کہ یحییٰ طالبی کا انجام تو سب دیکھ رہے ہیں جو اس کی تائید کریں گے وہ بھی اس انجام کے لیے خود کو تیار کر لیں، ادھر یحییٰ کی زبان پر ایک ہی جملہ تھا کہ یہ دیکھو خلیفہ ہارون ہے جس نے مجھے پہلے امان دی تھی اور اب خود اسے توڑ کر مجھے قتل کر رہا ہے۔

ایک دوسری روایت میں ہے کہ جب امام محمد نے
 خلیفہ ہارون رشید کے سامنے صحتِ امان کا فتویٰ دے
 دیا اور اسے امان شکنی سے روکا، خدا اور یومِ آخرت کا

کرہ ارض کے سب سے
 بڑے فقیہ کا فتوے

ڈر سنا یا، اور ابو النختری نے امان شکنی کا فتوے دے دیا اور خلیفہ کو مشورہ دیا کہ یحییٰ کی گردن اڑا دے۔ تو اس وقت یحییٰ طالبی قطع پر بیٹھے ہوئے تھے اور خلیفہ سے کہہ رہے تھے، اے امیر المؤمنین! محمد بن الحسن کے فتوے پر غور کیجئے جو فقہ میں اپنا ایک مقام رکھتے ہیں وہ اس امان کی صحت کا فتویٰ دے رہے ہیں جو آپ نے دی تھی، ابو النختری کے فتویٰ پر آپ کیوں دھیان دے رہے ہیں بھلا یہ کیا جانے کہ فقہ کیا ہے اور فتویٰ کسے کہتے ہیں؟ اس کا باپ تو مدینہ میں ڈھول بجایا کرتا تھا، ذرا اس کی پیٹھ کھول کر تو دیکھئے کوڑوں کے نشانوں سے بھری ہوئی ہے، مدینہ کے حمام کے سارے دلاک اس سے واقف ہیں اور اس وقت کرہ ارض کا سب سے بڑا فقیہ جو ہے آپ اس کے فتوے سے اعراض کر رہے ہیں؟

امام محمد راوی ہیں کہ میری گفتگو سن کر ہارون رشید برہم ہوا اور امان نامہ میرے ہاتھ سے چھین کر لے لیا اور حسن بن زیاد کی طرف بڑھا دیا، حسن بن زیاد نے پڑھا اور کمزور الفاظ میں اور اس قدر لپست آواز اور آہستہ سے اپنی رائے ظاہر کی کہ مجھے شبہ ہے کہ وہ سنی بھی جاسکتی تھی یا نہیں، بہر حال انہوں نے صرف اتنا کہا کہ: "ھذا امان لہ یہ امان ہے"

لہ اخبار ابی خنیفہ واصحابہ بلصیری ص ۱۲۷ ۱۲۸ ایضاً ص ۱۲۶

تو کر شاہی کا ظالمانہ کردار | ہارون رشید نے وہ امان نامہ حسن بن زیاد سے چھین لیا اور قاضی ابوالبختری کی طرف بڑھایا، ابوالبختری نے پڑھا

اور پڑھ کر کہنے لگا، یہ یحییٰ طالبی نہایت برا شخص ہے نہ رعایت کا مستحق ہے نہ امان کا، اس نے نظم اور امن مملکت کو درہم برہم کرنے کی کوشش کی، اس نے مسلمانوں کا خون بہایا، اس عداوت نے یہ کیا اور وہ کیا وغیرہ، لہذا یہ ہرگز امان کا مستحق نہیں ہے۔ یہ کہہ کر جوش و فدا داری میں ابوالبختری نے اپنے موزے میں ہاتھ ڈالا، میں دیکھ رہا تھا کہ اس نے موزے سے چھری نکالی پھر اس چھری سے امان نامہ قطع کر دیا اور امان نامہ کے وہ کٹے ہوئے ٹکڑے خادم کے حوالے کر دیئے، پھر خلیفہ ہارون رشید کی طرف متوجہ ہو کر کہنے لگا، اس شخص کو قتل کر دیجئے اس کا خون میں اپنی گردن پر لیتا ہوں، اس واقعہ (یحییٰ کے قتل) کے بعد مجلس برخاست ہو گئی اور ہم اٹھ آئے۔

امام محمد کا ہارون رشید سے مناظرہ | ہلال بن یحییٰ کے واسطے سے طحاوی نے مذکورہ واقعہ میں اس قدر اضافہ نقل کیا ہے کہ

ہارون رشید امام محمد کی طرف متوجہ ہوا اور ان سے کہا بے شک یہ امان نامہ ہے لیکن میں نے اسے نہیں لکھا ہے میں نے تو فقط ایک آدمی کو حکم دیا اس نے لکھ دیا۔ امام محمد نے ہارون رشید کی اس بات کے جواب میں کہا کہ اگر واقعی یہ صورت مسئلہ کسی عام شخص کے ساتھ پیش آئے تو وہ حانت نہیں ہو گا جب تک کہ خود اس کا ارتکاب نہ کرے لیکن اگر سلطانِ دوراں یا حاکم وقت ایسا کرے تو وہ از روئے شرع حانت قرار پائے گا کیونکہ لکھنے والا تعمیل حکم پر مجبور تھا لہذا اس کی ذمہ داری سلطان یا حاکم ہی پر ہوگی۔ اس کے عکس ایک عام آدمی اگر کسی شخص سے لکھنے

۱۔ طبری جلد ۵ صفحہ ۲۷۰ مگر علامہ مناظر حسن گیلانی کی رائے یہ ہے کہ امام محمد کے فتوے کے وجہ سے ہارون رشید کو یحییٰ اطلبی کے قتل کی ہمت نہ ہو سکی۔ خطیب نے ہارون رشید کے یہ الفاظ بھی نقل کیے ہیں "خدا کی قسم! اگر میرے نزدیک اس شخص کا قتل جائز ہوتا تو میں ضرور اس کی گردن اڑا دیتا، اور میں قسم کے ساتھ یہ کہتا ہوں کہ میں نے نہ اس کو زہر خود پہلایا ہے نہ کسی دوسرے سے پلویا ہے۔ (خود طبعی موت سے فوت ہوا)۔ (تاریخ بغداد جلد ۴ ص ۱۱۱)

کو کہے تو وہ مجبور نہیں ہے، اسے اختیار ہے جی چاہے تو لکھ دے یا نہ لکھے لیکن سلطان اور حاکم کی بات تو نہیں ٹالی جاسکتی۔

امام محمد کی حق گوئی اور ہارون رشید کی ہاتھ پائی | امام محمد کی یہ تقریر سن کر خلیفہ غضبناک ہو گیا اور اس نے پھر

جو کچھ امام محمد کے ساتھ کیا تاریخ نے اسے بھی محفوظ کر لیا ہے۔ لکھا ہے کہ ہارون رشید نے امام محمد کو غصہ کی نگاہ سے دیکھا اور کہا: "تم ہی جیسے لوگوں سے شرہ پاپا کر یہ لوگ بغاوت پر آمادہ ہوتے ہیں۔" اور آپ سے باہر ہو گیا، دوات جو سامنے رکھی ہوئی تھی اٹھا کر امام محمد کے منہ پر ہارون رشید نے دے ماری جس سے ان کا چہرہ زخمی ہو گیا۔

فتویٰ اور مسائل کے بیان پر پابندی | بہر حال بات ختم ہو گئی، امام محمد گھر واپس لوٹے، خلیفہ کا قاصدان کے پاس حق گوئی

کی پاداش میں خلیفہ کا پیغام لایا کہ: "امیر المؤمنین نے حکم صادر فرمایا ہے کہ اب آپ آئندہ کے لیے فتویٰ نہ دیں اور نہ کوئی مسئلہ بیان کریں۔" امام محمد خلیفہ کے حکم کی تعمیل پر مجبور تھے فتویٰ دینا اور مسائل بیان کرنا چھوڑ دیا۔

امام محمد پر شاہی عتاب | محمد بن سماعہ کی روایت ہے کہ یحییٰ طالبی کے واقعہ کے بعد امام محمد خلیفہ کے معتوب قرار پائے، فتویٰ نویسی اور مسائل کے جوابات بیان کرنے

سے روک دیئے گئے، قہر شاہی کے ایک مکان میں نظر بند کر دیئے گئے، اور اس پر سزا دیہ کہ خلیفہ نے حکم دے دیا کہ امام محمد کی کتابوں کی ثوب اچھی طرح چھان بین کی جائے، اسے یہ خطرہ تھا کہ کہیں امام محمد کی کتب میں ایسا مواد تو نہیں ہے جو طالبین (یعنی اولاد علیؑ) کو بغاوت اور خروج پر آمادہ کرے۔

امام محمد نے ابن سماعہ سے جو اس نازک گھڑی میں ان کے ساتھ تھے، خود ان کی

روایت کے مطابق ان سے کہا ”جدی کرو! قبل اس کے کہ میں یہاں سے روانہ ہوں تم میری قیام گاہ پر پہنچ جاؤ اور میری کتابوں کی اچھی طرح محافظت اور نگہبانی کرو، کہیں ایسا نہ ہو کہ یہ لوگ میری کتابوں میں ایسی باتیں شامل کر دیں جو ان میں نہیں ہیں؛ ابن سماعہ کہتے ہیں کہ میں نے اس ارشاد کی تعمیل کی اور ان کی کتابوں کی خوب اچھی طرح چھان بین کی کہ آیا خلیفہ ہارون رشید کے نقطہ نظر سے ان کتابوں میں کوئی بات تو نہیں ہے جو واقعی قابل اعتراض ہو اور کسی نئی آفت کا سبب بن جائے۔

امام محمدؐ کے کتب خانہ کو خوب اچھی طرح کھنگال ڈالنے کے بعد بھی مجھے کوئی ایسی چیز نہیں ملی، البتہ ایک مجموعہ نظر آیا جو حضرت علیؑ کے فضائل پر مشتمل تھا، اسی اثنا میں خلیفہ ہارون رشید کے لوگ آگئے، انہوں نے بھی امام محمدؐ کے کتب خانہ کو خوب اچھی طرح الٹا پلٹا، جب فضائل کے اس مجموعہ پر ان کی نظر پڑی تو اسے اٹھا کر خلیفہ کی خدمت میں لے گئے، ہارون رشید نے اس مجموعہ پر نظر ڈالی تو کہا ”ہمارے پاس اس سے بھی زیادہ مواد موجود ہے“

اصحیحی نے عبداللہ بن عبدالرحمن سے
احسائل ندامت اور مقام عزیمت | روایت نقل کی ہے کہ: خلیفہ کے

دربار میں جب صحیحی طالبی کی امان کا مسئلہ درپیش تھا، اس موقع پر میں بھی وہاں موجود تھا، امام محمدؐ کی جرأت و حق گوئی، شجاعت و اعلاء کلمۃ اللہ اور خلیفہ ہارون رشید کی کیفیت دیکھ رہا تھا، جب امام محمدؐ خلیفہ کے دربار سے باہر آئے تو میں نے دیکھا وہ رونے لگے اور شدت گریہ سے ان کی عجیب حالت ہو گئی، میں نے امام محمدؐ سے عرض کیا اے ابو عبداللہ! آپ کیوں رو رہے ہیں؟ کیا آج کے الم انگیز حادثہ کے باعث۔ الم انگیز حادثہ سے میری مراد یہ تھی کہ امام محمدؐ نے بڑی جرأت کے ساتھ خلیفہ ہارون کی مرضی کے خلاف فتویٰ دیا تھا تو ہارون نے انہیں تند و تیز نظروں

سے دیکھا اور غضبناک انداز سے کہا: تمہارے اس فتوے سے اس باغی کا حوصلہ بڑھے گا اور اس کی مثال دیکھ کر دوسرے باغی بھی ہم پر خروج اور چڑھائی کریں گے یا اور اس سوال کے جواب میں امام محمدؒ کا گریہ اور بھی زیادہ شدید ہو گیا، آنسو بہہ بہہ کر ان کے چہرے اور لباس پر گر رہے تھے۔ انہوں نے کہا نہیں خدا کی قسم! خلیفہ کے اس طعن، اس ناز، بیارویہ اور برتاؤ پر جو اس نے میرے ساتھ برتا مجھے رونا نہیں آ رہا ہے۔ میں نے پوچھا آخر پھر اس گریہ کا سبب بھی تو کچھ ہوگا؟ امام محمدؒ نے ارشاد فرمایا: "میں چوٹ کی وجہ سے نہیں رورہا، میں اپنی ایک بہت بڑی کوہ ہمتی اور تقصیر پر رورہا ہوں" میں نے عرض کیا آپ سے کون سی کوتاہی ہوئی؟ امام محمدؒ نے روتے ہوئے فرمایا: "مجھ سے قصور یہ ہوا کہ میں اُس مقام پر فائز ہو سکتا تھا جس پر آج خدا کی اس زمین پر کوئی نہیں، لیکن افسوس وہ نادر موقع میرے ہاتھ سے جاتا رہا" میں نے عرض کیا اس سے آپ کا مطلب کیا ہے؟ کس مرتبہ کی طرف آپ اشارہ کر رہے ہیں؟ امام محمدؒ نے بڑے ارمان اور حسرت کے ساتھ کہا: "جب قاضی ابوالخزری نے یحییٰ طابلی کے قتل کا فتویٰ دیا تھا اور ہارون رشید کو از روئے شریعت امان شکنی کی اجازت دی تھی تو مجھے اس سے پوچھنا چاہیے تھا کہ تیرے اس قول کی بنیاد کیا ہے؟ اپنے قول کی تائید میں کوئی حجت بھی اپنے پاس رکھتا ہے؟ کیا تیرا یہ قول دلیل سے مدلل اور برہان سے مبرہن ہے؟ اگر ہے تو تیری دلیل اور برہان کیا ہے؟ مجھے اس وقت تک اس سے بحث کرنی چاہیے تھی جب تک اسے ساکت اور لا جواب نہ کر دیتا اور اس کے قول کا فساد ثابت نہ کر دیتا، لظاہر یہ ندامت تھی، کوتاہی اور تقصیر کا اعتراف تھا مگر درحقیقت یہ عزیمت کا وہ بلند مقام ہے جو امام محمدؒ جیسے ازلی منتخبوں اور نیک نختوں کو ہی حاصل ہو سکتا ہے۔

اتفاق سے کچھ عرصہ کے بعد امام جعفر
 ہارون رشید کی والدہ نے امام محمدؒ کی رہائی
 (ہارون رشید کی والدہ) نے ایک
 فتویٰ اور بیان مسائل کی سفارش کی
 وقف قائم کرنے کا ارادہ کیا وہ اس

بیجی بن صالح الوحاظیؒ کی روایت ہے کہ ایک مرتبہ حضرت امام محمدؒ کے ساتھ مجھے حج کرنے کا موقع ملا، جب ہم منیٰ میں پہنچے تو میں نے اچانک امام ابو الہیثم الواسطیؒ سے حضرت خالد بن عبداللہؒ کو دیکھا تو ان کی مجلس میں حاضر خدمت ہوا، ان کی علمی شہرت اور دینی عظمت کے پیش نظر بہت سے اصحاب حدیث جمع ہو گئے اور انبوء عظیم بن گیا اور اس مجمع اور انبوء کے لوگوں کی باتوں سے انہیں تکلیف پہنچی اور فرماتے لگے۔ اگر ان لوگوں سے کسی فقہی مسئلہ کے بارے میں دریافت کیا جاتا تو کوئی جواب نہ بن پڑتا۔ میں خاموش نہ رہ سکا، عرض کیا حضرت! خدا تعالیٰ آپ کا بھلا کرے، سوال کیجئے ممکن ہے کہ اس گروہ میں کوئی ایسا آدمی بھی ہو جو ہر سوال کا شافی جواب دے سکے۔ چنانچہ انہوں نے ایک مسئلہ کے بارے میں دریافت کیا تو میں نے فوراً اس کا جواب عرض کر دیا۔ تو انہوں نے میرے جواب کو بیحد پسند کیا اور ارشاد فرمایا۔

ممن علمت هذا؟ | عزیز! یہ علم تم نے کس سے سیکھا ہے۔

میں نے جواب میں عرض کیا۔

امام محمدؒ سے، جنہوں نے آپ کے ساتھ ہی توجج کیا ہے۔

من محمد بن الحسن و هو حاج معك له

یہ شکر امام الہیثمؒ نے فرمایا عزیز! جب مراسم حج سے فراغت ہو جائے تو مجھے امام محمدؒ کی خدمت میں لے چلنا۔ چنانچہ حج سے فراغت کے بعد میں امام ابو الہیثمؒ کو امام محمدؒ کی خدمت میں لے گیا۔ جب امام محمدؒ نے انہیں اپنی مجلس میں آتے ہوئے دیکھا تو پیشوائی کے لیے اٹھ کھڑے ہوئے اور ان کی شایان شان تعظیم و تکریم کی، حکومت وہ تھیں جو دولت و منصب اور فوج و لشکر کے زور سے کی جائے، فوج اور پولیس کے سہارے قائم رکھی جائے، حکومت وہ ہے جو بغیر کسی لشکر و سپاہ کے لوگوں کے دلوں پر کی جائے، جو کبھی بھی زوال آشنا نہ ہو جس سے کسی کو اندیشہ بھی نہ ہو، شہنشاہیت

اور جلال و عظمت تو امام محمدؑ کی تھی کہ امام ابوہاشمؑ جیسا عظیم شخص خود چل کر ان سے ملنے کے لیے ان کی خدمت میں حاضر ہوئے۔

بشر بن ولید نے امام محمدؑ کے تلامذہ کے
سوالات سے تنگ آ کر حلقہ افادہ ترک کر دیا
عباسیوں کے دورِ خلافت
میں ذمیوی ترقی، وسعتِ سلطنت
اور عروجِ کمال اپنے آخری نقطہ

پر پہنچ چکا تھا مگر دینی زوال سے اس کی جڑیں کھوکھلی ہو رہی تھیں۔ اور تو اور علماء تک کا یہ حال تھا کہ قرب سلطان کے لیے بیتاب رہتے تھے، دربارِ خلافت میں پہنچنے کے بعد ان کی زبان بدل جاتی تھی، علماء و جانشینِ رسولؐ ہوتے ہیں اور حق کی حمایت ان کا فریضہ منصبی ہوتا ہے، مگر بعض بد نصیب ایسے بھی تھے کہ زر و گوہر نے ان کی زبانیں خرید لی تھیں، قوت و شوکت نے انہیں مرعوب کر لیا تھا، تلوار کی چمک نے انہیں ضمیر فروشی اور حق فروشی پر مجبور کر لیا تھا۔ مگر اس دور میں کچھ ایسے لوگ بھی تھے جو جلالِ علم اور جمالِ کردار سے علماء حق کی تاریخِ دعوت و عزیمت کے تسلسل کو قائم رکھے ہوئے تھے، امام محمدؑ ان کے امام اور سرخیل ہیں جو قاضی القضاة کی مسند پر مسجد کی چٹائی والی مسند تدریس کو ترجیح دیتے تھے اور اس پر انہیں فخر و ناز ہوا کرتا تھا۔

حمید ابو العباسؑ کی روایت ہے کہ بغداد میں جمعہ کے روز مسجد میں حلقہ درس ہوا کرتا تھا۔ اُس وقت کے مشہور عالم اور مقبول مدرس علامہ بشر بن ولیدؑ درس دیا کرتے تھے، حلقہ خوب جمار ہتا تھا، ان کی موجودگی میں طلبہ کسی دوسری جانب نگاہ اٹھانا بھی پسند نہیں کرتے تھے، ان کے درس و افادات کا یہ سلسلہ مسلسل اسی مسجد میں کافی عرصہ چلتا رہا اور ہم طلبہ اس میں باقاعدگی سے شریک ہو کر پورا استفادہ کرتے رہے کہ اچانک ایک روز امام محمدؑ رقعہ سے تشریف لائے، طلبہ میں بات مشہور ہو گئی، ہم ان کی خدمت میں حاضر ہوئے اور ان سے مسائل حاصل کرنے لگے، ان سے مسائل کی تعلیم حاصل کر کے بشر بن ولیدؑ کے پاس آئے اور پھر ان سے درس کے دوران سوالات کرتے، ہماری اس حرکت سے انہیں تکلیف پہنچتی، وہ اس پر برا مناتے اور ہمارے اس رویہ کو ناپسند کرتے تھے، لیکن

ب۔ یہ سلسلہ برابر جاری رہا تو انہوں نے اپنے حلقہٴ افادہ اور مجلسِ درس میں ناترک کر دیا۔
 طحاویؒ کی روایت ہے کہتے ہیں کہ میں نے ابن عمرؓ سے سنا، وہ کہہ رہے تھے کہ
 ایک روز میں نے بشر بن عبد الوہیدؒ کو دیکھا کہ وہ میرے والد کے پاس آئے اور امام محمدؒ کا
 ذکر نامناسب اور ناشائستہ الفاظ میں کرنے لگے، میرے والد نے ان سے کہا:-

لا تفعل یا ابا الولید! ثم قال له
 قد اعفانا الله عز وجل عن
 جوابہا لہ

ابو الولید! ایسی باتیں نہ کرو اور تمہیں اس
 پر خوش ہونا چاہیے کہ خدا تعالیٰ نے تمہیں
 جوابات دینے کی زحمت سے بچا لیا۔

یہ بشر بن ولید بھی مکتبہ حنفیہ کے ایک گوہر شب چراغ تھے، امام ابو یوسفؒ کے
 راوی تھے۔ یہ وہی بشر ہیں جن سے ابو یعلیٰ موصلیؒ نے امام ابو یوسفؒ کی کتابوں کی سماعت
 کی تھی، یہ امام ابو یوسفؒ کے بڑے چہیتے اور محبوب شاگرد تھے مگر امام محمدؒ کی توشان
 ہی نہ تھی۔

تحقیق اور تدقیق مسائل میں امام محمدؒ
 کا مرتبہ امام ابو یوسفؒ سے بڑھا ہوا تھا

ایک مرتبہ بعض حاسدین و مبغضین نے
 حسن بن ابی مالکؒ کے سامنے امام محمدؒ
 کے مسائل فقہیہ بیان کیے اور تعریضاً

ان کی کمزوری اور نقص و ضعف کی طرف اشارہ کرنا چاہا، تو حسن بن مالکؒ جو امام محمدؒ کے
 ہم درس تھے، امام ابو یوسفؒ کے شاگرد تھے اور مخصوص تلامذہ میں ان کا شمار ہوتا تھا بلکہ
 اگر یہ کہا جائے کہ حسن بن مالکؒ امام ابو یوسفؒ کے شاگردوں میں بہت زیادہ فقہ کے
 جاننے والے تھے تو مبالغہ نہ ہوگا۔

بہر حال حسن بن مالکؒ نے جب ان کی باتیں سنیں تو ارشاد فرمایا: امام ابو یوسفؒ
 بھی بڑے محقق تھے لیکن تحقیق و تدقیق کی جوشدّت امام محمدؒ کے ہاں پائی جاتی ہے وہ
 امام ابو یوسفؒ کے ہاں نظر نہیں آتی، ۲۷

۱۷ بلوغ الامانی ص ۲۷ ایضاً

رائے واجتہاد اور ائمہ احناف کا موقف | اجتہاد اسلام کی خصوصیت ہے، دوسرے ادیان و مذاہب

میں نہ اجتہاد کا حکم ہے اور نہ اجتہاد کا اصول۔ اسلام چونکہ دین فطرت ہے وہ انسانی ضروریات و احتیاجات پر ہمیشہ ہمیشہ کے لیے مہر نہیں لگانا چاہتا۔ بنیادی مسائل اور اصولی قواعد تو بے شک ہر اعتبار سے تغیر و تبدل سے آشنا نہیں ہو سکتے، لیکن اس کے باوجود اجتہاد کا دروازہ کھلا ہوا ہے، اس لیے کہ وقت کے ساتھ ساتھ انسان کے احوال و کوائف میں بھی تبدیلی ہوتی رہتی ہے، ضروریات اور احتیاجات بدلتی رہتی ہیں اس انقلاب احوال کو اسلام نظر انداز نہیں کر سکتا تھا اس لیے اجتہاد کی اجازت دی۔ لیکن اجتہاد کی کچھ شرائط ہیں، ہر شخص اجتہاد نہیں کر سکتا اور مجتہد کے لیے بھی کچھ شرائط ہیں ہر شخص مجتہد نہیں بن سکتا، اس لیے

اجتہاد کے سلسلہ میں امام اعظم ابو حنیفہؒ اور آپ کے اصحاب کا موقف کیا تھا؟ اور وہ کس قدر درست اور صحیح تھا؟ اس سلسلہ میں ذیل میں حضرت امام محمدؒ کا مفصل بیان پیش خدمت ہے:-

سیدمان بن اشعث ایکسانی اپنے والد سے روایت کرتے ہیں کہ ہم امام محمدؒ کی مجلس افادہ میں استفادہ کر رہے تھے، انہوں نے ہمیں اٹھ لکھوائی اور اس میں یہ بھی لکھوایا کہ جب کسی مسئلہ میں لوگ باہمی اختلاف کرنے لگیں اور رائے مختلف ہو تو ایک فقیہ اسے حرام قرار دے گا اور دوسرا حلال، اور یہ دونوں چیزیں ان کی حدود اجتہاد میں داخل ہیں، اور دونوں فقیہ اس میں اپنی فقہ و رائے اور اجتہاد کی وسعت بھر کوشش بھی کر لیں، تب بھی درست، صحیح و صواب، اور حق تو اللہ کے نزدیک، ایک ہی ہے تاہم دونوں مجتہد اس پر مکلف ہیں کہ وہ اصول اور دلائل کی روشنی میں مقدر اور وسعت بھر اجتہاد کریں حتیٰ کہ صواب کو پہنچ جائیں، دونوں امکان بھر سعی پر مکلف ہیں، اب اگر مجتہد کا

اجتہاد و رائے صحیح ہے اور مسئلہ میں اس نے اس حق کو پایا ہے جو عند اللہ مطلوب ہے تو اس نے وہ فتویٰ دے دیا ہے جو اس کے نزدیک بھی حق ہے اور اللہ کے نزدیک بھی حق ہے تو گویا اس نے اپنا فرض پورا کر دیا اور اجتہاد کا حق ادا کر دیا، لیکن اگر اس نے مقدور بھرا اجتہاد و رائے کی سعی اور کوشش کی لیکن حق تک نہ پہنچ سکا اور عند اللہ صواب کے مطابق فیصلہ نہ دے سکا، فیصلہ میں غلطی کی اور جو فتویٰ دیا وہ بنی بر صواب نہ تھا تب بھی خدا کے ہاں اس کا جو فرض تھا اور جس پر وہ مکلف کیا گیا تھا وہ اس نے پورا کر دیا، وہ بری الذمہ ہے اور اس غلطی پر اس کو ویسا ہی ثواب ملے گا جو صحیح اجتہاد پر موجود ہے۔ پس اگر اب کوئی اعتراض کرتا ہے اور کہتا ہے کہ کسی چیز کو ایک فقہ نے حرام قرار دیا ہے اور دوسرا فقہ اسے حلال قرار دیتا ہے اور حلال و حرام کا سرچشمہ ایک ہی ہے اور اللہ کے نزدیک یہ دونوں چیزیں درست اور موجب اجر و ثواب ہیں اور دونوں کے اجتہاد کا ثمرہ رحلت و حرمت) بھی صواب ہے، لہذا ایک ہی چیز حلال بھی ہو اور حرام بھی، تو یہ غلط خیال ہے اور اس کی بنیاد غلط فہمی ہے؛

اللہ تعالیٰ کے نزدیک درست اور صواب یہ ہے کہ جو لوگ کسی کام کے لیے مکلف کیے گئے ہوں یعنی ذمہ دار قرار دیئے گئے ہوں وہ پوری دیانت اور صداقت کے ساتھ اجتہاد کی کوشش کریں اور اپنے امکان اور استطاعت کے مطابق اپنا فریضہ انجام دینے کی سعی کریں پس اگر ان میں اس کے باوجود کسی شخص سے رائے قائم کرنے اور فتویٰ دینے میں لغزش ہوئی ہے تو وہ اس کا مستحق ہے کہ اس کے بارے میں یہ مان لیا جائے کہ اس نے اجتہاد کیا اور جس جس چیز پر مکلف تھا اپنی سعی اور کوشش سے اس کا حق ادا کر دیا اس لیے اللہ عزوجل کے نزدیک تمام باتوں میں صواب صرف امکان بھر سعی اور کوشش ہے اور اس کے نتیجے میں حق صرف ایک ہی ہے کہ وہ رحلت ہوگی یا حرمت) یہی وجہ ہے کہ صحیح اور غلط دونوں قسم کے اجتہاد پر اجر ملتا ہے۔ یہی امام اعظم ابو حنیفہ اور امام ابو یوسف کا قول ہے اور یہی ہم بھی کہتے ہیں اے

اے مناقب ابی حنیفہ وصاحبیہ للذہبی ص ۵۳ و بلوغ الامانی ص ۴۰۲

بعض نادانوں نے ضد و تعصب اور جہالت و ناواقفیت میں امام اعظم ابوحنیفہؒ اور آپ کے اصحاب کو مصوبہ روہ لوگ جو دونوں صورتوں کی تصویب کرتے ہیں، قرار دیا اور اس الزام کو اس قدر تکرار سے دہرایا کہ خود جھوٹ باندھنے والوں کو بھی اپنے مفروضہ پر سچ کا یقین ہونے لگا، مگر امام محمدؒ نے جس طرح مسئلہ اجتہاد کی توضیح میں حنفی اصول کی توضیح کر دی ہے اس کے بعد ارباب علم و دانش اور دانائے سمجھتے ہیں کہ مصوبہ کا الزام لگانے والے کہاں سے بول رہے ہیں اور ان کی ڈور کا سراکن کے ہاتھ میں ہے۔

اجاب سے بے تکلفی | اس سے قبل بھی عرض کیا جا چکا ہے کہ امام محمدؒ وزارت عدل اور سادگی و ملتساری کے منصب جلیل پر فائز ہوئے، قاضی القضاة کا سب سے بڑا منصب ان کے قدموں میں تھا، مقام و رتبہ اور سرکاری

جہنیت کچھ کم نہ تھی، دولت اور دنیا کی ریل پیل تھی، ہشتم و عدم ابروئے چشم کے منتظر رہتے تھے، مگر بایں ہمہ امام محمدؒ زور کو سر کو نکھر اور پتھر سے زیادہ اہمیت نہیں دیتے تھے، وہ اپنی جان خدا تعالیٰ کے ہاتھ فروخت کر چکے تھے اور اسی سود سے پر خوش تھے، ان کی استقامت اور عزیمت کے پیش نظر وہ کسی قیمت پر بھی حق کے راستہ سے روگرداں نہیں کرائے جاسکتے تھے۔ امام محمدؒ صحن مسجد، مجلس درس اور دربار سلطانی میں یکساں طور پر سکون اور اطمینان کے ساتھ کلمہ حق کہنے کے عادی تھے اور اس کے نتائج اور انجام سے قطعاً بے پرواہ رہتے تھے، عزیمت و عظمت کی اس قدر بلندیوں پر ان کا نشیمن تھا، تاہم جاہ و منصب کی بلند منزلوں پر پہنچنے اور جاگانہ زندگی بسر کرنے کے باوجود ان کے انداز و اطوار میں کوئی فرق نہیں آیا تھا، ان کی سادگی و ملتساری، ان کی دوستی و تواضع، ان کا بجز وانکسار، ان کے بے تکلف دوست و احباب، ان کے ساتھ رفاقت اور باہمی معاملات اور ان کے انداز و اطوار میں کوئی فرق نہیں آیا تھا، ان کی سادگی اور ملتساری ویسی ہی تھی بلکہ پرانے مانے والوں اور نیاز مندوں کے ساتھ تو یہ اختصاص تھا کہ حاجب اور دربان کی روک ٹوک کے بغیر وہ ان کے پاس پہنچ جاتے تھے اور جب تک چاہتے تھے بیٹھے رہتے تھے اور مسائل و معاملات پر گفتگو کر کے ان کے افکار و آراء سے

واقفیت بہم پہنچانے اور معلومات حاصل کرتے تھے۔

طاہوی روایت کرتے ہیں کہ میں نے محمد بن علیؑ سے سنا وہ کہہ رہے تھے کہ ایک مرتبہ میرے والد نے اثنائے گفتگو میں امام محمدؑ کا ذکر کرتے ہوئے اور ان کی سیرت و کردار پر روشنی ڈالتے ہوئے فرمایا۔

میں رفقہ گیا، وہاں امام محمدؑ منصب قضا پر فائز تھے میں ان کے دروازے پر پہنچا، میں نے اندر داخل ہونے کی اجازت طلب کی، لیکن حاجب (دربان) نے منع کر دیا، میں واپس چلا آیا، پھر کافی عرصہ تک رفقہ میں قیام پذیر رہا لیکن وہاں نہیں گیا۔ اسی اثنائے ایک مرتبہ میں شہر میں گھوم رہا تھا کہ امام محمدؑ اپنی سواری پر بیٹھے نظر آئے، وہ قاضی شہر کے لباس میں ملبوس تھے، انہوں نے جب مجھے دیکھا تو میری طرف متوجہ ہوئے اور مجھے بلایا اور اصرار کر کے اپنے ساتھ اپنی قیام گاہ پر لے گئے۔

جب قیام گاہ پر پہنچے تو اپنے کمرے میں چلے گئے، ذرا دیر بعد میری طلبی ہوئی، امام صاحبؑ نے پوچھا: تم اتنے دن سے آئے ہو اور میرے پاس نہیں آئے؟ مجھے معلوم ہوا ہے کافی دن سے تم یہاں مقیم ہو۔

میں نے جواب دیا: میں آپ کے دولت کدے پر حاضر ہوا لیکن حاجب نے مجھے شرف زیارت حاصل کرنے کا موقع نہ دیا، حالانکہ میں اسی طرح آیا تھا جس طرح اس وقت آیا کرتا تھا جب آپ منصب قضا پر فائز نہیں ہوئے تھے۔

یہ سن کر امام محمدؑ مغموم اور متاسف نظر آنے لگے، پھر فرمایا: میرے کس حاجب نے تمہیں میرے پاس آنے سے روکا تھا؟

میں نے سوچا یہ ضرور اس حاجب کو سزا دیں گے، لہذا میں نے جواب دیا: اب میں اسے کیا پہنچاؤں؟ بہر حال کوئی حاجب ہی تھا۔

امام صاحبؑ میرا مقصد سمجھ گئے، انہوں نے فرمایا: اگر تم اس حاجب کی نشاندہی نہ کرو گے تو میں سارے حاجبوں کو برطرف کر دوں گا۔

میں نے عرض کیا: یہ تو آپ ظلم کریں گے کہ جس حاجب نے مجھے روکا ہے اس

کے علاوہ دوسرے حاجبوں کو بھی سزا دیں“

یہ سنکر امام صاحب نے جملہ حاجبوں کو طلب کیا اور آئندہ مجھے روکنے سے منع کر دیا، پھر مجھ سے مخاطب ہو کر فرمایا، ”تم جب چاہو آؤ کوئی روک ٹوک نہیں کی جائے گی، آکر اس پردے کے سامنے کھڑے ہو جاؤ جس کے پیچھے بیٹھ کر میں کام کیا کرتا ہوں، یہاں پہنچ کر ذرا کھکھار لیا کرو اور سلام کیا کرو، اگر میں اس حالت میں ہوں گا کہ تمہیں بلالوں، تو اندر بلالوں کا لیکن اگر اس حالت میں نہ ہوا تو تمہیں روک دوں گا، پھر بے شک تم واپس جا سکتے ہو“

اس کے بعد میرا یہ معمول ہو گیا کہ جب چاہتا امام صاحب کے دولت کدے پر پہنچ جاتا۔ بہت سے لوگ اذنِ حاضری کے منتظر کھڑے ہوتے اور دربان ان کے روک ٹوک کر رہے ہوتے مگر مجھ سے کوئی کچھ نہ کہتا۔ میں سیدھا پردے تک پہنچ جاتا، کھکھارتا، پھر سلام کرتا، اکثر ایسا ہوتا کہ میری کھکھار سنکر امام صاحب فرماتے: ”ابو محمد آ جاؤ“ میں اندر چلا جاتا اور جب تک جی چاہتا بیٹھتا اور باتیں کرتا کبھی کبھی جب وہ بہت مصروف ہوتے تو فرمادیتے: ”ابو محمد! اس وقت نہیں! تو میں واپس چلا جاتا۔“

امام عظیم ابو حنیفہؒ، امام ابو یوسفؒ اور امام محمدؒ حدیث پر اتنا ہی عبور و دسترس اور اتنی ہی وسیع نظر رکھتے تھے جس قدر کہ ایک بالغ نظر محدث کی ہونی چاہیے، اور ہے بھی یوں کہ کتاب الہی اور حدیث نبوی کے حقائق

علی بن ابان مؤثر ضحیٰ
جب درسی افادات سنے
تو امام محمد کے ہو رہے

اور معارف پر اگر آدمی کی نظر نہ ہو تو وہ فقیہ بن ہی نہیں سکتا، البتہ یہ بات ضرور تھی کہ حضرات ائمہ احناف الفاظ سے زیادہ معنی پر نظر رکھتے تھے۔

ائمہ احناف کے بارے میں بعض حلقے جو معاندانہ پروپیگنڈے کی ادھار کھائے بیٹھے ہیں اور لکھ لکھ کر یا بول بول کر لوگوں کو یہ باور کراتے رہتے ہیں کہ احناف کا حدیث

سے کوئی ربط و تعلق نہ تھا بلکہ یہ لوگ مخالفِ حدیث تھے۔ یہ کس قدر غلط اور بے بنیاد بات ہے، اس کا اندازہ آپ اس ایک واقعہ سے لگالیں جو صیمری نے امام محمد بن سمانہ کی زبانی نقل کیا ہے:-

ایک مرتبہ عیسیٰ بن ابانؓ ہمارے ساتھ نماز پڑھ رہے تھے، جب ان پر میری نظر پڑی تو میں دل ہی دل میں دعائیں مانگنے لگا کہ یا اللہ! امام محمد بن الحسنؓ کو یہاں بھیج دے کیونکہ ان لوگوں نے ہمارے بارے میں یہ مشہور کر رکھا ہے کہ ہم حدیث کے مخالف ہیں، عیسیٰؓ تو بہت بڑے محدث تھے اور ان کا شمار بہترین حفاظِ حدیث میں ہوتا تھا۔ اتفاق سے ایک روز انہوں نے صبح کی نماز ہمارے ساتھ پڑھی، اسی روز امام محمدؓ نے درس دینا تھا، چنانچہ میں نے غنیمت جاتا اور عیسیٰؓ کے ساتھ ہو لیا، ایک لمحہ کے لیے بھی میں نے ان کا ساتھ نہیں چھوڑا اور ہم امام محمدؓ کی درسگاہ میں پہنچ گئے، ان کے درسی افادات سنے، جب امام محمدؓ درس سے فارغ ہوئے تو میں نے عیسیٰ بن ابانؓ کو ان کے قریب کر دیا اور تعارف کرائے

اے عیسیٰ بن ابانؓ علم کے پہاڑ تھے "کتاب الحج علی اہل المدینہ" کی امام محمد بن الحسنؓ سے روایت کی ہے، انہوں نے ایک کتاب بھی تالیف کی جس کا نام "الحج الصغیر" ہے، اس کتاب میں انہوں نے عیسیٰ بن ہارون ہاشمیؓ کے خیالات و آراء کا رد کیا ہے۔ جس زمان میں مامون طلبِ حدیث کر رہا تھا اسی زمانہ میں عیسیٰ بن ہارونؓ بھی طلبِ حدیث میں ان کے رفیق تھے۔ ہاشمیؓ نے درحقیقت امام ابوحنیفہؒ کے رد میں لکھی اور اس میں دعویٰ یہ تھا کہ امام ابوحنیفہؒ احادیثِ صحیحہ کے خلاف عمل کرتے ہیں خود مامون بھی اس کتاب سے متاثر تھا اور وہ علما وقت سے کہتا تھا کہ وہ کتاب ہاشمی کے معیار اور پائیہ استناد کے بارے میں اپنی رائے ظاہر کریں تو اسمعیل بن حماد، بشر اور یحییٰ بن اکنعم نے اس کے رد میں کتابیں لکھیں لیکن کوئی ایک کتاب بھی مامون کو متاثر نہ کر سکی، البتہ ان کتابوں میں سب سے زیادہ جس کتاب کو مامون نے پسند کیا وہ عیسیٰ بن ابانؓ کی "الحج الصغیر" تھی۔ (راخبار ابی حنیفہ و اصحابہ للصیمری) عیسیٰ بن ابانؓ کی اس کے علاوہ دیگر مصنفات بھی ہیں ان میں ایک "الحج الکبیر فی الرد علی الشافعی" بھی ہے۔ یہ کتاب بھی اتنی اہم اور معرکہ آرا ثابت ہوئی کہ اسکے بعد امام شافعیؒ عراق میں قیام نہ کر سکے کیونکہ اب ان کیلئے "قدیم" کی نشر و اشاعت کا کوئی امکان باقی نہیں رہ گیا تھا۔ الغرض امام عیسیٰ بن ابانؓ علمِ فقہ کے پہاڑ تھے جس کی بلندی اور عظمت کے سامنے سب سر جھکاتے تھے۔ (بلوغ الامانی ص ۱۶۹)

ہوئے عرض کیا حضرت! یہ آپ کے برادرزادہ عیسیٰ ہیں جو ابان بن صدقہ کے برخوردار ہیں
بڑے ذہین، ذکی اور حدیث رسول صلی اللہ علیہ وسلم کے بہترین حافظ ہیں، میں انہیں آپ
کی خدمت میں لانا چاہتا تھا مگر یہ انکار پر اصرار کرتے رہے اور یہ کہہ کر بات ٹال جاتے
تھے کہ :-

انتم تخالفون الحدیث | تم لوگ (احناف) حدیث کے مخالف ہو۔
امام محمدؐ نے یہ سنا تو عیسیٰ کی طرف متوجہ ہوئے اور فرمایا کیوں عزیز! کس بنیاد پر
تم نے ہمارے بارے میں یہ رائے قائم کر رکھی ہے کہ ہم حدیث کی مخالفت کرتے ہیں؟ جب
تک اصل واقعہ کی تمہیں براہ راست واقفیت نہ ہوتی اور تم نے بالمشاہدہ خود ہی کوئی ایسی
بات جو حدیث کی مخالفت میں ہوتی نہ سن لی ہوتی، تمہیں اتنا بڑا الزام نہیں عائد کرنا چاہیے تھا؟
عیسیٰ بن ابانؓ نے امام محمدؐ کا ارشاد سنا تو دل میں شکوک و شبہات اور جو سوالات
تھے وہ زبان پر لے آئے، لکھا ہے کہ :-

فسئالہ یومئذ عن خمسۃ و
عشرین باباً من الحدیث۔ | عیسیٰ بن ابانؓ نے امام محمدؐ سے حدیث کے
پچیس^{۲۵} ابواب دریافت کیے۔

تو امام محمدؐ بڑی خندہ پیشانی، صفائی اور روانی کے ساتھ جواب مرحمت فرماتے رہے
اور تصریح کے ساتھ بتاتے رہے کہ ان میں سے کون کون سی حدیثیں منسوخ ہیں، پھر جن
حدیثوں کو انہوں نے منسوخ قرار دیا اس پر انہوں نے ناقابل انکار دلائل اور ثواہد بھی قائم کیے۔
محمد بن سماعہؒ کہتے ہیں کہ جب مجلس اختتام کو پہنچی اور عیسیٰ بن ابانؓ امام محمدؐ کی درگاہ
سے باہر نکل آئے تو میری طرف متوجہ ہو کر بیساختہ کہنے لگے :-

کان بینی و بین النور ستر
فارتفع عنی ما طنت ان فی
ملك الله مثل هذا الرجل
ینظر للناس ۲۔ | میرے اور نور کے درمیان ایک پردہ حائل
تھا آج وہ اٹھ گیا، میرا خیال ہے کہ اللہ تعالیٰ
کی اس وسیع دنیا میں آج امام محمدؐ کا سایکتا اور
بے ہمتا محدث کوئی نہیں ہے۔

۱۔ بلوغ الامانی ص ۲۸ ۲۔ اخبار ابی حنیفہ واصحابہ للصیری ص ۱۳۲

اس کے بعد عرصہ دراز تک عیسیٰ بن ابانؒ امام محمدؒ کے دامن علم سے وابستہ ہو گئے اور پھر ان ہی کے ہو کر رہے یہاں تک کہ فقہ میں دستگاہ کامل حاصل کر لی۔

امام احمد بن حنبلؒ امام محمدؒ کی کتابوں سے استفادہ کا اعتراف کرتے ہیں

امام شافعیؒ تو خیر امام محمدؒ کے شاگرد تھے لیکن امام احمد بن حنبلؒ جیسے امام جو فقہ سے زیادہ حدیث کے ماہر تھے بلکہ امام

احمد بن حنبلؒ توفیقہ کو لفظی طور پر بھی حدیث کا تابع رکھنا چاہتے تھے، جن کی ساری عمر تحقیق اور تدقیق حدیث ہی میں گزری ہے وہ امام محمدؒ کے علم و تفقہ اور عظمت و جلالت کے اعتراف میں رطب اللسان نظر آتے ہیں، امام احمد بن حنبلؒ نہایت ہی حسین اور شاندار الفاظ میں امام محمدؒ کے لیے کلمات تحسین و ستائش استعمال کرتے ہیں۔ ہم ذیل میں باحوالہ شہادت نقل کر دیتے ہیں۔ امام احمد بن حنبلؒ نے جس قدر صاف اور صریح الفاظ میں امام محمدؒ کی وقت نظر، تحقیق و تجسس مسائل اور عربیت پر پورے عبور کا اعتراف کیا ہے وہ ان کی جہاں عالی ظرفی کا ثبوت ہے وہاں اس حقیقت کا بھی گواہ ہے کہ امام محمدؒ کا علم کتنا گہرا اور کس درجہ کشش انگیز تھا کہ جو تھا وہ اس کی طرف کھنچا چلا آ رہا تھا۔

ابراہیم الحربیؒ کہتے ہیں کہ میں نے ایک مرتبہ امام احمد بن حنبلؒ کو مسائل فقہ پر گفتگو کرتے دیکھا تو متحیر ہو کر پوچھا: یہ دقیق مسائل آپ نے کہاں سے حاصل کیے ہیں؟ امام احمد بن حنبلؒ نے جواب دیا۔

قال من كتب محمد بن الحسن لے | امام محمد بن الحسن کی کتابوں سے۔

امام محمدؒ، آپ کے رفقاء، اساتذہ، طلبہ اور تنقیہ مکتب فکر جس عقیدے پر سختی سے عامل تھا وہ سلف صالحین کا عقیدہ کا مسلک اعتدال تھا اور اس سے سمر مو انحراف کرنا ان کے نزدیک معصیت تھا امام محمدؒ نے اگرچہ فقہ اور اصول فقہ میں بڑی باریک بینی اور شرف نگاہی سے کام لیا ہے

لیکن ایک مومن قنات کی طرح وہ بڑی سختی سے سلف صاحبین کے راستے پر گامزن تھے اور اس سے بال برابر بھی نہیں ہٹتے تھے، نہ ان لوگوں سے کسی طرح کی مداخلت کرتے تھے جو ایسے مسائل میں اپنی رائے سے کام لیتے ہیں اور سنتِ رسولؐ کے برعکس صفاتِ الہی کے بیان میں اپنی عقل کو آزاد چھوڑ دیتے ہیں اور اس پر ذرا بھی غور نہیں کرتے کہ ان کا یہ مسلک حضورِ اقدس صلی اللہ علیہ وسلم کے بتائے، بتائے اور سکھائے ہوئے راستے سے قطعاً مختلف بلکہ مخالف ہے۔ زندگی کے آخری سانس تک وہ پوری صداقت اور ثبات و عزم کے ساتھ اس مسلک پر عامل اور اسی عقیدہ کے قائل رہے۔

امام محمدؐ کے سامنے چپ ذات و صفات کے اختلافی اور نزاعی اور بعض فروعی مسائل پیش کیے گئے تو انہوں نے بھی امام ابوحنیفہؒ کی طرح ہمیشہ ایسے مسائل میں یا تو اعتدال کی راہ اختیار کی یا سلف صاحبین کی طرح تحقیق اور تدقیق سے گریز کرتے رہے، جس کی وجہ سے بعض لوگوں نے ان پر جہمی اور مرجی ہونے کا الزام بھی لگایا جو سراسر غلط فہمی پر مبنی تھا۔ آپ کا مسلک کیا تھا اور اصل حقیقت کیا ہے۔ ذیل میں ہم اس سلسلہ کی ایک دو روایتیں نقل کیے دیتے ہیں، بقیہ تفصیلات کتب مطولات میں دیکھی جاسکتی ہیں۔ ”دفاع ابوحنیفہؒ“ میں بھی قدرے تفصیل سے اس کا تذکرہ کر دیا گیا ہے۔ ایک روایت میں اپنے مسلک کی توضیح کرتے ہوئے امام محمدؐ فرماتے ہیں:-

<p>میرا اور امام ابوحنیفہؒ کا مذہب وہی ہے جو ابو بکر کا تھا، عمر کا تھا، عثمان کا تھا اور علی کا تھا۔ رضی اللہ عنہم</p>	<p>مذہبی و مذہب الامام (ابی حنیفہؒ) و ابی بکر ثم عمر ثم عثمان ثم علی رضی اللہ عنہم واحد لہ</p>
---	--

ابو عبید اللہ بن ابی حنیفہ الدبوسیؒ کی روایت ہے، کہتے ہیں کہ میں نے امام محمدؐ سے سنا ہے وہ فرما رہے تھے کہ شرق و غرب کے تمام فقہاء اس پر متفق ہیں کہ قرآن پر اور

لہ مناقب کردری ص ۲۳۵۔ بلوغ الامانی ص ۵۰ میں علامہ زاہد الکوثریؒ نے حسن بن زیادؒ سے جو روایت نقل کی ہے اس میں امام ابو یوسفؒ کا نام بھی ہے۔

اُن احادیث پر جو ثقافت سے مروی ہیں اور جس میں رسول اللہ صلی اللہ علیہ وسلم نے اللہ تعالیٰ کی صفت بیان فرمائی ہے، پر بغیر کسی تفسیر و تشبیہ اور توصیف کے ایمان رکھنا چاہیے۔ جو شخص ان چیزوں کی تفسیر و توضیح کرتا ہے وہ رسول اللہ صلی اللہ علیہ وسلم کے اور سلف کے طریقہ سے علیحدہ روش اختیار کرتا ہے اس لیے کہ وہ اس کی توضیح و تفسیر نہیں کرتے تھے، جو کچھ کتاب و سنت میں تھا اُس کے مطابق فتویٰ دیتے تھے پھر خاموش ہو جاتے تھے۔ جس شخص نے جہم بن صفوان کی پیروی کی وہ سلف کی جماعت سے خارج ہو گیا اس لیے کہ ہم اللہ تعالیٰ کو ان اوصاف سے متصف کرتا تھا جن کی کوئی حقیقت نہیں ہے۔

ان روایات سے پورے طور پر واضح ہو گیا کہ امام محمدؒ کو اعمال اور عقائد میں کتاب و سنت کے اتباع اور سلف صالحین کے اسوہ کا کتنا خیال رہتا تھا۔ امام محمدؒ کی تمام سیرت اور زندگی امت کے سامنے کھلی کتاب کی طرح ہے۔ خود مسلمانوں میں بعض اعتقادی مسائل ہمیشہ سے متنازعہ فیہ رہے ہیں اور اختلاف اتنا بڑھا ہے کہ بعض اوقات نوبت کشت و خون اور جنگ و جدال تک آجاتی ہے تکفیر کے حربوں کے علاوہ شمشیر و خنجر اور تیغ و سنان کا استعمال بھی بے محابا کیا گیا، مگر یہ مسائل جب امام محمدؒ کے سامنے پیش ہوئے تو انہوں نے جن خیالات کا اظہار فرمایا ان میں نہ کوئی تلخی ہے نہ جوش، سادگی اور صفائی کے ساتھ اس مسلک کی توضیح کر دی ہے جو سلف صالحین کا تھا اور قرآن و سنت کے مطابق تھا اور یہ انداز امام محمدؒ ہی اختیار کر سکتے تھے جن کو اللہ تعالیٰ نے تدبیر و تعقل اور فکر صائب کی دولت سے نوازا تھا۔

امام محمدؒ بہترین ذہنی اور دماغی صلاحیتوں کے مالک تھے عام طور پر فقہی تہذیب کے لوگوں کو اپنے حلقے کے علاوہ دوسرے حلقے کے ائمہ اور مجتہدین سے ایک طرح کی کدسی ہو جاتی ہے اور وہ ان کے فضل و کمال کے اعتراف میں سخیل سے کا ایتے ہیں۔ گویہ صورت امام محمدؒ کے ساتھ بھی تھی،

بعض اہل ہوائ نے ان کے خلاف داستانیں تک وضع کرنے میں کوئی تامل نہیں کیا، جن کو حقیقت اور واقعیت سے دور کا بھی تعلق نہ تھا، مگر یہ خصوصیت صرف امام محمدؒ کو حاصل ہے کہ ان کے خلاف کم اور ان کی تعریف و تحسین اور اعترافِ فضل و کمال میں بہت کچھ کہا اور لکھا گیا ہے۔ امام محمدؒ کے فضل و کمال، دقتِ نظر، وسعتِ علم، تحقیق و تدقیق اور ملکہِ اجتہاد کا یہ عالم تھا کہ خود ان کے حلقہ کے لوگوں کے علاوہ فقہ اسلامی کے دوسرے مکاتبِ فکر کے ائمہ اور مجتہدین بھی جوش و خروش کے ساتھ ان کی خدمت میں خراجِ تحسین پیش کرتے ہیں۔

ابن ابی العوام کی روایت ہے کہ ایک مرتبہ امام مالکؒ کی خدمت میں اصحابِ حدیث حاضر تھے تو انہوں نے فرمایا: "مشرق کی طرف سے ہمارے پاس کوئی ایسا شخص نہیں آیا جو ایسی ذہنی اور دماغی صلاحیتیں رکھتا ہو جیسی یہ نوجوان رکھتا ہے، اس جماعت میں امام محمد بن الحسن الشیبانیؒ بھی تشریف فرما تھے، میری نظر میں ان پر جمی ہوئی تھیں اور امام مالکؒ انہی کی طرف اشارہ کر رہے تھے۔"

یہاں یہ بات بھی ملحوظ رہے کہ امام مالکؒ کے پاس آنے والوں میں ابن المبارکؒ، وکیعؒ اور عبدالرحمن بن مہدی جیسے اجل علماء بھی تھے لیکن امام مالکؒ نے ان سب پر بس کی ذکاوت و ذہانت کو ترجیح دی وہ امام محمدؒ کی ذات ہے۔

داؤد طائی، ابو عبید، محمد بن سلامؒ اور عیسیٰ بن ابان کا خراجِ تحسین ایک اور اہم خصوصیت جو امام محمدؒ کو دوسرے معاصرین سے ممتاز کرتی ہے یہ ہے کہ لوگ فقہ میں ایک مخصوص مکتبِ فکر کے ترجمان اور داعی اور اپنے مسلک پر سختی سے عامل تھے اور ہمہ تن اسی کی ترویج و تبلیغ میں بھی مصروف رہتے تھے۔ اسی سلسلہ میں مناظرے بھی کیے اور مخالفین کے اعتراضات کی تردید بھی انہیں کرنی پڑتی تھی، لوگوں کی نکتہ چینی اور طعن و اعتراض کے ہدف بھی وہ بنائے جاتے تھے،

ان کے افکار و خیالات اور آراء و نظریات پر حرف گیری بھی ہوتی تھی، مگر ان تمام باتوں کے باوجود امام محمدؒ کے علمی مرتبے، ان کی فکر عالی، ان کے ذہن رسا اور ان کی فکر و نظر کی تعریف اور تحسین بھی کی جاتی تھی۔ ان کی ہمہ گیر، یکتا اور یگانہ خصوصیتوں کا سب کو اعتراف تھا، انکی انفرادیت اور شخص پر سب متفق تھے۔ وہ گونا گوں فضائل و محاسن اور کمالات و صفات کے اعتبار سے اپنے معاصرین اور ہم کار لوگوں میں اپنی مثال آپ تھے۔ ابتداءً روز سے ان کی پیشانی سے سعادت مندی اور نیک نختی کا روشن ستارہ نمایاں تھا۔

امام داؤد و طائی نے انہیں نو عمری میں دیکھا تو مستقبل کو تاڑ گئے، چشم بصیرت سے ان کے مستقبل پر نظر پڑی تو ارشاد فرمایا:-

ان عاش فسکون له | یہ نوجوان اگر زندہ رہا تو مستقبل اسی کے
شان له | ہاتھ رہے گا۔

صیمری نے اپنی سند کے ساتھ ابو عبید سے یہ روایت نقل کی ہے کہ:-

ما را ریت احد اعلم بکتاب اللہ | امام محمدؒ سے زیادہ کتاب الہی کا عالم اور
من محمد بن الحسن له | رمز شناس کسی اور کو میں نہیں دیکھا

محمد بن سلامؒ تو امام محمدؒ کے تلمذ اور استفادہ پر فخر کیا کرتے تھے اور بڑے مزے لے لے کر کہتے کہ: "میں نے امام محمدؒ کی کتابوں کی تحصیل و حصول پر دس ہزار درہم خرچ کیے اگر میرے حالات اجازت دیتے تو میں اپنا سارا وقت صرف ایک ہی شغل میں صرف کرتا یعنی امام محمدؒ کی کتابوں کا مطالعہ کرتا رہتا"۔

ایک مرتبہ عیسیٰ بن ابانؒ سے دریافت کیا گیا کہ دونوں میں زیادہ فقیہ کون ہے، امام ابو یوسفؒ یا امام محمدؒ؟ جواب میں فرمایا: "دونوں کی کتابوں کا نظر غائر ایک مرتبہ مطالعہ کر ڈالو خود ہی معلوم کر لو گے کہ ان دونوں میں امام محمدؒ بہت بڑے فقیہ ہیں"۔
اسلامی کتب خانہ بہت وسیع ہے، دنیا کے تمام ادیان و مذاہب اسلامی فقہ،

لہ بلوغ الامانی ص ۵۷۲ ایضاً ص ۳۷۳ ایضاً

قوانین پر مشتمل کتب کی نظیر پیش کرنے سے قاصر ہیں تفسیر و حدیث اور فقہ و اصول پر وقت کے بہت سے ائمہ اور مجتہدین نے قلم اٹھایا ہے اور کوئی شبہ نہیں کہ ان کا یہ علمی سرمایہ بڑا قیمتی اور گراں بہا ہے۔ لیکن امام محمدؒ نے ان موضوعات پر جو کچھ لکھا ہے وہ سرمد حشم صاحب نظراں کی حیثیت رکھتا ہے۔ انہوں نے علوم و فنون اور فقہ و قانون پر گرانقدر اور جامع مصنفات اور مؤلفات اپنی لافانی یادگار چھوڑے ہیں جو مخالف اور موافق ہر طبقہ اور ہر حلقہ میں متداول ہیں اور جن سے کوئی بھی ایسا نہیں جو استفادہ پر مجبور نہ ہو۔

امام محمدؒ امام عظیم ابو حنیفہؒ کے علوم و معارف کے ترجمان تھے

محمد بن سعدؒ کی شہادت ہے وہ امام محمدؒ کے بارے میں فرمایا کرتے تھے: "امام محمدؒ کے نشوونما کو فہم میں ہوئی انہوں نے طلب علم اور

طلب حدیث یہیں کی اور یہاں کے مشائخ سے سماعت بھی کی۔ امام ابو حنیفہؒ کی مجلس علم میں پہنچے ان سے سماعت بھی کی اور ان سے اس قدر متاثر ہوئے کہ پھر انہی کے ہونے سے قیاس اور رائے میں ان کی گہرائی اور وقت نظر سے وہ بے حد متاثر تھے، چنانچہ ان ہی کا کلمہ پڑھنے لگے اور پھر ان ہی کے علوم و معارف کے ترجمان بن گئے۔ پھر وہ بغداد میں آئے تو یہاں لوگوں کا ٹھٹھ کا ٹھٹھ ان کی دید کے لیے جمع ہو گیا، لوگ جوق در جوق ان کی خدمت میں سماعت حدیث و رائے (فقہ) کے لیے آنے لگے۔

۱۔ بلوغ الامانی ۵۸، ۵۹۔ امام محمدؒ کا فضل و کمال اور بلوغ فکر و نظر حاسدین و مینفین کو ایک نظر نہ بھایا اور استفادہ عالی مقام امام کے خلاف زبان طعن دراز کر دی۔ ابن دقیق العیدؒ کہتے ہیں کہ: "اس طرح کے اہل جرح بہنم کے دہانے پر کھڑے ہیں" البدر العینیؒ کی روایت ہم یہاں "معانی الآثار" سے نقل کر دیتے ہیں تاکہ حقائق اور واقعات بھی سامنے رہیں۔ لکھتے ہیں کہ سبط ابن الجوزیؒ نے "مرآة الزمان" میں لکھا ہے کہ: "علماء سیر کا قول امام محمدؒ کے بارے میں یہ ہے کہ وہ امام العصر تھے۔ جمیع علوم و فنون میں حجت اور سند کا درجہ رکھتے تھے، کتاب الفقہاء میں ان کے بارے میں امام احمد بن حنبلؒ اور یحییٰ بن معینؒ سے جو اقوال منسوب ہیں وہ قطعاً غلط ہیں، یہ دونوں امام اس سے کہیں ماوراء تھے کہ امام محمدؒ جیسے بلند مرتبت اور عالی منزلت امام دوراں کے بارے میں تازیبا الفاظ استعمال کریں، حالانکہ یہ دونوں امام صاحب علم و فضل اور کمال سے اچھی طرح واقف تھے

(باقی حاشیہ ص ۲۵۷ پر)

امام محمد نہایت رقیق القلب اور آخرت کے خوف سے لرزاں رہتے تھے۔ وفات سے کچھ دیر پہلے آپ پر گریہ طاری ہوا۔ اس قصہ کو امام ذہبی نے اپنی کتاب میں لکھا ہے کہ اسے میں ہشام بن عبید اللہ امام محمد کا میزبان تھا اسی کے گھر پر ان کا انتقال ہوا لہٰذا ہشام کا بیان ہے کہ امام محمد پر جب نزع کا عالم طاری تھا میں ان کی خدمت میں حاضر ہوا تو دیکھا کہ رو رہے ہیں، گریہ طاری ہے، میں نے عرض کیا :-

اس علم و فضل کے باوجود آپ روتے ہیں۔

اتبکی مع العلم؟

امام محمد نے جواب دیا :-

جس وقت میں بارگاہِ قدس کھڑا کر دیا جاؤں گا اور مجھ سے کہا جائے گا کہ مقامِ رسے تک کوئی چیز لائی ہے، رضائے الہی کی جستجو اور تلاش

فقال لی! ان اوقفنی اللہ تعالیٰ
فقال ما اقدمک الی
الجهاد فی سبیل ام ابتغاء

(بقیہ حاشیہ ص ۲۵۶ سے) اور یہ بھی واقعہ ہے کہ ان دونوں بزرگوں نے امام محمد کے علم و فضل اور کمال کے اعتراف میں ذرا بھی نخل سے کام نہیں لیا ہے بلکہ نہایت صاف اور واضح الفاظ میں ان کی صفت اور ثنا بیان کی ہے، مدح و تحسین کے الفاظ استعمال کیے ہیں، یہ دونوں بزرگ اچھی طرح جانتے تھے کہ دیانت و امانت، زہد و ورع، تقاہت و صداقت اور فضل و کمال کے اعتبار سے امام محمد کا پایہ کیا تھا اور ان کے مناقب اتنے زیادہ ہیں کہ حد بیان میں لانا آسان نہیں۔ باقی رہا امام محمد اور واقفی کا معاملہ یا امام محمد کا ”کتاب السیر“ میں واقفی سے روایت کے مطاعن و اعتراضات، تو بھی یہ محض بڑے سوالات ہیں کیونکہ یہ امام محمد اور واقفی کا معاملہ اقران و امثال کا تھا، دونوں ایک دوسرے سے اپنے علم اور معلومات کے سلسلہ میں بے نیاز نہیں ہو سکتے تھے۔ مغازی میں امام محمد واقفی سے کس طرح بے نیاز ہو سکتے تھے جبکہ امام ابو یوسف مغازی میں محمد بن اسحاق سے بے نیاز نہیں رہ سکے؟ بھلا امام محمد جیسے جلیل القدر امام کے ہاں میں عقیبی اور ابی عدی وغیرہ کو کس طرح حکم بنایا جاسکتا ہے جن کا شمار اذیالِ حشویہ میں بجا طور پر کرنا چاہیے، امام محمد ہوں یا دوسرے ائمہ احناف، وہ صرف لفظ کو نہیں دیکھتے تھے معنی کو بھی دیکھتے تھے، ان کی نظر پوست پر بھی تھی لیکن مغز پر اس سے زیادہ تھی الفاظ کے پیچھے پڑ کر انہوں نے سنگین حقائق سے منہ نہیں موڑا بلکہ ان حقائق کا مقابلہ کیا اور یہ مقابلہ کتاب اللہ اور سنت رسول کریم صلی اللہ علیہ وسلم کے علم و اعتقاد پر پڑتی تھا۔

اے جو اہر مضمیہ جلد ۵۲۲ و مناقب ابی حنیفہ و صاحبیہ للذہبی ص ۵۶ و مناقب کردری ص ۲۲۱

مرضاتی ماذا اقول؟ لہ | یا جہاد فی سبیل اللہ؟ تو میں اس وقت کیا بولوں گا؟
اس کے بعد امام محمدؒ کا انتقال ہو گیا اور وہ اپنے رب سے جا ملے۔

امام محمدؒ علم کی ڈھال تھے | احمد بن رجاؒ کی روایت ہے کہ میرے والد نے فرمایا کہ
میں نے امام محمد بن حسنؒ کو ایک مرتبہ خواب میں دیکھا
تو ان سے سوال کیا کہ آپ کے رب نے آپ کے ساتھ کیا سلوک کیا؟ امام محمدؒ نے فرمایا:
”خدا نے بزرگ و برتر نے مجھے جنت مرحمت فرمائی اور ارشاد فرمایا ”میں نے تجھے علم کی ڈھال
بنایا ہے، تجھے میں عذاب نہیں دیتا“

اور ایک دوسری روایت کے الفاظ یوں ہیں کہ اللہ تبارک و تعالیٰ نے مجھ سے فرمایا:
”یہ علم جو میرے اندر ہے اس کے باعث ہم تجھے بخشے اور جنت عطا کرتے ہیں“

امام محمدؒ کی وفات پر ہارون رشید کا ماتم! | امام محمدؒ اور امام کسائیؒ کا انتقال سے میں ہوا، یہ واقعہ
۱۸۹ھ کا ہے۔ ابن سعد، خطیب اور ابن الخياط وغیرہ
سب اس پر متفق ہیں۔ جب خلیفہ ہارون رشید کو امام فقہ
امام محمدؒ اور لغت و قواعد کے امام، امام کسائیؒ کے حادثہ انتقال کی خبر پہنچی تو خلیفہ ہارون رشید
نے حد درجہ اضطراب و الم کے ساتھ کہا کہ:-

ہم نے سے میں فقہ اور عربی زبان دانی کو
دفن کر دیا۔

پہلے امام محمدؒ کا انتقال ہوا، اس کے دو روز بعد امام کسائیؒ نے سفرِ آخرت اختیار کیا۔
ایک روایت یہ بھی ہے کہ امام محمدؒ اور امام کسائیؒ دونوں کا انتقال ایک ہی دن میں ہوا۔
الکروری نے مناقب میں لکھا ہے کہ ابوالحسن علی بن موسیٰ لقمیؒ کہتے ہیں کہ: امام محمدؒ قلعہ سے

لے رائے میں امام محمدؒ کے آنے کا سبب یہ تھا کہ خلیفہ ہارون رشید جب رافع بن الیث سے مقابلہ کرنے کے ارادہ سے سمرقند
کی طرف کوچ کر رہا تھا تو امام محمدؒ اس سفر میں خلیفہ کے ساتھ تھے۔

۱۷۰ بلوغ الامانی ص ۱۷۰۔ اس سلسلہ کی تفصیلی روایت ہم نے اسی کتاب کے ص ۱۷۰ پر درج کر دی ہے۔

سے متصل جبل طبرک کے مقام پر دفن ہوئے۔ ہشام بن عبید اللہ الرازمی کے مکان سے بالکل قریب، کیونکہ آپ انہی کے ہاں مقیم تھے اور وہی ان کے میزبان تھے۔ اور امام کسائیؒ ایک قریب جس کا نام ”زبویہ“ ہے، میں دفن کیے گئے۔ جبل طبرک اور زبویہ کے مابین چار فرسخ کا فاصلہ ہے اور یہ عجیب بات ہے کہ امام محمدؒ اور امام کسائیؒ دونوں کے مقام دفن سے خلیفہ ہارون رشید کے معسکر (چھاؤنی) کا فاصلہ بھی چار فرسخ تھا۔

جب ہارون رشید کی سسے سے واپسی ہوئی تو بڑے حسرت و افسوس سے کہنے لگا کہ ”میں بھی عجیب بلد مشنومہ ہے جب میں اس میں داخل ہوا تو میرے ساتھ امام محمدؒ اور امام کسائیؒ کی صورت میں فقہ و ادب کے خزانے تھے اور جب واپس ہوا ہوں تو ان میں سے کوئی بھی ہمارا رفیق نہیں ہے۔“

شمس و قمر مرغینانیؒ کی روایت ہے کہ محمد بن سلامؒ نے ایک مرتبہ اپنا خواب بیان کیا، کہتے تھے کہ ایک مرتبہ میں نے شمس و قمر کو خواب میں دیکھا کہ آسمان سے ٹوٹ کر زمین پر آگرے ہیں۔ اس کے بعد بھی دو ماہ نہیں گذرے تھے کہ امام محمدؒ اور امام کسائیؒ ایک دو دن کے فرق سے اس جہان فانی سے رحلت کر گئے۔

امام محمدؒ کی بالغ نظری بے نظیر تھی امام محمدؒ کو اپنے معاصرین میں فقہ اور اصول فقہ اور اس کے اسرار و غوامض میں غیر معمولی

اتباع حاصل تھا، وہ صرف ایک بلند پایہ عالم قرآن، ایک عالی مرتبت محدث اور والا منزلت فقیہ ہی نہ تھے بلکہ اپنے وقت کے امام اور بہت بڑے مجتہد بھی تھے، وہ درجہ اجتہاد پر فائز تھے اور ان کی گرانقدر تصانیف اور مجتہدات کے مطالعہ سے معلوم ہوتا ہے کہ ان کی بالغ نظری اور دقت نظر واقعی بے مثل اور بے نظیر تھی۔

چنانچہ امام شافعیؒ کا یہ قول تو مشہور ہی ہے، جس کو اکثر تذکرہ نگاروں نے نقل کیا ہے، فرماتے تھے میں اعتراف کرتا ہوں کہ میرے استاذِ کامل تو امام مالکؒ تھے اور اسکے بعد

جسے اپنا مُحسن اور استاذِ مانتا ہوں وہ امام محمد بن اَحْسَنُ الشَّيْبَانِي کی ذاتِ گرامی ہے اے
 اور یہ مقولہ بھی امام شافعیؒ ہی کا ہے فرمایا کرتے کہ میں نے جو کچھ حاصل کیا وہ ایک
 بارِ شتر سے زیادہ ہے، اگر امام محمدؒ نہ ہوتے تو مجھے وہ علم حاصل نہ ہوتا جو امام محمدؒ کی وجہ سے
 حاصل ہوا ہے۔ اور فقہ میں تمام لوگ اہلِ عراق کے عیال ہیں اور اہلِ کوفہ سب کے سب
 امام ابو حنیفہؒ کے عیال ہیں اے

امام محمدؒ کی ذہانت و فراست، قوتِ حافظہ اور دانش و بینش کے بارے میں کون تھا
 جو ان کا مداح اور معترف نہ ہو اور ان کے فضائل و ملکات کے اعتراف میں نغمہ سنج نظر نہ
 آتا ہو۔ واقعہ یہ ہے کہ امام محمدؒ کے مداحوں اور ثنا خوانوں میں ہر طبقہ اور ہر جماعت کے
 اکابر و اصاغر اور ائمہ و مجتہدین نظر آتے ہیں، یہ سب ان کے بلوغِ نظر اور شعورِ بلند پر واژ
 کے قائل ہیں اور بغیر کسی چٹنا و چینیں کے ان کے فضائل کا صاف، واضح اور غیر مشتبہ
 الفاظ میں اعلان کرتے ہیں جس کی جھلکیاں جگہ جگہ اس کتاب میں بھی قارئین ملاحظہ کرتے
 آئے ہیں۔

امام محمدؒ مجتہد تھے اور اجتہادِ بلند ترین منصب
 پر فائز تھے۔ خدا تعالیٰ کی مرحمت فرمودہ فطری
 صلاحیتوں اور وہی استعداد نے انہیں

حِلَّتِ وَ حُرْمَتِ اَوْرِنَا سِخْ وَ نَسُوْخِ
 كَا سَبِّ سَیْطَرَا عَالَمِ

اجتہاد میں ایک بلند رتبہ اور بلند مقام تک پہنچا دیا تھا۔ مجتہد کی شرائط اور اوصاف میں سے
 ایک یہ بھی ہے کہ وہ قرآن و حدیث پر اس حیثیت سے نظر رکھے کہ کون سی آیت یا حدیث
 منسوخ اور کون ناسخ ہے اور اسے اس بات کا بھی پورا علم ہو کہ قرآن و حدیث میں جو چیزیں
 حلال یا حرام کی گئی ہیں ان کی علتِ مشترکہ کیا ہے تاکہ دوسری چیزیں جن میں حِلَّتِ یا حُرْمَتِ
 کے متعلق کوئی تصریح نہیں ہے، ان پر حلال یا حرام ہونے کا حکم لگایا جاسکے۔ امام محمدؒ اس
 حیثیت سے بھی قرآن حکیم اور احادیثِ رسول (صلی اللہ علیہ وسلم) پر مجتہدانہ نظر رکھتے تھے۔

۱۔ بلوغ الامانی ص ۵۵ ۲۔ ایضاً

امام شافعیؒ فرماتے ہیں کہ :-

ما رایت رجلاً اعلم بالحلال
والحرام والناسخ والمنسوخ
من محمدؐ له

میں نے امام محمدؒ جیسا نسخ و منسوخ اور
حلال و حرام اور ان کی علتوں کو جانتے والا
نہیں دیکھا۔

امام شافعیؒ نے امام محمدؒ سے اپنی
ملاقات، ان کے دیدار اور اپنے
تاثرات اور واردات کا ذکر بڑے

امام شافعیؒ کی امام محمدؒ سے پہلی
ملاقات، تاثرات اور واردات

اثر انگیز اور دل میں اتر جانے والے انداز میں کیا ہے، امام شافعیؒ فرماتے ہیں کہ :-
پہلے پہل جب میں امام محمدؒ کی خدمت میں حاضر ہوا تو وہ اپنے حجرہ میں تشریف فرما
تھے اور لوگ انہیں گھیرے ہوئے بیٹھے تھے میں نے ان کے چہرہ کی طرف اٹھائی تو ایسا
محسوس کیا جیسے میرے سامنے ایک مرد رونا متماکن ہے جس کے چہرے کا بزمائی اور زہبائی
اپنا جواب نہیں رکھتی۔

پھر میری نظر پیشانی پر گئی یوں معلوم ہوا جیسے
ہاتھی دانت کی ایک خوش نما تختی ہے۔

فاذا جبينه كأنه
عاج ۲

پھر میں نے ان کے لباس کی طرف دیکھا تو سب سے زیادہ جامہ زیب اور خوش نما
لباس انہی کو پایا، پھر میں نے ان کے بعض مسائل کے بارے میں (جو اختلافی اور نزاعی تھے)
سوال کیا، میرا خیال تھا کہ ان مسائل کے جواب میں ان کی کمزوری میری گرفت میں آجائیگی
یا ان کی زبان سے ایسے الفاظ نکلیں گے جو ان کے فکر و نظر پر دال ہوں گے، لیکن میں نے
دیکھا کہ وہ مسائل مہم و مختلفہ کے حلقے سے اس خوبی و صفائی اور تیزی کے ساتھ نکل گئے کہ
فجر کا لہر ۲ | جیسے کمان سے تیز نکلتا ہے۔

انہوں نے اپنے مسلک کو پورے زور اور قوت اور اعتماد کے ساتھ بیان کیا،

۱۔ مناقب کردری ص ۳۳۲ ۲۔ ایضاً ص ۲۲ ۳۔ ایضاً

ان کے لب و لہجہ میں جھجک تھی اور نہ ان کے الفاظ میں ضعف اور کمزوری، علامہ زاہد الکوثری نے اس کے علاوہ بھی متعدد روایات امام شافعیؒ کی نقل کی ہیں فرمایا کرتے کہ: "میں اکثر امام محمدؒ کی مجلس میں حاضر ہوا کرتا تھا اور آپ کے پاس بیٹھا کرتا اور علم حاصل کیا کرتا تھا، میں نے ان کی کتابوں کی انہی سے سماعت کی ہے، امام محمدؒ کے اوصاف و خصائل اور کردار و سیرت کا ذکر کرتے ہوئے امام شافعیؒ فرماتے ہیں: "علم اور اسباب دنیا کے سلسلہ میں کسی شخص کا بھی ممنون کرم نہیں ہوں، البتہ امام محمدؒ کا! میرے ساتھ جن کا برتاؤ ہمیشہ رحم و کرم کا اور لطف و مروت کا رہا، جن کے اوقات ہمیشہ میری تعلیم و تدریس کے لیے وقف رہے،"

اور یہ بھی امام شافعیؒ کا قول ہے کہ: "فتویٰ دینے کے فن میں امام محمدؒ کی تہمت گویا یہ فن ان ہی کے لیے عالم وجود میں آیا تھا،"

امام محمدؒ کے تحمل، بردباری اور علم و نظر کا بیان کرتے ہوئے امام شافعیؒ فرماتے ہیں: "میں نے امام محمدؒ کی مثل کوئی آدمی نہیں دیکھا، جب وہ بات کرتے تھے تو حکمت اور معرفت سے بھرپور، ناگوار اور ناپسندیدہ کو بھی سن لیتے تھے اور تحمل و بردباری کا دامن ہاتھ سے نہیں چھوڑتے تھے، کبھی اور کسی حالت میں بھی مشتعل نہیں ہوتے تھے،"

قرآن حکیم امام محمدؒ کی لغت میں آتا ہے | امام شافعیؒ کا قول سے فرماتے ہیں: "میں نے کوئی شخص امام محمدؒ

جیسا نہیں دیکھا، جب وہ قرآن کریم کے معارف اور حقائق پر گفتگو کرتے تھے تو ایسا معلوم ہوتا تھا کہ جیسے قرآن نازل ہو رہا ہے نہ کوئی حرف مقدم ہوتا تھا نہ مؤخر لے

ایک دوسری روایت میں ہے کہ مزنیؒ سے ایک آدمی نے سلسلہ گفتگو میں کہا کہ: "محمدؒ" کا یہ قول ہے، انہوں نے پوچھا "محمد کون؟" اس نے جواب دیا: "امام محمد بن الحسنؒ" یہ سن کر فرمایا: "مرحبا مرحبا! خدا اس شخص پر اپنی رحمت نازل کرے جس نے کان کو سماعت سے اور

۱۔ بلوغ الامانی ص ۵۶ ۲۔ ایضاً ص ۵۷ ۳۔ ایضاً ص ۵۸ ۴۔ ایضاً ص ۵۹ ۵۔ مناقب کردری ص ۲۳

اور قلب کو فہم سے معمور کر دیا۔

خطیب صحیح سند کے ساتھ بیان کرتے ہیں کہ

امام شافعیؒ نے فرمایا میں اگر چاہوں تو کہہ
سکتا ہوں کہ قرآن امام محمدؒ کی لغت میں
اُترا ہے یعنی از روئے فصاحت و بلاغت۔

لو اشاء ان اقول القرآن نزل
بلغة محمد بفصاحته
لقلت له

پھر فرماتے ہیں جانتے ہو یہ کس کا قول ہے؟ میں نے ابھی جو الفاظ امام محمدؒ کے
بارے میں کہے وہ میرے نہیں امام شافعیؒ کے ہیں۔

امام شافعیؒ کا یہ قول بھی ہے کہ میں نے امام
محمد بن الحسنؒ سے زیادہ فصیح و بلیغ کوئی اور شخص

فصاحت اور بلاغت

نہیں دیکھا۔

امام شافعیؒ فرماتے ہیں کہ میں نے کوئی موٹا تازہ آدمی روحانی اعتبار سے اتنا
سبک بار نہیں دیکھا جتنے امام محمدؒ تھے، نہ ان سے زیادہ فصیح و بلیغ کسی اور شخص کو پایا
نہ ان سے زیادہ ہوشمند اور دانا کوئی اور شخص دکھائی دیا۔

امام محمدؒ عربی النسل نہیں تھے لیکن ان کی فصاحت و بلاغت اور عربیت کا تمام
ائمہ فن کو اعتراف تھا۔ مذکورہ شہادتیں امام شافعیؒ کی ہیں جن کی عربی دانی مسلم ہے،
اس کے بعد کسی اور شہادت کی ضرورت ہی باقی نہیں رہتی۔

امام محمدؒ اپنے حلم اور سنجیدگی کی وجہ سے کوئی ناملائم یا غیر مہذب
ظرافت اور بذلتی الفاظ اپنی زبان پر نہیں لاتے تھے، کبھی کبھی مزاح کے جملے

کہہ دیا کرتے تھے۔ کوئی مسجد گر خراب ہو گئی تھی، لوگوں نے امام ابو یوسفؒ سے اس کے
بارے میں فتویٰ پوچھا، امام ابو یوسفؒ نے کہا وہ مسجد ہے اور اب گر جانے کے بعد بھی مسجد کے
حکم میں ہے۔ ایک روز امام محمدؒ کا ادھر سے گذر ہوا، مسجد پر ان کی نظر پڑی کہ گڑھے کرکٹ

۱۔ بلوغ الامانی ص ۵۵ ۲۔ مناقب کردری ص ۲۳ ۳۔ ایضاً

سے اٹی پڑی ہے، یہ دیکھ کر انہوں نے مزاحاً فرمایا۔

ہذا مسجد ابی یوسف لہ | یہ ابو یوسف کی مسجد ہے۔

ذوق تلاوت، تدبر فی القرآن اور استخراج مسائل | علامہ ذہبی نے اپنی کتاب میں لکھا ہے

کہ: امام محمدؒ کو اللہ تعالیٰ نے بہت سی خوبیاں اور صلاحیتیں عطا فرمائی تھیں۔ ذکا، مفرط،

عقل تام، ذہن عالی، فکر رفیع اور چشم بینا نیز کثرت تلاوت قرآن کریم کی خصوصیت تھی،

امام محمدؒ کا قول ہے کہ: میں نے احمد بن ابی عمران کو اپنے بعض اصحاب سے روایت

کرتے سنا ہے کہ امام محمدؒ ایک شب و روز میں ایک تہائی قرآن پڑھ لیتے تھے،

امام محمدؒ قرآن کے حافظ تھے، تلاوت ان کی غذا تھی، تدبر فی القرآن ان کے علم کی

روح تھی، قرآن میں تدبر اور تفکر اور اس سے استخراج مسائل امام اعظمؒ کی درسگاہ کی خاص

خصوصیت تھی اور امام محمدؒ میں وہ خصوصیت بدرجہ اتم موجود تھی، چنانچہ خود فرمایا کرتے۔

استخرجت من کتاب اللہ | میں نے قرآن حکیم سے ایک ہزار سے کچھ

زائد مسئلے مستنبط کیے ہیں۔

نیفا وال ف مسئلۃ ۳

مزنیؒ امام محمدؒ کے اصحاب کی ثنا و صفت

بیان کرتے ہوئے کہتے ہیں: یہ وہ لوگ

تھے کہ خدا کی قسم! جب زبان تکلم کو یارائے سخن

امام محمدؒ جب بولتے تو کانوں کو

معمور اور دل کو بہر نور کر دیتے تھے

دیتے تھے تو کانوں کو معمور کر دیتے تھے اور جب فقہ و اصول پر گفتگو کرتے تھے تو فقہاء پر

دروازے فہم و ذکا کے کھول دیتے تھے جن تک ان کی رسائی نہ ہوتی تھی۔ یہ کہہ کر

مزنیؒ نے اپنے اصحاب کی طرف دیکھا اور کہا: خدا کی قسم! میں نے جو کچھ کہا ہے یہ امام

شافعیؒ کے الفاظ ہیں جو میں نے خود اپنے کان سے اور ان کی زبان سے سنے ہیں بلکہ وہ تو اس

سے بھی پُر زور الفاظ ہیں یہ خیالات ظاہر فرمایا کرتے ہیں،

۱۔ مناقب کردری ص ۲۳۲ ۲۔ مناقب ابی حنیفہؒ و صاحبیہ للذہبی ص ۵۹ ۳۔ بلوغ الامانی ص ۵۶

امام شافعیؒ کا ایک قول یہ بھی ہے کہ: اگر لوگ فقہاء کے بارے میں انصاف سے کام لیں تو وہ یہ ماننے پر مجبور ہوں گے کہ انہوں نے امام محمدؒ کا سا عالم بے ہمتا کسی اور کو نہیں پایا، میں بہت سے فقہاء کی مجلس میں بیٹھا ہوں لیکن میں نے امام محمدؒ سے بڑا فقیہ کسی کو نہیں پایا، وہ مسائل فقہیہ کا بیان بڑے اثر انگیز انداز میں کرتے تھے اور اسباب پر اس طرح روشنی ڈالتے تھے کہ دوسرے اکابر اس طرح بیان کرنے سے عاجز اور در ماندہ تھے، لہ

اصحاب ابو حنیفہؒ میں امام ابو یوسفؒ، امام محمدؒ اور دوسرے ائمہ خاص منزلت

قیاس کے مقابلہ میں حدیث کو ترجیح

کے حامل ہیں لیکن امام محمدؒ کو ان سب میں زیادہ منزلت حاصل ہے، اس لیے کہ وہ ایک طرف تو جملہ علوم اسلامیہ قرآن، تفسیر، حدیث، فقہ، اصول فقہ، کلام، مناظرہ اور عقائد وغیرہ میں ملکہ تمام رکھتے تھے تو دوسری طرف خدا نے انہیں ایسی زبان اور ایسی تحریر دی تھی جو مشکل ترین اور پیچیدہ سے پیچیدہ مسائل کی گرہ کشائی اس آسانی کے ساتھ کر دیتی تھی کہ کار دشوار سہل تر نظر آنے لگتا تھا اور بے رغبتی رغبت سے بدل جاتی تھی۔ جن لوگوں کو امام محمدؒ کے مطالعہ کرنے اور ان کو پہچانتے کا موقع نہیں ملا یا قصداً آنکھیں بند کر لیں، ان کی طرف سے یہ پراپیگنڈہ کیا جاتا ہے کہ امام محمدؒ یا حنفیہ مکتب فکر کے اساطین علم، حدیث پر قیاس کو ترجیح دیتے تھے۔ مگر یہ غلط ہے بلکہ حدیث کو قیاس پر ہر حالت میں ترجیح حاصل ہے۔ امام صاحبؒ اور ان کے اصحاب و تلامذہ سب اس کے قائل تھے لیکن انہوں نے حدیث احاد کے قبول کرنے کی کچھ شرائط اور حدود مقرر کر دی تھیں، انہی شرائط کی بنا پر لوگوں نے ان کی طرف سے بہت سی بدگمانیاں قائم کر لی تھیں لیکن اگر ان کے منشاء اور مقصد پر غور کر لیا جائے تو بدگمانی کی کوئی بات نہیں رہ جاتی۔ چنانچہ خود امام ابو حنیفہؒ نے متعدد بار اس غلط فہمی کو دور کرنے کی کوشش کی۔

عقود الجمان وغیرہ میں امام ابوحنیفہ کے بہت سے اقوال منقول ہیں۔ امام جعفر صادق سے انہوں نے جو گفتگو کی تھی اُس میں بھی اس خیال کا اظہار تھا۔ ہماری کتاب "حیرت انگیز واقعات جلد اول" میں اسے تفصیل سے دیکھا جاسکتا ہے۔ اور امام محمد نے بھی اس بدگمانی کے ازالہ کی کوشش کی ہے، اس بحث میں کہ نماز میں قہقہہ ناقض وضو ہے یا نہیں! لکھتے ہیں:-

لو ما جاء من الاثار كان القياس ما قال اهل المدينة ولا كن لا قياس مع اثر ولا ينبعي الا ان ينقاد للاثار

اگر حدیث و آثار سے ثابت نہ ہوتا تو قیاس کا فیصلہ وہی ہوتا جو اہل مدینہ کا ہے لیکن حدیث و اثر کی موجودگی میں قیاس کوئی چیز نہیں ہے ہم کو صرف آثار ہی کی پیروی کرنی چاہیے۔

امام محمد اور تفریع مسائل

امام اعظم ابوحنیفہ نے جس فقہ کی تخم ریزی کی تھی اس کی آبیاری اور نشوونما میں تین بزرگوں امام ابو یوسف، امام محمد اور امام زفر نے خاص طور پر حصہ لیا تھا، لیکن ان میں سے بھی پھر ہر ایک کی خصوصیت جدا جدا تھی۔ امام مزنی نے ہر ایک کی خصوصیت پر بڑی اچھی رائے دی ہے۔ کسی نے ان سے اہل عراق کے بارے میں سوال کیا تو انہوں نے جواب میں فرمایا:-

ابوحنیفہ سیدہم و ابو یوسف اتبعہم للجدیث و محمد ابن حسن اکثرہم تفریعا و زفر احدہم قیاسا

امام ابوحنیفہ اہل عراق کے سردار ہیں، امام ابو یوسف سب سے زیادہ تابع سنت ہیں، امام محمد نے ان سب سے زیادہ مسائل کی تفریع کی ہے، امام زفر نے سب سے زیادہ قیاس کیا ہے۔

فقہ میں امام محمد کی اصل خصوصیت یہی تفریع مسائل اور تولید مسائل تھی۔

۱۔ بلوغ الامانی ص ۲۲۲ ۲۔ تاریخ بغداد جلد ۲ ص ۱۷۶

تفریح کا مطلب یہ ہے کہ مستنبط مسائل کی علت مشترکہ تلاش کر کے اس کی روشنی میں دوسرے مسائل پیدا کیے جائیں۔ تفریح مسائل بہر شخص کا کام نہیں ہے، اس کے لیے دینی علوم میں تبحر، ادب و لغت سے واقفیت اور غیر معمولی ذہانت کی ضرورت ہے۔ امام محمدؒ میں یہ تمام خاصیتیں بدرجہ اتم موجود تھیں۔ چنانچہ اگر لوگ مخالف اور معترض بن کر بھی ان کے مجلس میں پہنچتے تھے تو وہاں پہنچنے، بیٹھنے، ان کی تقریر دلیپذیرا اور تفریح مسائل سننے کے بعد جب اٹھتے تھے تو اس اعتراف کے ساتھ کہ اس علم و فضل اور دانش و بینش کا انسان آج تک ہماری نظر سے نہیں گذرا، پھر یہ دوسروں سے منہ موڑ کر صرف ایک ہی مجلس کے مکین بن جاتے تھے، یہ مجلس ہوتی تھی امام محمدؒ کی بزم علم و فضل اور محفل معرفت و عرفان۔

مسئلہ کے غور نے عالم نزع
کا احساس نہ ہونے دیا

امام محمدؒ کو اللہ تعالیٰ کی دوسری بہت سی نعمتوں کے
ساتھ ایک نعمت علمی انہماک، لسانِ حق ترجمانی کے
ساتھ ساتھ بارگاہِ الہی سے انہیں قلم کی نعمت

بھی عطا ہوئی تھی، انہوں نے فقہ و اصول پر، حدیث اور مسائل فقہ و حدیث پر بہت سی کتابیں لکھیں مختصر بھی اور طویل بھی۔ ان کتابوں میں خواہ یہ مختصر ہوں یا طویل اپنا مدعا اور منشاء اس خوبی کے ساتھ بیان کیا ہے کہ پڑھنے والا غرقِ حیرت ہو کر ان کا مطالعہ کرتا ہے، پڑھتا جاتا ہے اور حیران ہوتا جاتا ہے کہ شخص کس پایہ کا آدمی تھا، اس کی قلم میں کتنی جامعیت، اس کی تحریر میں کتنا اثر اور اس کے اندازِ انشاء میں کتنی کشش خدا نے بھردی ہے، یہ نازک مسائل کو ضبطِ تحریر میں لاتے ہیں، جب تک وہ اس کی تحریر کی روشنی میں نہ دیکھے جائیں سخت نازک اور پیچیدہ نظر آتے ہیں، لیکن ان کی کتاب میں وہ اتنے سہل نظر آتے ہیں کہ معلوم ہوتا ہے کسی طرح کا اشکال تھا ہی نہیں یہ صرف ہمارا وہم تھا کہ انہیں دشوار، نازک اور پیچیدہ سمجھ رہے تھے۔ یہ فکری اور مطالعاتی ذوق، یہ اجتہاد و استنباط مسائل کی طبعی جودت اور یہ ہرسم کے ہمووم و غمووم کے علمی دائروں میں دائر کر کے رکھ دینے اور اپنا سب کچھ علم کے حوالے کر دینے کی برکتیں تھیں کہ — وفات کے بعد ایک مخلص نے امام محمدؒ کو خواب میں دیکھا تو پوچھا جناب! نزع کی شدت کے وقت کیسے حال ہوا؟ روح کے نکلنے کی

حالت کیسے گذری؟ امام محمدؒ نے جواب میں فرمایا کہ: "نزع روح کے وقت بھی میں مکاتب کے مسائل میں سے ایک مسئلہ میں تامل کر رہا تھا، اسی فکر و تامل اور غور و تدبیر میں انہماک کی وجہ سے مجھے یہ معلوم نہ ہو سکا کہ میری روح کیسے نکلی؟ روح نکل گئی مگر مجھے کچھ خبر نہ ہوئی یا

فکرِ امت اور استخراجِ مسائل میں ایک مرتبہ امام شافعیؒ نے امام محمدؒ کے ہاں رات بسر کی اور صبح تک نماز تمام رات غور و تدبیر میں گزار دی میں کھڑے رہے اور امام محمدؒ بستر پر

لیٹ گئے، امام شافعیؒ کو یہ بات ناگوار گذری، جب فجر ہوئی تو امام محمدؒ اٹھ بیٹھے اور بغیر تجدید وضو کے نماز پڑھ لی، امام شافعیؒ نے اس کا سبب دریافت کیا تو امام محمدؒ نے فرمایا کہ تم نے اپنے نفس کے لیے عمل کر کے صبح کر دی اور میں نے امت محمدیہ صلی اللہ علیہ وسلم کے لیے عمل کر کے ایک ہزار سے زائد مسائل کتاب اللہ میں غور و تدبیر کر کے نکال لیے ۲

یہ فکرِ امت کا جذبہ اور اخلاص و لٹہیت کی سپرٹ تھی اور رات کی تاریکیوں میں تعلق مع اللہ کی برکتیں کہ جب ساری امت سوتی تھی امام محمدؒ فکرِ امت میں جاگتے تھے یہی وجہ تھی کہ ان کے مسائل، ان کے اجتہادات اور ان کی تصنیفات نے قلب و عمل کے دنیا میں زبردست انقلاب پیدا کیے۔ فقہ کے دوسرے مذاہب نے بھی ان کیسے کیسے فائدے حاصل کیے اور ان کی افادیت صرف کسی ایک حلقہ تک محدود نہیں رہی بلکہ ہر مذہب اور مسیلم کے لوگوں نے ان سے پورا پورا فائدہ حاصل کیا۔ بلکہ آپ فقہ کی تاریخ پڑھ لیں خود علماء احناف کے تمام طبقات کا جائزہ لیں۔ علمائے احناف میں کوئی عالم بھی ایسا نظر نہیں آتا جو امام محمدؒ کے درجہ تک پہنچتا ہو یا اس کے ایسی کتابیں سپرد قلم کی ہوں جو اس کے اپنے اور دوسرے مذاہب کی فقہ و اصول کی تدوین و تالیف

۱۔ حدائق الحنفیہ ص ۱۵۳۔ اس سے زیادہ دلچسپ واقعہ امام ابو یوسفؒ کے ساتھ پیش آیا جو اسی کتاب کے

صفحہ پر درج کر دیا گیا ہے۔ ۲۔ حدائق الحنفیہ ص ۱۵۳

کی بنیاد و اساس مانی گئی ہوں۔ یہی وجہ ہے کہ علماء، فقہاء، فضلاء، قضاة شرع کا ہر گروہ امام محمدؐ کی کتابوں کی نشر و اشاعت میں رغبت صادق کے ساتھ ہمیشہ حصہ لیتا رہا ہے، یہ گویا اس امر کا اعتراف ہے کہ امام محمدؐ کی کتابیں اہم اور گرانمایہ ہیں کہ ان کی بنیاد پر مذاہب فقہی کے قواعد و اصول مرتب اور مدون ہوتے ہیں جس کے پس منظر میں امام محمدؐ کا درود، سوزِ دروں اور جذبہٴ اخلاص کار فرما ہے۔

امام محمدؐ کی وفات پر یحییٰ یزیدیؒ کا پُرورد اور دل سوز مرتبہ

جب امام محمدؐ کی وفات ہوئی تو پورا عالم تہیم ہو گیا۔ یحییٰ یزیدیؒ ہارون رشید کے دربار کا مشہور شاعر اور ادیب تھا، اس نے اس موقع

پر بڑا پُرورد اور دل سوز مرتبہ لکھا ہے۔

- (۱) تصهرمت الدنيا فليس رلها) خلود
وما قد نرى من بهجة مستبید
- (۲) لكل امرئ منامن الموت منهل
فليس له الا عليه و مرود
- (۳) الم تر شيبا شاملا يبد والبلى
وان الشباب الغض ليس يعود
- (۴) سيأتيك ما افنى القرون التي مضت
فكن مستعداً فالفناء عتيد
- (۵) اسيت على قاضى القضاة محمد
فذرقت دمعى والفؤاد عميد
- (۶) وقلت اذا ما اشكل الخطب من لنا
بايضاحه يوماً وانت فقيد
- (۷) وافلقنى موت الكسائى بعده
وكادت بي الامرض القضاة تميد

- (۸) واذهلنی عن کلّ عیش ولذّة
وارق عینی والعیون هجود
(۹) هما عالمانا اودیا و تخرما
فما لهما فی العالمین نذید
(۱۰) فخرنی متی تخطر علی القلب خطرة
بذکرهما حتی الممات جدید

ترجمہ

- (۱) دنیا مٹ جانے والی ہے، یہاں کی چیزوں کو دوام اور ثبات حاصل نہیں ہے
آج جو مسرت و نشاط کی کار فرمائی نظر آتی ہے یہ باقی نہیں رہے گی ایک دن ختم ہو جائیگی۔
(۲) موت سے کوئی شخص بھی کسی طرح نہیں بچ سکتا۔ جس نے اس دنیا میں قدم رکھا ہے
وہ ۶۰ برس مرگ سے ضرور ہمکنار ہوگا۔
(۳) کیا تم نہیں دیکھتے کہ بڑھا پا جب آجاتا ہے تو بلائیں اپنے ساتھ لاتا ہے۔ اور
جو اتنی جب ایک مرتبہ چلی جاتی ہے تو پھر کبھی واپس نہیں آتی۔
(۴) تیرے پاس بھی وہ خبر آنے والی ہے جس نے گذشتہ صدیوں کو فنا کے گھاٹ اتار
دیا اور انہیں عہدِ ماضی بنا دیا۔ تو بھی تیار ہو جا موت تیرے پاس جلد ہی آنے
والی ہے۔
(۵) مجھے قاضی القضاة امام محمدؒ کی وفات کا غم ہے۔ میری آنکھوں سے آنسو بہ رہے
ہیں اور میرا دل ٹکڑے ٹکڑے ہو رہا ہے۔
(۶) مجھے اس بات کا غم بھی ہے کہ تو اس جہانِ فانی سے رخصت ہو چکا، مگر اب

اے مناقب ابی حنیفہ واصحابہ للصبیریؒ ص ۱۳۳ وبلوغ الامانی ص ۲۷۔ امام ذہبیؒ نے اپنے رسالہ "مناقب
ابی حنیفہ وصاحبہ ص ۵۶" میں ان اشعار کو قاضی ابو حازم عبد الحمیدؒ کی طرف منسوب کیا ہے اور چند اشعار نقل کرنے
کے بعد لکھا ہے کہ صیرانیؒ نے اس مرثیہ کی نسبت یحییٰ یزیدیؒ کی طرف کی ہے۔

- مشکل مسائل درپیش آئیں گے ان کی وضاحت کون کرے گا؟
- (۷) اور امام کساٹی کی موت نے مجھے ان کے بعد بے حد رنجیدہ کر دیا اور مجھ پر ان کے رنج کی وجہ سے وسیع اور کشادہ زمین تنگ ہو گئی۔
- (۸) دنیا کے ہر لطف اور ہر لذت سے میرا دل بیزار ہو چکا ہے، میری آنکھوں سے آنسو جاری ہیں اور ان پر خواب حرام ہو گیا ہے۔
- (۹) وہ ایسے عالم تھے کہ دنیا میں ان کا کوئی ہم پایہ اور ہم مرتبہ نہیں۔
- (۱۰) ان کے ذکر سے میرا غم اور بڑھ جاتا ہے اور میرا دل ڈوب جاتا ہے۔ حالانکہ میں جانتا ہوں کہ موت آنے والی ہے۔

محمد بن سماعہ اور النوادر“
 صیمری فرماتے ہیں کہ میں نے اپنے شیخ امام محمد بن
 موسیٰ خوارزمی سے سنا، وہ فرماتے تھے کہ قاضی بغداد
 محمد بن سماعہ نے جو امام محمد سے ”نوادر“ کی کتابت اور
 حفاظت کی ہے، اس کی وجہ یہ ہے کہ ایک شب انہوں نے خواب میں دیکھا کہ امام محمد
 سوئی میں سوراخ کر رہے ہیں۔ تو اس خواب کی انہوں نے خود یہ تعبیر کی کہ امام محمد کی تحقیق
 بحث و مسائل، اجتہاد اور درس و افادہ یقیناً حکمت سے بھرپور اور غوامض میں
 تدقیق و تحقیق سے معمور ہے۔ چنانچہ ابن سماعہ نے اسی روز سے امام محمد کے ارشادات کا
 ایک لفظ بھی ضائع نہ کیا، انہوں نے جو کچھ ارشاد فرمایا تھا، ابن سماعہ نے ضبط کتابت میں
 لا کر محفوظ کر لیا اور اس طرح ”النوادر“ کی تکمیل کر لی۔

ابجامع البکر
 کتابت اور جمع قرآن کا کام حضرت ابو بکر صدیق کے عہد میں
 ہوا، حضرت عثمان نے اس کو باقاعدہ لکھوایا اور اس کے نسخے
 اصحاب مسلمین میں بھیج دیئے۔ اسی طرح حدیث رسول صلی اللہ علیہ وسلم کی کتابت اور
 تدوین خود حضور اقدس صلی اللہ علیہ وسلم کے زمانہ میں شروع ہوئی اور پھر اسکی ضرورت و اہمیت

کے پیش نظر علماء اس کی حفاظت و کتابت پر متفق ہوئے لے
 اور کون اس بات کا تصور کر سکتا ہے کہ اگر قرآن کو باقاعدہ مرتب کر کے اس کی
 کتابت نہ کرائی جاتی اور پھر یہ لکھے ہوئے نسخے دیار و امصار اسلام میں نہ بھیجے جاتے
 اور صحابہ کرامؓ کی نگرانی اور زندگی میں یہ اہم کام انجام نہ پاتا اور معروف قراد اس کام میں ہاتھ
 نہ بٹاتے اور حدیث و علوم کی تدوین نہ ہوئی ہوتی، قواعد و اصول کی تالیف عمل میں نہ آئی ہوتی،
 کتب فقہ تالیف نہ کی جاتیں، جملہ علوم شرعیہ و ادبیہ قید تحریر و تالیف میں نہ آگئے ہوتے
 تو کیا ہوتا؟ آج مسلمان کہاں ہوتے؟

یہ معارف قرآنی، یہ معارف حدیث، یہ معارف فقہ، یہ معارف علوم متفرقہ جو آج
 مدون و مرتب اور منضبط صورت میں نظر آ رہے ہیں اگر صرف لوح حافظہ پر رسم رہے ہوتے
 تو کیا اپنی اصلی حالت پر قائم رہ سکتے تھے؟ کیا ان میں اس قدر توسیع ہو سکتی تھی؟ کیا انکی
 شاخیں بھوٹ سکتی تھیں؟ کیا ان کے اسرار و حکم معرض بیان میں آ سکتے تھے؟ جمہور علماء
 امت بالخصوص ائمہ احناف اور ان میں پھر امام محمدؒ نے تالیف و تحریر اور علوم و معارف
 کی کتابت و حفاظت کی طرف بھرپور توجہ کی، اس طرح کہ اپنے پرائے سب ان کے
 قائل ہو گئے۔

محمد بن شجاع جو امام محمدؒ کے پاس آ کر اپنے استاد حسن بن زیاد کے حلقہ درس میں
 پھر سے شریک ہوئے تھے، کہا کرتے: "اسلام میں فن فقہ کے اندر "الجامع البکیر" سے
 بہتر اور عمدہ کوئی کتاب نہیں لکھی گئی" لے یہ کتاب امام محمدؒ کی تصنیف ہے۔ نیز یہ بھی
 فرماتے کہ "الجامع البکیر" کی مثال ایسی ہے جیسے کوئی شخص ایک مکان تعمیر کرے اور جیسے جیسے
 اسے بلند کرتا جائے، سیڑھی بتاتا اور اس کے ذریعہ اوپر چڑھتا چلا جائے، اور یہ سلسلہ اس
 وقت تک جاری رکھے جب تک پوری بلندی پر پہنچا کر مکان کی تعمیر کا کام ختم نہ کر لے،

لے اس موضوع پر احقر کا ایک مفصل رسالہ "کتابت اور تدوین حدیث" کے نام سے "مؤتمر المصنفین" سے طبع ہو گیا ہے، شائقین

اس سلسلہ کے باحوالہ اور دلچسپ مباحث وہاں دیکھ لیں۔ لے بلوغ الامانی ص ۶۳

پھر انہی اپنی بنائی ہوئی سیڑھیوں سے نیچے اتر آئے اور نیچے اترنے کے بعد وہ ساری سیڑھیاں توڑ ڈالے اور پھر لوگوں سے کہے: "اب اگر کوئی اس کا رخ بلند تک چڑھ سکتا ہے تو ایسا کر کے دکھائے"

ابن شجاع نے اس کتاب کی تعریف کرتے ہوئے ایک موقع پر یہ بھی کہا کہ: "صرف امام محمد کی بنائی ہوئی سیڑھیاں ہی انسان کو اس کتاب کے مدارج عالی تک پہنچا سکتی ہے۔" "الجامع البکیر" ابداع اور ایجاد کی نشانی ہے، اس کا جوں جوں مطالعہ کرتے چلے جائیے عقل حیران ہوتی ہے کہ کس خوبی اور جامعیت کے ساتھ گتھیاں سلجھائی ہیں، مسائل ہمہ کو آسان بنا رہا ہے اور دشواریوں کو حل کیا ہے۔ اس کتاب میں بڑی خوبی کے ساتھ وجوہ تفریع بھی بیان کیے ہیں جن کے مطالعہ کے بعد کوئی دشواری و دشواری نہیں رہتی بلکہ سہل بن جاتی ہے۔ امام محمد نے اس میں نہایت وقت نظر اور بلوغ فکر سے کام لے کر بتی بر لغت قواعد کی تفریع کی ہے اور اصول حساب کو پیش نظر رکھ کر نازک، پیچیدہ اور عسیر الفہم مسائل کی تفریع کر کے انہیں پانی کر دیا ہے۔ دقائق شرع بڑی خوبی، روانی اور عام فہم انداز کے ساتھ بیان کیے ہیں۔ اس کتاب کی غرض تالیف ہی یہی ہے کہ فقہائے اسلام کی دانائی و بینائی، معرفت اور تحقیق و تجسس کا اندازہ ہو جائے اور بتایا جائے کہ کس بیدار مغزی کے ساتھ وہ تفریع مسائل کے نازک اور اہم فریضہ سے عہدہ برآ ہوا کرتے تھے لے

علامہ الشریف النقیب جمال الدین بن عبید اللہ موصلی نے محرم ۱۰۱۰ھ میں لکھی اور اسے انہوں نے قاضی ثروت الدین بن معین کی خدمت میں بھیجا اور لکھا کہ: "ایک عرصہ سے کتاب "الجامع البکیر" میرے مطالعہ میں ہے، یہ امام محمد کی تصنیف ہے۔"

لے "الجامع البکیر" کی جو شرح جمال مصری نے لکھی ہے انہوں نے ابواب کتاب کے ہر باب کے صدر میں لکھا دیا ہے کہ: "اصل باب یہ ہے اور اس پر جو دوسرا باب مرتب ہوا ہے وہ یہ ہے" اس طرح وجود سے تفریع کی معرفت بہت آسان ہو جاتی ہے۔

اس کتاب نے میرے دل پر مستقل نقش قائم کر دیا ہے، اپنے فن میں یہ عجیب و غریب کتاب ہے، ایسی کتاب آج تک نہیں لکھی گئی، کون سا ایسا مسئلہ ہے جس کا حل اس میں موجود نہیں، اس کتاب سے اندازہ ہوتا ہے کہ امام محمد اور ان کے شیخ عربی زبان دانی کے امرار و غوا مضمون کے ماہر تھے، یہ کتاب فقہاء کے لیے خاص طور پر کارآمد ہے، اس کے مطالعہ سے ان کے تفاوت مدارک کا صحیح صحیح اندازہ ہو جاتا ہے اور یہ بھی معلوم ہو جاتا ہے کہ مسائل فقہیہ میں ان کی دانش و بینش کی کیا کیفیت تھی؟

بہت سے لوگ ایسے بھی تھے جو امام محمد کو محض نصاریٰ کا ایک عالم جامع کبیر دیکھ کر مسلمان ہو گیا۔۔۔

محموس کرنے لگتے تھے کہ شخص یک فنی نہیں اس کا علم ہمہ گیر ہے، یہ علم کا پہاڑ ہے، یہ علم کا ایسا بحر موج ہے کہ جس کا کوئی کنارہ نہیں اور پھر ان کے دل میں امام محمد کی عظمت اس طرح ترسم ہو جاتی تھی کہ زندگی کے آخری سانس تک اس کا نقش نہ مرور ایام سے مٹتا تھا نہ حوادثِ زمانہ سے، نہ انقلابِ زمانہ سے، یہ عظمت ایک مرتبہ خانہ دل میں داخل ہونے کے بعد پھر کبھی باہر نہیں نکلتی تھی۔

اور تو چھوڑیے آپ کی کتابوں کا حال بھی اس سے کچھ کم نہ تھا۔ کہتے ہیں کہ نصاریٰ کے ایک بہت بڑے عالم نے علماء اسلام سے ملاقات کی تھی، مباحثے بھی کیے تھے، اپنے اشکالات بھی ظاہر کیے تھے مگر اسلام اس کے دل میں گھرنے کر سکا اور کوئی اس کو دین اسلام کی صداقت کا قائل نہ کر سکا، مگر جب امام محمد نے جامع کبیر تصنیف کی تو وہ اس کا مطالعہ کر کے فوراً مسلمان ہو گیا اور کہا کہ: اگر امام محمد پیغمبری کا دعویٰ اور معجزہ اپنا اس کتاب کو پیش کرتے تو کوئی آپ کا مقابلہ نہ کر سکتا اور سب پر ایمان لانا لازم ہوتا، پس کجا وہ عظیم شخص جس کی امت میں یہ ایک شخص ہے؟

محمد اصغر کی کتاب دیکھ کر محمد اکبر
امام محمد امام اعظم ابو حنیفہ کے خاص شاگرد
اور خود امام مجتہد ہیں، مگر ان کا سب سے
بڑا کارنامہ ان کی گر انقدر تصانیف اور لایا

کتب ہیں جن کا جمالی تعارفی خاکہ اس کتاب میں بھی شامل کیا جا چکا ہے جن کی
فہرست و تعارف سے بخوبی یہ اندازہ لگایا جاسکتا ہے کہ امام محمد نے کتنے متعدد
اور متنوع قسم کے موضوعات پر خامہ فرمائی کی ہے اور کیسے پیچیدہ اور کٹھن عنوانات پر
بحث و گفتگو کی ہے، صرف ان کتابوں اور ان کے متعدد و متنوع موضوعات سے
اندازہ ہو جاتا ہے کہ قدرت کی طرف سے امام محمد کس قدر غضب کا ذہن اور دماغ
لے کر آئے تھے۔

کتابیں تو دوسرے ائمہ نے بھی لکھی ہیں۔ ائمہ احناف، شافعیہ، مالکیہ اور حنابلہ کے اماموں
اور مجتہدوں نے بھی ان سب کی کتابیں دیکھی لیجئے، ان کے عنوانات اور موضوعات کا تجزیہ
کر لیجئے، ان کے مباحث اور مندرجات کو ٹول لیجئے، آپ یہ اعتراف کرنے پر مجبور ہو
گے کہ اس میدان میں بھی امام محمد اپنے معاصرین سے کہیں آگے نظر آتے ہیں انہوں
نے جس موضوع پر قلم اٹھایا حق ادا کر دیا ہے خواہ وہ تفسیر ہو یا حدیث، نحو ہو یا صرف،
فقہ ہو یا اصول، اور یہی ان کے عبقری ہوتے کی سب سے بڑی اور وزنی دلیل
ہے، امام محمد کی گر انقدر تصانیف میں ایک مشہور کتاب ”بسوط“ بھی ہے جو ہزار
صفحات کی چھ جلدوں میں تمام ہوئی ہے۔

علامہ زاہد الکوثری نے امام محمد کے تذکرے میں ایک مختصر مگر بے حد مؤثر
اور کیف آور واقعہ لکھا ہے جو صرف ڈیڑھ سطر کی عبارت ہے لیکن ہے حیرت انگیز اور
ایمان آفرین تحریر، فرمایا:-

علماء اہل کتاب میں ایک بڑے عالم حکیم
نے امام محمد کی کتاب ”بسوط“ کا مطالعہ
کیا تو اس کتاب کے مطالعہ نے ان کے

واسلم حکیم من
اہل الکتاب بسبب
مطالعة المبسوط هذا قائلًا

قلب میں حقانیت اسلام کا یقین پیدا کر دیا
 اور یہ کہہ کر اپنے اسلام کا اعلان کر دیا کہ جب
 تمہارے محمد اصغر (محمد بن حسن) کی کتاب کا یہ عالم
 ہے جو میرے مشاہدے میں آیا تو محمد اکبر
 حضور اقدس صلی اللہ علیہ وسلم کی کتاب کا کیا
 حال ہوگا۔

ہذا کتاب محمد کم الاصغر
 فکیف کتاب محمد کم
 الاکبر لہ

القاسم اکیڈمی کی تازہ ترین عظیم علمی اور فقہی پیش کش

اسلامی آدابِ زندگی

تحریر ! محمد منصور الزمان صدیقی

پیش لفظ ! مولانا عبدالقیوم حقانی

قرآنی تعلیمات، احادیثِ نبوی، عبادات، معاملات، اعمال کے فضائل، بلندیِ اخلاق و خصائل، محبت و اطاعتِ رسول، محرمات سے اجتناب، منہیات کی نشان دہی، فرقِ باطلہ کا تعاقب، ردِّ بدعات، دعوتِ سنت و اتحادِ امت، خدمتِ انسانیت الغرض زندگی کے ہر موڑ پر رہنمائی کے ہدایات سے معمور، مہد سے لحد تک اہم ضروری مسائل و احکام، سلیس اور بامحاورہ زبان میں ایک مطالعاتی معلم اور محسن کتاب، اپنے موضوعات کے تنوع، تفہیم و تسہیل، افادیت اور تعلیم و تربیت کے حوالے سے ایک لاجواب کتاب۔

صفحات : 938 قیمت :

القاسم اکیڈمی، جامعہ ابوہریرہ

برانچ پوسٹ آفس خالق آباد، نوشہرہ

توضیح السنن

شرح

جامع السنن للإمام النبیویؒ

(دو جلد مکمل)

تصنیف : مولانا عبدالقیوم حقانی

آثار السنن سے متعلق مولانا عبدالقیوم حقانی صاحب کی تدریسی، تحقیقی، درسی افادات اور نادر تحقیقات کا عظیم الشان علمی سرمایہ، علم حدیث اور فقہ سے متعلق مباحث کا شاہکار، مسلک احناف کے قطعی دلائل اور دلنشین تشریح، معرکتہ الآراء مباحث پر مدلل اور مفصل مقدمہ اور تحقیقی تعلیقات اس پر مستزاد۔

کاغذ، کتابت، طباعت، جلد بندی اور اب نئے کمپیوٹرائزڈ چار رنگہ ٹائٹل، ہر لحاظ سے معیاری اور شاندار، اساتذہ، طلباء اور مدارس کے لئے خاص رعایت۔

صفحات : 1376 قیمت : روپے

القاسم اکیڈمی، جامعہ ابوہریرہ
برانچ پوسٹ آفس، خالق آباد، ضلع نوشہرہ، سرحد، پاکستان

القاسم اکیڈمی کی تازہ، عظیم اور شاہکار علمی پیش کش



شرح شمائل ترمذی

(دو جلد مکمل)

ایک عظیم خوشخبری

تصنیف : مولانا عبدالقیوم حقانی

ایک نادر تحفہ

حدیث کی جلیل القدر کتاب شمائل ترمذی کی سہل و دلنشین تشریح، سلیجھی ہوئی سلیس تحریر، اکابر علماء دیوبند کے طرز پر تفصیلی درسی شرح، لغوی تحقیق اور مستند حوالہ جات، متعلقہ موضوع پر ٹھوس دلائل و تفصیل، روائے حدیث کا مستند تذکرہ، متنازعہ مسائل پر تحقیق اور قول فیصل، معرکہ الآراء مباحث پر جامع کلام، علماء دیوبند کے مسلک و مزاج کے عین مطابق، جمال محمد ﷺ کا محدثانہ منظر، نہایت تحقیقی تعلیقات اور اضافے، اردو زبان میں پہلی بار منصفہ شہود پر.....

صفحات : 1220 قیمت : روپے

ناشر

القاسم اکیڈمی، جامعہ ابوہریرہ

برانچ پوسٹ آفس خالق آباد، ضلع نوشہرہ سرحد پاکستان

القاسم اکیڈمی کی تازہ ترین پیش کش

اماں جی مرحومہ و مغفورہ

تحریر!

مولانا عبدالقیوم حقانی

مولانا عبدالقیوم حقانی کی سحر انگیز قلم سے ایک حیرت انگیز روح پرور اور ایمان افروز داستانِ عبرت جسے پڑھ کر پتھر دل نرم اور آنکھیں اشکبار ہو جاتی ہیں۔ ایک ایسی داستان جو سبق آموزی میں سب کے لئے یکساں ہے۔ چار رنگہ کمپیوٹرائزڈ خوبصورت ٹائٹل، شاندار طباعت، مضبوط جلد بندی اور نفیس کاغذ میں چھپ کر منظر عام پر آ گئی ہے۔ خواہشمند حضرات القاسم اکیڈمی سے طلب کر سکتے ہیں۔

صفحات : 135 قیمت : روپے

القاسم اکیڈمی، جامعہ ابوہریرہ

برانچ پوسٹ آفس خالق آباد نوشہرہ سرحد پاکستان



